

Vol. 1 Issue 3
March 2013
Price Rs.15.00

കേരളകത്തോലിക്കാ സഭാനവീകരണപ്രസ്ഥാനം ഒരുക്കുന്ന സ്വതന്ത്രചർച്ചാഭവരി

സത്യജ്ഞാപ

മാസിക



ഫ്രാൻസിസ് സേവ്യറോ
ഫ്രാൻസിസ് അസീസിയിൽ
റോൾ മോഡൽ?

കാലുകഴുകൽ ശുശ്രൂഷ
നവസമൂഹത്തിന്റെ പ്രതീകം



കുട്ടപ്പൻചേട്ടൻ കാട്ടിത്തരുന്നത്...

സത്യജ്വാല മാസിക

കേരളകത്തോലിക്കാ സഭാനവീകരണപ്രസ്ഥാനം (KCRM) ഒരുക്കുന്ന സാമൂഹിക ചർച്ചാവേദി

മാർച്ച് 2013

പുസ്തകം 1

ലക്കം 3

എഡിറ്റർ

ജോർജ്ജ് മുലച്ചാലിൽ
വള്ളിച്ചിറ പി.ഒ. കോട്ടയം-686574
ഫോൺ: 9497088904
e-mail: geomoole@gmail.com

വരിസംഖ്യ അയയ്ക്കേണ്ട വിലാസം:
സർക്കുലേഷൻ മാനേജർ, 'സത്യജ്വാല'
പാലാ പി.ഒ., കോട്ടയം- 686575
ഫോൺ: 9495188610
E-mail: mtharakunnel@gmail.com

ബാങ്ക് : S B T, Pala Branch
A/c No. 67117548175
A/c Name: Kerala Catholic Church
Reformation Movement
IFSC Code: SBTR0000120

അൽമായഗബ്ദം ബ്ലോഗ്: www.almayasabdam.blogspot.com

ഈ ലക്കത്തിൽ

മാർപ്പാപ്പാസ്ഥാനം

മുഖക്കുറി

റോൾമോഡൽ ഫ്രാൻസിസ് സേവ്യറോ
ഫ്രാൻസിസ് അസ്സീസിയോ?

കാൽകഴുകൾ ശുശ്രൂഷ...

ഡോ.ജോസഫ് മറ്റം

മഹാപുരോഹിതന്റെ പതനം

കെ.കെ.ജോസ് കണ്ടത്തിൽ

ഇനി ഭൂമിയിലോട്ടില്ലാ...

റോഷൻ ഫ്രാൻസിസ്

ലക്ഷ്യംതെറ്റുന്ന ക്രിസ്തീയത...

ജയൻ വർഗീസ്

ക്രിസ്തുസഭയിലെ 'പാരഡൈം ഷിഫ്റ്റ്'

സക്കറിയാസ് നെടുങ്കനാൽ

കൂട്ടപ്പൻചേട്ടൻ കാട്ടിത്തരുന്നത്

ഇന്ദുലേഖാ ജോസഫ്

മാർ ആലഞ്ചേരിക്ക് ഒരു കത്ത്...

വിവ: സക്കറിയാസ് നെടുങ്കനാൽ

സാരാംശം: വിശ്വാസത്തിന്റെ രഹസ്യം

ജോസഫ് മറ്റം

ആധികാരികതയില്ലാത്ത സഭാനേതാക്കൾ

3 ഫാ.ഡേവിഡ് കാച്ചപ്പള്ളി CMI 25

മഗ്ദലനമറിയത്തിന് യേശുവിന്റെ കത്ത്

5 സി.മരിയാ തോമസ് 26

സിനവിന്റെ ശേഷപത്രി

6 റ്റി.റ്റി.മാത്യു തകിടിയേൽ 27

മദ്യാസക്തി നിയന്ത്രിക്കാൻ

9 കെ.സി.ബി.സി. തീരുമാനം! 29

വിശുദ്ധ മറിയക്കുട്ടി

12 ആടിനെ പട്ടിയാക്കുമ്പോൾ 31

ഇപ്പൻ

അലക്കുകമ്പനി


14 റവ.ഡോ.ജെയിംസ് ഗുരുദാസ് CMI 32

പള്ളിപൊതുയോഗങ്ങളിലെ തട്ടിപ്പുകൾ

17 33

സത്യജ്വാല മാസിക

വരിസംഖ്യ	ഇൻഡ്യയിൽ	വിദേശത്ത്
ഒരുപ്രതി	15 രൂപ	70 രൂപ
ഒരു വർഷം	150 രൂപ	750 രൂപ
5 വർഷം	600 രൂപ	3000 രൂപ



[പേരുവയ്ക്കാത്ത രചനകൾ എഡിറ്ററുടേത്] [രചനകളിലെ അഭിപ്രായങ്ങൾ അതാത് രചയിതാക്കളുടേത്]

സത്യജ്വാല

മുഖക്കുറി

“സാത്താന്റെ കുടിലതന്ത്രങ്ങളെ എതിർത്തുനിൽക്കാൻ ദൈവത്തിന്റെ എല്ലാ ആയുധങ്ങളും ധരിക്കുവിൻ. എന്തെന്നാൽ, നമ്മൾ മാംസത്തിനും രക്തത്തിനും എതിരായിട്ടല്ല, പ്രഭുത്വങ്ങൾക്കും ആധിപത്യങ്ങൾക്കും ഈ അന്ധകാരലോകത്തിന്റെ അധിപൻമാർക്കും സ്വർഗീയ ഇടങ്ങളിൽ വർത്തിക്കുന്ന തിന്മയുടെ ദുരാത്മാക്കൾക്കുമെതിരായിട്ടാണ് പടവെട്ടുന്നത്. അതിനാൽ, ദൈവത്തിന്റെ എല്ലാ ആയുധങ്ങളും ധരിക്കുവിൻ” (എഫേ. 6: 11-12).

മാർപ്പാപ്പാസ്ഥാനം

ബെനഡിക്ട് പതിനാറാമൻ മാർപ്പാപ്പാ അപ്രതീക്ഷിതമായി രാജിവച്ചിരിക്കുന്നു! ഇനി അടുത്ത മാർപ്പാപ്പായ്ക്കായി സിസ്റ്റൈൻ ചാപ്പലിന്റെ പുകക്കുഴലിൽനിന്നു വെളുത്ത പുക ഉയരുന്നതുംനോക്കി നിൽക്കുകയാണു ലോകം, പ്രത്യേകിച്ച്, ആഗോളകത്തോലിക്കാസമൂഹം. അങ്ങനെ നോക്കിനിൽക്കാനും തിരഞ്ഞെടുക്കപ്പെടുന്ന പുതിയ മാർപ്പാപ്പായെ ‘വീവാ ഇൽ പാപ്പാ!’ എന്നാർത്തുവിളിച്ച് ആശംസിക്കുവാനുമല്ലാതെ, തങ്ങളെ നയിക്കുകയും ഭരിക്കുകയും ചെയ്യുന്ന ആ സ്ഥാനിയെ കണ്ടെത്തുന്നതിൽ, പരോക്ഷമായിപ്പോലും എന്തെങ്കിലും പങ്കാളിത്തം വഹിക്കാൻ കോടിക്കണക്കിനുവരുന്ന കത്തോലിക്കർക്ക് ഇന്നു യാതൊരു അവസരവുമില്ല. എന്തിന്, മെത്രാന്മാർക്കു പോലും മാർപ്പാപ്പായുടെ തിരഞ്ഞെടുപ്പിൽ യാതൊരു പങ്കാളിത്തവും ഇനില്ല! എല്ലാം, കേവലം നൂറിൽ ചിലാനം വരുന്ന കർദ്ദിനാളന്മാർ തീരുമാനിക്കും! അവരിലേറെയും പ്രായംചെന്നവരും യാഥാസ്ഥിതികരുമായതിനാൽ, കാലത്തിന്റെ വെല്ലുവിളികളെ തുറന്ന മനസ്സോടെ കാണാൻ കഴിവുള്ള ആരെങ്കിലും അവരുടെ കൂട്ടത്തിലുണ്ടായിരുന്നാൽപ്പോലും അങ്ങനെയുള്ളവർ തിരഞ്ഞെടുക്കപ്പെടുവാനുള്ള സാധ്യത കുറവാണുതാനും. ഇങ്ങനെ തുടർന്നാൽ, യാഥാസ്ഥിതികത്വത്തിന്റെ ചുഴിക്കുറ്റിയിൽ, മോചനമില്ലാതെ വെറുതെ കറങ്ങിത്തീരിയുന്ന ഒന്നാകും കത്തോലിക്കരുടെ സഭാജീവിതം.

മാർപ്പാപ്പായെ തിരഞ്ഞെടുക്കുന്ന ഇന്നത്തെ രീതിക്ക് ബൈബിളുമായോ സഭയുടെ വിശുദ്ധപാരമ്പര്യങ്ങളുമായോ യാതൊരു ബന്ധവുമില്ലെന്നു ചരിത്രം പരിശോധിച്ചാൽ കാണാം. വാസ്തവത്തിൽ, ഇന്നത്തെ സങ്കല്പത്തിലുള്ള ഒരു മാർപ്പാപ്പാസ്ഥാനിക്കും ബൈബിളിലോ സഭാപാരമ്പര്യങ്ങളിലോ വേരുകളില്ല. ആദ്യനൂറ്റാണ്ടുകളിലുണ്ടായിരുന്നത് പ്രാദേശികസഭാക്കൂട്ടായ്മകളായിരുന്നു. ഓരോ സഭാക്കൂട്ടവും പരസ്പരം സ്വതന്ത്രവു

മായിരുന്നു. മുപ്പന്മാരോ (Elders/ Presbyters) മേലന്വേഷകരോ (Overseers/ Episcopos) ആയിരുന്നു ഓരോ സഭാക്കൂട്ടായ്മയെയും നയിച്ചിരുന്നത്. മാർപ്പാപ്പാമാരുടെ ലിസ്റ്റിൽ ഇപ്പോൾ കാണുന്ന ആദ്യ പേരുകാരൊക്കെയും റോമിലെ സഭാക്കൂട്ടായ്മയെ ആദ്യകാലത്തു നയിച്ച മുപ്പന്മാരോ, എപ്പിസ്കോപ്പാമാരോ മാത്രമാണ്. (കാരണം, രണ്ടാം നൂറ്റാണ്ടിന്റെ മദ്ധ്യത്തോടെയാണ് രൂപത എന്നു പറയാവുന്ന തരത്തിലൊരു സഭാക്കൂട്ടായ്മ റോമിലുണ്ടാകുന്നതുതന്നെ.) റോമാസാമ്രാജ്യത്തിലെതന്നെ പൗരസ്ത്യഭാഗങ്ങളിലുള്ള സഭാക്കൂട്ടായ്മകളുടെമേൽ ഈ റോമൻ സഭാ മുപ്പന് ഒരധികാരവും ഉണ്ടായിരുന്നില്ല. അവരാരും, പത്രോസിനെപ്പോലെതന്നെ, സ്വന്തം സഭാക്കൂട്ടായ്മയുടെയോ മറ്റു സഭാക്കൂട്ടായ്മകളുടെയോമേൽ അധികാരഭരണം നടത്തിയിട്ടില്ല. പൗലോസ് സ്ഥാപിച്ച ഒരു സഭാക്കൂട്ടായ്മയുടെയുംമേൽ പത്രോസിന് എന്തെങ്കിലും സ്വാധീനമുണ്ടായിരുന്നതായി ഒരു സൂചനപോലും ബൈബിളിലില്ല. പൗലോസ് സ്ഥാപിച്ച സഭകൾ തമ്മിൽത്തമ്മിൽ സഹകരിച്ചിരുന്നെങ്കിലും പരസ്പരം നിയന്ത്രിച്ചിരുന്നതായി കാണുന്നില്ല. നമ്മുടെ നസ്രാണിസഭയിലും എല്ലാ ഇടവകക്കൂട്ടായ്മകളും പരസ്പരം സ്വതന്ത്രങ്ങളായിരുന്നുവല്ലോ. ആവശ്യസമയത്ത് സഹകരിക്കാനും പൊതുവായി വരുന്ന കാര്യങ്ങളെക്കുറിച്ച് കൂട്ടായി ആലോചിക്കാനും, പ്രശ്നങ്ങളുണ്ടെങ്കിൽ ഒന്നിച്ചുപരിഹരിക്കാനും വിവിധ ഇടവകകൾ ചേർന്നുള്ള ‘പള്ളി പ്രതിപുരുഷയോഗ’മെന്ന സമ്പ്രദായവും നമുക്കുണ്ടായിരുന്നു. നമ്മുടെ ‘ജാതിക്കു കർത്തവ്യൻ’ എന്ന സ്ഥാനി റോമൻ പാരമ്പര്യത്തിലുള്ള സഭകളിലെ എപ്പിസ്കോപ്പാസ്ഥാനിക്കു തുല്യനായിരുന്നു.

ചുരുക്കത്തിൽ, യേശുവിന്റെ സ്നേഹസിദ്ധാന്തത്തിൽ മനുഷ്യരെ തമ്മിൽത്തമ്മിൽ വിളക്കിപ്പേർത്ത് സ്നേഹക്കൂട്ടായ്മകൾ കരുപ്പിടിപ്പിക്കുന്ന, അല്ലെങ്കിൽ യേശു പഠിപ്പിക്കാമെന്ന വാഗ്ദാനം ചെയ്തതരത്തിൽ, ‘മനുഷ്യരെ പിടിക്കുന്ന’ നേതൃ

താഴെപ്പറയുന്ന ആദിമസഭാ കൂട്ടായ്മകളിലെല്ലാം നിലനിന്നിരുന്നത്. വാസ്തവത്തിൽ, ഇത്തരം മാനുഷികനേതൃത്വത്തിന്റെയും മാനുഷികസമൂഹത്തിന്റെയും വളർച്ചയായിരുന്നു, റോമൻ ചക്രവർത്തിമാരെ വിറളി പിടിപ്പിച്ചതും, മതപീഡനത്തിനു പ്രേരിപ്പിച്ചതും. കാരണം, ഓരോ മനുഷ്യവ്യക്തിയെയും അവരുൾപ്പെടുന്ന ഓരോ സ്നേഹക്കൂട്ടായ്മയെയും കേന്ദ്രീകരിച്ചുള്ള തികച്ചും വികേന്ദ്രീകൃതമായ ഒരു സമൂഹക്രമത്തിന്റെ, ഒരു പുതിയ സമൂഹത്തിന്റെ, ഉദയമായിരുന്നത്. മനുഷ്യന്റെ ആവിർഭാവം മുതൽ അവൻ സ്വപ്നം കണ്ടിരുന്ന ആ 'പുതിയ ആകാശം പുതിയ ഭൂമി'യിലേക്കുള്ള വിപ്ലവകരമായ ഒരു Paradigm shift, അല്ലെങ്കിൽ സമൂഹസങ്കല്പത്തിൽ വന്ന സമൂലവ്യതിയാനം, ആയിരുന്നു. അധികാരഭരണത്തിനുപകരം, സ്നേഹശുശ്രൂഷയെ അടിത്തറയാക്കി പ്രതിഷ്ഠിച്ച ദൈവരാജ്യത്തിന്റെ മുളപൊട്ടലായിരുന്നു അത്. അതു വളർന്നുവന്നാൽ, സ്വാഭാവികമായും, അതികേന്ദ്രീകൃത അധികാരഘടനയോടുകൂടിയതും മനുഷ്യരെ ആഘടനയ്ക്കടിമപ്പെടുത്തുന്നതുമായ സാമ്രാജ്യത്വവ്യവസ്ഥിതിയുടെ അടിവേർതാനേ പരിഞ്ഞുപോകുമെന്നു മനസ്സിലാക്കിയിട്ടാണ് റോമൻ ചക്രവർത്തിമാർ മതപീഡനം അഴിച്ചുവിട്ടത്. പക്ഷേ, അതു ഫലം കണ്ടില്ല. എല്ലാ പീഡനങ്ങളെയും അതിജീവിച്ച് ക്രൈസ്തവസമൂഹം റോമൻ സാമ്രാജ്യത്തിനുള്ളിൽ പടർന്നു പന്തലിക്കുകയാണുണ്ടായത്. അവസാനം, തന്ത്രശാലിയായ കോൺസ്റ്റന്റൈൻ ചക്രവർത്തി അടവുമാറ്റിച്ചവിട്ടിയാണ് ഈ ക്രിസ്തീയവളർച്ചയെ തളച്ചത്. പീഡനനയത്തിനു പകരം, അദ്ദേഹം പ്രീണനനയമിറക്കി. അങ്ങനെ സഭയെ തന്റെ സാമ്രാജ്യത്തിന്റെ ഒരു വകുപ്പാക്കി മാറ്റി - സാമ്രാജ്യത്തിന്റെ അധികാരഘടനയോടു ചേർന്നുപോകുന്ന ഒരു രാഷ്ട്രീയവകുപ്പ്. ക്രൈസ്തവർ അംഗീകാരലഭ്യതയിൽ കണ്ണുമഞ്ഞളിച്ച് അന്ധാളിച്ചുനിന്ന നേരംകൊണ്ട്, അവരുടെ ശുശ്രൂഷകരെല്ലാം അധികാരവും പദവിയുമുള്ളവരായിത്തീർന്നു. സഭ പുരോഹിതരും അൽമായരുമായി പിളർന്നു. ക്രമേണ, സാമ്രാജ്യത്വമുശയിൽ വാർത്തെടുത്ത ഒരു രാഷ്ട്രീയ-ഭൗതികമതമായിത്തീർന്നു, ക്രിസ്തുമതം. ചക്രവർത്തി സ്വയം വിളിച്ചുകൂട്ടിയ നിഖ്യാസുനഹദോസിൽവച്ച് (എ.ഡി. 325) ഈ പുതിയ 'മത'ത്തിന് അലകുംപിടിയും പണിയപ്പെട്ടു. മാർപ്പാപ്പാ എന്ന് ഇന്നു വിവരിക്കപ്പെടുന്ന റോമിലെ അന്നത്തെ മെത്രാൻ സിൽവെസ്റ്റർ 1-ാമന്റെ (314-335) സാന്നിദ്ധ്യംപോലും ഈ സുനഹദോസിനുണ്ടായിരുന്നില്ല എന്നോർക്കുക. കത്തോലിക്കാസഭയുടെ വിശ്വാസപ്രമാണത്തിന്മേലുള്ള കൈയൊപ്പുപോലും കോൺസ്റ്റന്റൈൻ ചക്രവർത്തിയുടേതാണെന്നു ചുരുക്കം.

സഭ സാമ്രാജ്യത്വഘടനയിലേക്ക് അങ്ങനെ വ്യതിചലിച്ചിട്ടുപോലും, മെത്രാന്മാരെയും മാർപ്പാപ്പാരെയും തിരഞ്ഞെടുക്കുന്നതിൽ അന്നു വിശ്വാസികൾക്കു പങ്കാളിത്തമുണ്ടായിരുന്നു. അത്മായരും പുരോഹിതരും ചേർന്നാണ് മെത്രാനെയും മാർപ്പാപ്പായെയും തിരഞ്ഞെടുത്തിരുന്നത്. 5-ാം നൂറ്റാണ്ടോടെ, രാഷ്ട്രീയകാരണങ്ങളാൽ, മറ്റു പൗരസ്ത്യ റോമൻ പാത്രിയർക്കേറ്റുകളേക്കാൾ പ്രാധാന്യം റോമിനു കൈവരികയും, റോമാമെത്രാൻ പ്രഥമസ്ഥാനീയ(മാർപ്പാപ്പാ)നായിത്തീരുകയും, അദ്ദേഹത്തെ തിരഞ്ഞെടുക്കുന്നതിൽ ചുറ്റുപാടുമുള്ള മെത്രാന്മാർക്കു പങ്കാളികളാവുകയും ചെയ്തു തുടങ്ങി. ക്രമേണ ഈ തിരഞ്ഞെടുപ്പിൽ മെത്രാന്മാരുടെയും പ്രഭുക്കന്മാരുടെയും സ്വാധീനം കൂടിവരികയും ജനങ്ങളുടെ പങ്കാളിത്തം അതനുസരിച്ചു കുറഞ്ഞുവരികയും ചെയ്തു. സ്റ്റീഫൻ 4-ാമൻ മാർപ്പാപ്പാ (816-17) വോട്ടവകാശം പുരോഹിതർക്കുമാത്രമായി ചുരുക്കി. 1059-ലാണ്, വോട്ടവകാശം കർദ്ദിനാളന്മാർക്കുമാത്രമായി പരിമിതപ്പെടുത്തിയത്.

അങ്ങനെ റോമൻ പൗരാവലി തിരഞ്ഞെടുത്തിരുന്നതും, റോമിൽ മാത്രം സ്വാധീനമുണ്ടായിരുന്നതുമായ ഒരു സഭാസ്ഥാനിയാണിന്ന് ലോകത്തിലെ ഒരു ജനതയുടെയും അംഗീകാരം തേടാതെ, ലോകത്തെ മുഴുവൻ സ്വാധീനിക്കുന്ന മാർപ്പാപ്പാസ്ഥാനി ആയിരിക്കുന്നത്! ലോകത്തുടനീളം കൊണ്ട എല്ലാ സാമ്രാജ്യങ്ങളും തകർന്നു മണ്ണടിഞ്ഞെങ്കിലും യേശുവിന്റെ മറവിൽ കോൺസ്റ്റന്റൈൻ ജന്മംകൊടുത്ത മതസാമ്രാജ്യം, ജറുസലേം ദേവാലയത്തിനുണ്ടായിരുന്ന അതേ തലയെടുപ്പോടെ, ഇന്നും സർവ്വാഭരണവിഭൂഷിതമായി വിരാജിക്കുകയാണ്! അധികാരമേ പാടില്ലാത്ത സഭയിൽ അധികാരസാമ്രാജ്യത്വം കൊടികുത്തി വാഴുകയാണ്!

കോൺസ്റ്റന്റൈന്റെ കാലം മുതൽ സഭ ഒരു രാഷ്ട്രീയമതമാണ് - ദൈവികമുഖംമുടിയിട്ട രാഷ്ട്രീയമതം. ഈ മുഖംമുടിയിലധിഷ്ഠിച്ച് ആദ്യം യൂറോപ്പിലും, പിന്നെ യൂറോപ്പിനെ ഉപയോഗിച്ച് മറ്റു രാജ്യങ്ങളിലും കൊളോണിയൽ-അടിമത്തവ്യവസ്ഥ ഉദ്ഘാടനം ചെയ്തതും പരിപോഷിപ്പിച്ചതും ഈ രാഷ്ട്രീയമതമാണ്. ഇന്നത്തെ യൂറോ-അമേരിക്കൻ 'ചന്തവ്യവസ്ഥിതി'യെ ലോകം വെട്ടിപ്പിടിക്കുന്നതിന് അശ്വമേയത്തിനായി വെഞ്ചരിച്ചു വിട്ടിരിക്കുന്നതും ഈ രാഷ്ട്രീയമതമാണ്; അഥവാ, അതു ലോകത്തിൽ വ്യവസ്ഥാപിച്ചുകഴിഞ്ഞ മാമോൻസേവാ മന്ദഃസ്ഥിതിയാണ്.

യേശുവിന്റെ മാർഗ്ഗനിർദ്ദേശമനുസരിച്ച്, ദൈവരാജ്യവും അതിന്റെ നീതിയുമാണ് മനുഷ്യൻ ആദ്യം അന്വേഷിക്കേണ്ടത്. മനുഷ്യജീവിതമെന്ന വണ്ടിക്കുമുമ്പിൽ കെട്ടേണ്ട കുതിരയാണ്.


റോൾ മോഡൽ ഫ്രാൻസിസ് സേവ്യറോ ഫ്രാൻസിസ് അസ്സീസിയോ?

266-ാമത്തെ മാർപ്പാപ്പാ തിരഞ്ഞെടുക്കപ്പെട്ടിരിക്കുന്നു. അപദാനങ്ങളും പുകഴ്ത്തലുകളും ധാരാളം കേട്ടുതുടങ്ങിയിരിക്കുന്നു. വ്യക്തിപരമായി ഇനി അതെല്ലാം ശരിയാണെങ്കിൽപോലും, ഈ സഭയെ അദ്ദേഹം നയിക്കാൻ പോകുന്നത് മുമ്പോട്ടേയ്ക്കോ പിമ്പോട്ടേയ്ക്കോ എന്നു പറയാൻ ഇപ്പോഴാവില്ല.

‘ഫ്രാൻസിസ്’ എന്ന പേരു സ്വീകരിച്ചതിൽനിന്നുതന്നെ, ഫ്രാൻസിസ് അസ്സീസിയുടെ യേശുചൈതന്യത്തെയും നന്മയെയുമാണ് അദ്ദേഹം ഉയർത്തിപ്പിടിക്കുന്നത് എന്നുറപ്പിക്കാമെന്ന് പലരും പറഞ്ഞുകേട്ടു. ‘ഫ്രാൻസിസ് സേവ്യറും ഫ്രാൻസിസ്’ തന്നെയാണ്. ഇതിൽ ഏതു ഫ്രാൻസിസിനെയാണ് ഫ്രാൻസിസ് ഒന്നാമൻ മാർപ്പാപ്പാ തന്റെ ‘റോൾ മോഡൽ’ലാക്കിയിരിക്കുന്നത് എന്നതാണ് പ്രശ്നം. ഫ്രാൻസിസ് അസ്സീസിയായിരിക്കുന്നത് നന്ന്! മറിച്ചാണെങ്കിൽ ചത്ത അത് സഭയുടെ കഷ്ടകാലം എന്നേ പറയാനാകൂ.

പുതിയ മാർപ്പാപ്പാ ഒരു ആദ്ധ്യാത്മികനേതാവായിട്ടാണോ, അതോ ഒരു ഭരണാധികാരിയായിട്ടാണോ തിളങ്ങാനാഗ്രഹിക്കുന്നത് എന്ന് ലോകം ഉറ്റു നോക്കുന്നു. അടഞ്ഞുകിടന്ന സഭയുടെ വാതിലുകളും ജനാലകളും വലിച്ചുതുറന്ന് ശുദ്ധവായു കടത്താൻ ശ്രമിച്ച ജോൺ ഇരുപത്തിമൂന്നാമന്റെ പിന്തുടർച്ചക്കാരനായാണോ, അതോ തുറന്നതത്രയും വലിച്ചടയ്ക്കാൻ ഏറെ പരിശ്രമിച്ച ബെനഡിക്ട് പതിനാറാമൻ മാർപ്പാപ്പായുടെ പിന്തുടർച്ചക്കാരനായാണോ അദ്ദേഹം സഭയെ നയിക്കുന്നത് എന്നറിയാൻ വിശ്വാസിസമൂഹം കാത്തിരിക്കുന്നു.

കാലത്തിന്റെ ചുവരെഴുത്തുകൾ വായിച്ചു മനസ്സിലാക്കാനും യേശുചൈതന്യത്തിൽ ഉറച്ചുനിന്ന്, നിശ്ചയദാർഢ്യത്തോടെ സഭയെ മുന്നോട്ടു നയിക്കാനും പുതിയ മാർപ്പാപ്പായ്ക്ക് കഴിയട്ടെ!



അങ്ങനെ ചെയ്താൽ, മറ്റു രാഷ്ട്രീയ-സാമ്പത്തിക-വ്യാവഹാരിക കാര്യങ്ങളുടേതായ ജീവിതവണ്ടി അതിനു പിന്നാലെ സുഗമമായി ഓടിക്കൊള്ളും. ഇപ്പോൾ കുതിരയെ വണ്ടിക്കു പിന്നിൽ കെട്ടിയിരിക്കുകയാണ്, സഭ. സഭയുടെ പ്രതാപവും ശക്തിയും കണ്ട് മറ്റ് മതങ്ങളും അതനുകരിക്കുകയാണ്.....

മൂല്യബോധം നഷ്ടപ്പെട്ട ഇന്നത്തെ ലോകം, സർവ്വരോഗങ്ങളാലും ആക്രമിക്കപ്പെട്ട് മരണത്തിലേക്കു നീങ്ങുന്ന എയ്ഡ്സ് രോഗിയെപ്പോലെ, സർവ്വവിധ പ്രതിസന്ധികളിലും പെട്ട് നട്ടം തിരിയുകയാണ്, വിനാശത്തിലേക്കു കുപ്പുകുത്തുകയാണ്.

വീണ്ടുമൊരു Paradigm shift അനിവാര്യമായിരിക്കുന്നു. ഇപ്പോൾ പിറകിൽ കെട്ടിവലിച്ചുകൊണ്ടിരിക്കുന്ന യേശുവിന്റെ കുതിരയെ മനുഷ്യന്റെ

ജീവിതവണ്ടിക്കു മുമ്പിൽ കെട്ടേണ്ടിയിരിക്കുന്നു. ഈ ആത്യന്തികലക്ഷ്യത്തിൽ കണ്ണുകളുറപ്പിച്ചുകൊണ്ട്, ആ ദിശയിൽ ഇന്നുയർത്താൻ കഴിയുന്ന മുദ്രാവാക്യങ്ങൾ കണ്ടെത്തുകയാണു ഇന്നു പ്രധാനമായിരിക്കുന്നത്.

അതിൻപ്രകാരം, മാർപ്പാപ്പായുടെ തിരഞ്ഞെടുപ്പുരീതിയുമായി ബന്ധപ്പെടുത്തി രണ്ടു മുദ്രാവാക്യങ്ങൾ അടിയന്തിരമായി ഉയർത്തേണ്ടിയിരിക്കുന്നു. ഒന്ന്, മെത്രാന്മാരെ തിരഞ്ഞെടുക്കേണ്ടത് വിശ്വാസികളും വൈദികരും ചേർന്നായിരിക്കണം എന്നതാണ്. രണ്ടാമത്തേത്, അങ്ങനെ ജനകീയാംഗീകാരം നേടിയ ഈ മെത്രാന്മാരായിരിക്കണം മാർപ്പാപ്പായെ തിരഞ്ഞെടുക്കേണ്ടത് എന്നതും.

കാലുകഴുകൽ ശുശ്രൂഷ -നവസമൂഹത്തിന്റെ പ്രതീകം


ഡോ. ജോസഫ് മറ്റം എസ്.ജെ



പെസഹാവ്യാഴാഴ്ചകളിൽ, കുർബാനസമയത്ത് ബലിയർപ്പുകനായ പുരോഹിതൻ 12 പേരുടെ കാലുകഴുകുന്ന ഒരു ചടങ്ങ് കത്തോലിക്കരുടെയിടയിലുണ്ടല്ലോ. കാലുകഴുകൽസംഭവത്തെ യേശുവിന്റെ എളിമയുടെ പ്രകടനമായിക്കണ്ട്, വർഷത്തിലൊരു തവണ പുരോഹിതരും 12 പേരുടെ കാലുകഴുകി എളിമ ആചരിക്കുകയാണ്. യേശുവിനെ സംബന്ധിച്ച് ഏറ്റം കാതലായിരുന്നതും ഏറെ പ്രാധാന്യമുള്ളതുമായിരുന്ന ഒന്നിനെ ഈ ആചരണത്തിലൂടെ നിസ്സാരവൽക്കരിക്കുകയാണെന്നാണ് എന്റെ അഭിപ്രായം.

സമൂഹത്തിൽ മനുഷ്യബന്ധങ്ങൾക്ക് ഒരു പുതിയ മാതൃക അവതരിപ്പിക്കുകയാണ്, യേശു തന്റെ ജീവിതത്തിലുടനീളം ചെയ്തുകൊണ്ടിരുന്നത്. നാം ദൈവത്തെ സ്നേഹിക്കുന്നത് അയൽക്കാരനെ സ്നേഹിക്കുന്നതിലൂടെയാണെന്നും (മത്താ.22:34-40), ഏതു മതകർമ്മാനുഷ്ഠാനത്തെയും കാൾ പ്രാധാന്യമുള്ളത് വ്യക്തിതല ബന്ധങ്ങൾക്കാണെന്നും, രക്ഷയെന്നത് ശരിയായ ബന്ധത്തെ ആസ്പദമാക്കിയതാണെന്നും (മത്താ.5:23;25:31-46; ലൂക്കോ. 19:1-10), അവിടുന്ന് നമ്മോടു പറഞ്ഞിട്ടുണ്ട്. ഇതിന്റെയെല്ലാം വെളിച്ചത്തിൽ നോക്കുമ്പോൾ, യേശു വിഭാവനം ചെയ്തിരുന്ന പുതിയ രൂപമാതൃകയിലുള്ള മനുഷ്യബന്ധത്തിന്റെ ദൃശ്യാവിഷ്കാരമായിരുന്നു കാലുകഴുകൽശുശ്രൂഷ എന്നുകാണാം.

തന്റെ പീഡാസഹനത്തിന്റെ തലേന്ന് നടത്തിയ ഈ പ്രവൃത്തികൊണ്ട് യേശു അർത്ഥമാക്കിയത് എന്തായിരുന്നിരിക്കാം? യോഹന്നാന്റെ സുവിശേഷത്തിലെ ഈ രംഗത്തിന്റെ പ്രവേശനലമായ അവതരണത്തിൽനിന്നും (യോഹ.13:1-7), അതിലെ യേശുവിന്റെ പത്രോസിനോടുള്ള പ്രത്യു



ത്തരത്തിൽനിന്നും, അതു യേശുവിനെ സംബന്ധിച്ച് അതിപ്രധാനമായ ഒരു കാര്യമായിരുന്നുവെന്നും കേവലം എളിമയുടെ പ്രശ്നമായിരുന്നില്ലെന്നും നമുക്കു മനസ്സിലാക്കാനാകും. ഗുരുവായ യേശു തങ്ങളുടെ മുമ്പിൽ എളിമപ്പെടുന്നതിനെ എതിർത്ത പത്രോസുമായി ബന്ധം വിച്ഛേദിക്കാൻപോലും അവിടുന്ന് മുതിർന്നു. യേശു പത്രോസിനോടു പറഞ്ഞു: “ഞാൻ നിന്നെ കഴുകുന്നില്ലെങ്കിൽ, നിനക്ക് എന്റെ കൂടെ പങ്കില്ല” (യോഹ.13:8). “നിങ്ങൾ ശുദ്ധിയുള്ളവരാണ്” എന്ന് തന്റെ ശിഷ്യരോട്വിടുന്ന് തുടർന്നു പറയുകയും ചെയ്തു. കാലുകഴുകലിലൂടെ എളിമയുടെയും സേവനത്തിന്റെയും ഒരു മാതൃക ശിഷ്യർക്കു കാട്ടിക്കൊടുക്കുകയാണ് യേശു ചെയ്തത് എന്നാണ് പൊതുവേ പറഞ്ഞു പോരുന്നത്. അത് അങ്ങനെയും ആയിരിക്കാം. എന്നാൽ, അത് അതിലുമൊക്കെ ഏറെ അപ്പുറത്തുമാണ്. മാത്രമല്ല, ഇവിടെ ‘സേവനം’ എന്ന പദ

ത്തിന്റെ അർത്ഥം വളരെ അവിഷ്കാരമാണ്.

എല്ലാ രാഷ്ട്രീയക്കാരും, തങ്ങൾ ജനങ്ങളെയും രാജ്യത്തെയും സേവിക്കുകയാണെന്ന് അവകാശപ്പെടുന്നു. മാർപ്പാപ്പായും മെത്രാന്മാരും വൈദികരും തങ്ങൾ സമുദായസേവകരാണെന്നു സ്വയം കരുതുന്നു. ധനികർക്ക് അവരുടെ സേവകരുണ്ട്. ഡോക്ടർമാരെപ്പോലുള്ള 'പ്രൊഫഷണൽ' വിഭാഗങ്ങളിലുള്ളവർ തങ്ങളുടെ കക്ഷികളെ സേവിക്കുന്നു. ഈ ഓരോരും സേവനങ്ങളിലും, ഓരോരുത്തരും മറ്റുള്ളവരുമായി ബന്ധപ്പെടുന്നത്, തങ്ങൾക്ക് ഉള്ളതോ ഇല്ലാത്തതോ ആയ കാര്യങ്ങളുടെ അടിസ്ഥാനത്തിലാണ്. സമ്പത്തില്ലാത്തവർ സമ്പത്തുള്ളവരെ സേവിക്കുന്നു; ഏതെങ്കിലും മേഖലകളിൽ അറിവോ വൈദഗ്ധ്യമോ ഉള്ളവർ അതില്ലാത്തവരെ സേവിക്കുന്നു; അധികാരമുള്ളവർ അധികാരമില്ലാത്തവരെ സേവിക്കുന്നു. ഈ ബന്ധങ്ങളെല്ലാം അസമത്വങ്ങളിലാണ്, ഉയർച്ച-താഴ്ചകളിലാണ്, ഉള്ളവരും ഇല്ലാത്തവരും തമ്മിലാണ്, നിലയുറപ്പിച്ചിരിക്കുന്നത്. യേശു സംസാരിക്കുന്നത് ഇത്തരം സേവനങ്ങളെക്കുറിച്ചല്ല.

യേശുവിന്റെ കാലുകഴുകൽ ശുശ്രൂഷ അവിടുത്തെ എളിയുടെ പ്രകടനമായിരുന്നെന്നതത്തിലുള്ള വ്യത്യാസം എനിക്കൊട്ടും തൃപ്തികരമായിരുന്നില്ല. അതുകൊണ്ടാണ്, 1979-ൽ ഗുജറാത്തിലെ നാദിയാദ് (Nadiad) ഇടവകയിൽ വികാരിയായിരുന്നപ്പോൾ, വ്യത്യസ്തമായ ഒരു കാലുകഴുകൽ ശുശ്രൂഷയെക്കുറിച്ച് ഞാൻ ആലോചിച്ചത്. വലിയനോമ്പാരംഭത്തിൽ ഇടവകയിലെ 'പ്രധാനികളെ' (വേദപാഠാഭ്യൂപകരെയും അവിടുത്തെ നേതാക്കളെയും) വിളിച്ചുകൂട്ടി ഞാനിപ്രകാരം പറഞ്ഞു: 'പെസഹാവ്യാഴാഴ്ച കാലുകഴുകൽ ശുശ്രൂഷ നടത്തണമെന്നു നിങ്ങൾ ആഗ്രഹിക്കുന്നുവെങ്കിൽ, അതു മുഴുവൻ ഇടവകസമൂഹത്തെയും - പുരുഷന്മാർ, സ്ത്രീകൾ, ആൺകുട്ടികൾ, പെൺകുട്ടികൾ എല്ലാ ജീവിതമേഖലകളിലും പെട്ട ആൾക്കാർ എന്നിവരെ യെല്ലാം- ഉൾപ്പെടുത്തിക്കൊണ്ടുള്ളതായിരിക്കണം. നമ്മൾ സ്ത്രീകളുടെയും കാലുകഴുകണം'. അവർ പകച്ചുപോയി. എന്റെ നിർദ്ദേശത്തെ അവർ തള്ളിക്കളയുകയും ചെയ്തു. അങ്ങനെയെങ്കിൽ, അന്നത്തെ അനുഷ്ഠാനങ്ങളിൽനിന്ന് അതൊഴിവാക്കി കുർബാനമാത്രം നടത്താമെന്നു ഞാൻ പറഞ്ഞു. അവസാനം അവർ വഴങ്ങുകയും എല്ലാ വിഭാഗങ്ങളിൽനിന്നുമുള്ള ആൾക്കാരെ പങ്കെടുപ്പിക്കാൻ എന്നു സമ്മതിക്കുകയും ചെയ്തു. അങ്ങനെ സ്ത്രീ-പുരുഷന്മാരും ആൺകുട്ടികളും പെൺകുട്ടികളുമടക്കം ഏതാണ്ട് 40-ഓളം പേർ പെസഹാദിനത്തിൽ പള്ളിയിൽ ഒത്തുകൂടി. തുടർന്നവർ, ആൺ-പെൺ വ്യത്യാസമില്ലാതെ, എല്ലാവരും ഇടകലർന്ന്, വൃത്താകൃതിയിൽ ഇരുന്നു. ഞാൻ ഒരു സ്ത്രീയുടെ പാദങ്ങൾ കഴുകി. അവർ തൊട്ടടുത്തിരുന്ന ആളിന്റെ പാദങ്ങൾ കഴുകി; അതേരീതിയിൽ

ഈ കാലുകഴുകൽ ഓരോരുത്തരും തുടർന്നു. അങ്ങനെ ഓരോരുത്തരും തന്റെ അയൽക്കാരന്റെ കാലുകൾ കഴുകി. പരസ്പരശുശ്രൂഷയിൽ, സഹോദരീ-സഹോദരന്മാരുടേതെന്നപോലെ, സമത്വം കൈവരിച്ച ഒന്നായി നമ്മുടെ സമൂഹം മാറുന്നു എന്ന സത്യത്തിന്റെ പ്രകടനമായി കുർബാനയെയും കാലുകഴുകൽ ശുശ്രൂഷയെയും വ്യാഖ്യാനിച്ച് ഞാൻ സംസാരിക്കുകയും ചെയ്തു.

പീഡാനുഭവവും മരണവുമടക്കം യേശുവിന്റെ ജീവിതത്തിന്റെ മുഴുവൻ അർത്ഥത്തെയും പ്രതീകവൽക്കരിക്കുന്നു, കാലുകഴുകൽ ശുശ്രൂഷ. അവിടുത്തെ മുഴുവൻ ജീവിതവും, അന്ത്യംവരെ, ശുശ്രൂഷയുടേതായിരുന്നു. തന്റെ ശിഷ്യരെ 'സ്നേഹിതർ' എന്നാണ് യേശു വിളിച്ചത്. സ്നേഹിതരെന്ന നിലയിൽ പരസ്പരം ശുശ്രൂഷിക്കാനാണ്, തന്റെ ശിഷ്യരോട് യേശു ആവശ്യപ്പെട്ടത്. കാരണം, അത്തരം സേവനങ്ങൾ സാമ്പത്തികനിലയെയോ അവർ വഹിക്കുന്ന സ്ഥാന-പദവികളെയോ അടിസ്ഥാനമാക്കുന്നില്ല. പൊതുനന്മയ്ക്കുവേണ്ടിയാകുമ്പോൾ അവയ്ക്കൊക്കെ പ്രാധാന്യമുണ്ടെന്നതുശരിതന്നെ. എന്നാൽ, ഒരാൾ അപരനുമായി ബന്ധപ്പെടേണ്ടത് സ്നേഹിതനെന്നോ സഹോദരിയെന്നോ-സഹോദരനെന്നോ ഉള്ള അടിസ്ഥാനത്തിലായിരിക്കണം. യേശു പറഞ്ഞു: "നിങ്ങൾ എന്നെ ഗുരു എന്നും കർത്താവ് എന്നും വിളിക്കുന്നു. അതു ശരിയാണ്. കാരണം ഞാൻ അങ്ങനെയാണ്. അപ്പോൾ, നിങ്ങളുടെ ഗുരുവും കർത്താവുംമായ ഞാൻ നിങ്ങളുടെ കാലുകഴുകിയെങ്കിൽ, നിങ്ങളും പരസ്പരം കാലുകഴുകണം" (യോഹ. 13:14). ആ കാലുകഴുകൽ ശുശ്രൂഷ യേശുവിനെ ശിഷ്യരുടെ മുകളിൽ എത്തിക്കുന്നില്ല. മറിച്ച്, സ്നേഹിതനും സേവകനുമായി അവരുടെ കാലുകഴുകിക്കൊണ്ട് അവിടുന്ന് അവരിലൊരാളാകുകയാണ്. സഭയിലും അങ്ങനെയായിരിക്കണം. ഓരോരുത്തരിലും സിദ്ധികളും കഴിവുകളുമുണ്ട്. ഓരോരുത്തരും തങ്ങളുടെ വ്യത്യസ്തതരത്തിലും തോതിലുമുള്ള കഴിവുകളനുസരിച്ച് സമൂഹസേവനം നടത്തുകയും ഒരു ആകമാനസമൂഹത്തെ പടുത്തുയർത്തുന്നതിനായി തങ്ങളുടെ സേവനം പങ്കുവയ്ക്കുകയും ചെയ്യുന്നു. അടിസ്ഥാനപരമായി സകലരും പരസ്പരസേവകരാണ്. 'നിങ്ങളെല്ലാവരും സഹോദരീ-സഹോദരന്മാരാണ്', എന്നാണല്ലോ യേശു പറഞ്ഞിട്ടുള്ളത്.

തന്റെ അന്ത്യ അന്താഘവേളയിൽ യേശു അസ്തിവാരമിട്ട പുതിയനിയമസമൂഹത്തെ പ്രതീകാത്മകമായി പ്രതിനിധാനംചെയ്യുന്നു. കാലുകഴുകൽ ശുശ്രൂഷ. ഒരേ പിതാവിന്റെ മക്കളെന്നനിലയിൽ സമത്വം പുലർത്തുന്ന സഹോദരീ-സഹോദരന്മാരുടെയും സ്നേഹിതരുടെയും സമൂഹമാണത്. അവരുടെയെല്ലാം പ്രവർത്തനങ്ങൾ വ്യത്യസ്തങ്ങളാണെങ്കിലും, അവരാരും ഉയർന്നോ വേറിട്ടോ നിൽക്കുന്ന വ്യത്യസ്ത വർഗ്ഗങ്ങളാകുന്നില്ല.

‘നിങ്ങൾ നിങ്ങളെക്കാൾ താഴ്ന്നവരുടെ, അല്ലെങ്കിൽ അടിമകളുടെ, കാലുകഴുകുവിൻ’ എന്നല്ല യേശു പറഞ്ഞത്; മറിച്ച്, ‘നിങ്ങളും പരസ്പരം കാലുകഴുകണം’ എന്നാണ്. മുഴുവൻ സമൂഹവുമാണിവിടെ അഭിസംബോധന ചെയ്യപ്പെടുന്നത്. അപ്പോൾ, യേശുവിന്റെ ഈ കാലുകഴുകൽ ശുശ്രൂഷ പ്രതീകവൽക്കരിക്കുന്നത് അവിടുന്ന് വിഭാവനംചെയ്ത നവസമൂഹത്തെത്തന്നെയാണ്. അന്നുതന്നെ സ്ഥാപിതമായെന്നു കരുതാവുന്ന തിരുവത്താഴവിരുന്നിന്റെ അർത്ഥവും മറ്റൊന്നല്ല. അതും പുതിയ നിയമസമൂഹത്തിന്റെ പ്രതീകമാണ്.

അങ്ങനെ നോക്കുമ്പോൾ, സഭയുടെ ഒട്ടുവളരെ പ്രവർത്തനരീതികളെക്കുറിച്ച് -സഭയിലെ സ്വേച്ഛാധിപത്യസമ്പ്രദായം, അത്മായരോടും സ്ത്രീകളോടുമുള്ള സമീപനം, കൂദാശകൾക്ക് പുരോഹിതകാർമ്മികത്വം വേണമെന്ന ധാരണ, സമൂഹത്തോടു മറുപടി പറയാൻ സഭാധികാരികൾക്കു ബാധ്യതയില്ലെന്ന അവസ്ഥ മുതലായവയെക്കുറിച്ച്-ആത്മപരിശോധന നടത്താൻ, സഭയ്ക്കു മുമ്പിൽ വെല്ലുവിളി ഉയർത്തുന്ന ഒന്നായിത്തീരുന്നു. കാലുകഴുകൽ ശുശ്രൂഷ. മാത്രമല്ല, അത് മുഴുവൻ ക്രൈസ്തവവിശ്വാസികൾക്കു മുമ്പിലും വെല്ലുവിളി ഉയർത്തുന്നുണ്ട്. മനുഷ്യബന്ധങ്ങൾ എപ്രകാരമുള്ളതായിരിക്കണമെന്നതിൽ അവബോധമാർജ്ജിക്കാൻ, ഒരേ മാതാ-പിതാക്കന്മാരുടെ മക്കളെന്ന പോലെ, തൊഴിലിന്റെയോ ജാതിയുടെയോ വംശത്തിന്റെയോ ലിംഗത്തിന്റെയോ അടിസ്ഥാനത്തിലുള്ള വിവേചനമേതുമില്ലാതെ, സാഹോദര്യ-സമത്വഭാവത്തിലെത്തേണ്ടതിനെക്കുറിച്ച് അവബോധപ്പെടാൻ, യേശുവിന്റെ കാലുകഴുകൽ ശുശ്രൂഷ എന്തിന്റെ പ്രതീകമാണോ, നീതിയും മാനുഷികതയും നിറഞ്ഞ ആ സാമൂഹികക്രമത്തിനുവേണ്ടി, ദൈവികഭരണത്തിനുവേണ്ടി, അർപ്പണബോധത്തോടെ പ്രവർത്തിക്കാൻ ഒക്കെ അത് ക്രൈസ്തവരെയൊക്കെ വെല്ലുവിളിക്കുന്നു. അവിടുന്ന് പറയുന്നു: “നിങ്ങൾ ഇക്കാര്യങ്ങൾ മനസ്സിലാക്കി അതനുസരിച്ചു പ്രവർത്തിച്ചാൽ അനുഗൃഹീതരാണ്” (യോഹ.13:17).

യേശു പത്രോസിനോടു പറഞ്ഞു: “ഞാൻ എന്താണു ചെയ്യുന്നത് എന്ന് നീ ഇപ്പോൾ അറിയുന്നില്ല. എന്നാൽ പിന്നീടു മനസ്സിലാക്കും” (യോഹ.13:7). ആ ‘പിന്നീട്’ ഇതുവരെ സംഭവിച്ചില്ല. ക്രൈസ്തവസമൂഹത്തെ നയിക്കുന്നവർ യേശുവിന്റെ സുവ്യക്തമായ എല്ലാ പ്രബോധനങ്ങൾക്കുമെതിരായി, ‘റവറണ്ട്’മാരും ‘ലോർഡ്’മാരും ‘എമിനെൻസു’മാരും ‘എക്സലൻസ്’മാരും ‘ഹോളിനെസ്’മാരും ആയിരിക്കുന്നു! കൂടാതെ, തങ്ങൾക്കു വിശേഷാൽ അധികാരങ്ങളുണ്ടെന്നു വാദിച്ച് അവർ തങ്ങളെത്തന്നെ സമൂഹത്തിനുമേൽ പ്രതിഷ്ഠിക്കുകയും ചെയ്തിരിക്കുന്നു! രണ്ടായിരംവർഷം കടന്നു പോയിട്ടും, നേതൃത്വശൈലി സംബന്ധിച്ച യേശു

വിന്റെ പ്രവർത്തനമാതൃകകളെയും പ്രബോധനങ്ങളെയും മനസ്സിലാക്കുന്നതിൽനിന്നു മുഖംതിരിച്ചു നിൽക്കുകയാണവർ. അതുകൊണ്ടാണ്, ഈ കാലുകഴുകൽശുശ്രൂഷ ഓരോ പെസഹാവ്യാഴാഴ്ചയും നമ്മുടെ സഭാധികാരശ്രേണിക്ക്, യേശുവിന്റെ സുവ്യക്തമായ പ്രബോധനങ്ങൾക്കെതിരായി തങ്ങൾ സ്വീകരിച്ച ഈ സാമ്രാജ്യത്വസമ്പ്രദായം ഉപേക്ഷിച്ച്, യേശു വിഭാവനംചെയ്യുകയും ഊന്നിപ്പറയുകയും ചെയ്ത തരത്തിലുള്ള (മത്താ. 20:20-21; മർക്കോ.10:35-45; ലൂക്കോ.22:24-27; യോഹ.13:1-17) നേതൃത്വശൈലിയിലേക്കു തിരിച്ചു പോകാനുള്ള ഒരു വെല്ലുവിളിയായിത്തീരുന്നത്. യേശു തന്റെ മരണംവരെ ആരെയും പുരോഹിതനായി അഭിഷേചിച്ചിട്ടില്ലെന്നും സമൂഹത്തെ സേവിക്കാനും പടുത്തുയർത്താനുമുള്ള സേവകരെ തന്റെ പിന്നിൽ വിട്ടിട്ടാണ് അവിടുന്ന് പോയതെന്നുമുള്ള കാര്യം മിക്കവർക്കും ഇന്നു വ്യക്തമായറിയാം. എന്നാൽ, സാമ്രാജ്യത്വരൂപമാതൃകയെ പിന്തുടർന്ന് അവർ സമൂഹത്തിന്റെ മുകളിൽ തങ്ങളുടേതായ ഒരു അധികാരശ്രേണിക്കു രൂപംകൊടുക്കുകയായിരുന്നു.

പശ്ചാത്തപിക്കാനും, യേശുവിലേക്കും അവിടുത്തെ വഴിയിലേക്കും മാനസാന്തരപ്പെടാനും സമയം ഇനിയും വൈകിയിട്ടില്ല.



ലൈംഗിക ആരോപണം: കർദ്ദിനാൾ കീറ്റ് ഒബ്രിയൻ കുറിറു ഏറ്റു പറഞ്ഞു

ലണ്ടൻ: ലൈംഗികചൂഷണ ആരോപണത്തെത്തുടർന്ന്, ആർച്ചുബിഷപ്പ് പദവി രാജിവച്ച റോമൻ കത്തോലിക്കാ കർദ്ദിനാൾ കുറിറു ഏറ്റുപറഞ്ഞു. റോമൻ കത്തോലിക്കാ ചർച്ചിലെ തന്റെ കരിയറിലുടനീളം ലൈംഗികചൂഷണം നടന്നതായി അദ്ദേഹം സമ്മതിച്ചു. നേരത്തെ അദ്ദേഹം ഇതെല്ലാം നിഷേധിച്ചിരുന്നു. കഴിഞ്ഞയാഴ്ചയാണ് കർദ്ദിനാൾ രാജിവച്ചത്. പലവട്ടം ലൈംഗികചൂഷണങ്ങൾ നടത്തിയ താൻ പുരോഹിതനെന്ന നിലയിൽത്തന്നെ അധഃപതിച്ചുപോയെന്നും പറഞ്ഞു. ലണ്ടനിലെ മുതിർന്ന കർദ്ദിനാളായിരുന്ന 74 കാരനായ കീറ്റ് ഒബ്രിയൻ സ്കോട്ടീഷ് കത്തോലിക്കാസഭയുടെ മേധാവിയായിരുന്നു. (അവലംബം: മാഗ്ളം-മാർച്ച് 5)

മഹാപുരോഹിതന്റെ പതനം




കെ.കെ. ജോസ്, കണ്ടത്തിൽ (സെക്രട്ടറി, KCRM)

വത്തിക്കാനിലെത്തോ ചിഞ്ഞുനാറുന്നുണ്ട്. ബെനഡിക്ട് പതിനാറാമനെ രാജിവയ്ക്കാൻ അനുവദിച്ചുകൊണ്ടുള്ള ഒരു ‘പടിയടച്ച് പിണ്ഡംവയ്ക്കൽ’ നടന്നുകഴിഞ്ഞു. ലോകമെമ്പാടുമുള്ള ജനങ്ങൾ വത്തിക്കാൻനിഗൂഢതകളുടെ ഭാഗ്യമഴിക്കുവാനുള്ള പരിശ്രമത്തിലാണ്. വത്തിക്കാനിലെ ചെങ്കുപ്പായക്കാർ (കർദ്ദിനാളന്മാർ) ‘അനാരോഗ്യംമൂലം നടത്തിയ സ്ഥാനത്യാഗം’ എന്ന ചൂണ്ടയിൽ കൊരുത്തുന്ന ഈ വിഴുങ്ങുവാൻ തയ്യാറായിട്ടില്ല. ജനങ്ങൾ, കത്തോലിക്കാവിശ്വാസികൾ ഭൂരിപക്ഷവും, ഊഹാപോഹങ്ങളാൽ ചിന്താക്കുഴപ്പത്തിലായിരിക്കുന്നു. അനാരോഗ്യം ഒരു പിടിവള്ളി ആക്കുകയല്ലേ മാർപ്പാപ്പാ ചെയ്തത്? ഈ സംശയം അടിസ്ഥാനമില്ലാത്തതല്ല. രാജിക്കുപിന്നിലെ അന്തർനാടകങ്ങൾ ഒരുപക്ഷേ വെളിച്ചം കണ്ടില്ലെന്നുവരാം. കർദ്ദിനാൾ ‘തിരുസ്സംഘ’ങ്ങളുടെ തടവറയിൽനിന്നും ജീവനോടെ മോചിതനായതിൽ ബെനഡിക്ട് പതിനാറാമനോടൊപ്പം നമുക്കും ആശ്വാസംകൊള്ളാം.

എട്ടുവർഷംമുമ്പ് കർദ്ദിനാൾ റാറ്റ്സിംഗർ ആയിരുന്ന ബെനഡിക്ട് 16-ാമൻ മാർപ്പാപ്പാ കടുത്ത പാരമ്പര്യവാദിയും, പോപ്പ് ജോൺപോൾ രണ്ടാമൻ സഭയെ ഒരടി മുമ്പോട്ട് നയിക്കുമ്പോൾ രണ്ടടി പിറകോട്ടു വലിച്ചുകൊണ്ടിരുന്ന, വത്തിക്കാനിലെ ഏറ്റവും ശക്തനായ പിൻസീറ്റ് ഡ്രൈവറുമായിരുന്നു. തനിക്കിഷ്ടപ്പെട്ടവരെ കർദ്ദിനാളന്മാരാക്കി ജോൺപോൾ രണ്ടാമനെക്കൊണ്ട് ഒപ്പിടുവിച്ച്, മഹാപുരോഹിതന്റെ കുപ്പായം തനിക്കുമാത്രമേ ഇണങ്ങുകയുള്ളൂ എന്നു മറ്റുള്ളവരെ വിശ്വസിപ്പിക്കാനും അദ്ദേഹത്തിനു കഴിഞ്ഞു. ഈ മഹാപുരോഹിതന്റെ രംഗപ്രവേശം ഒട്ടും അപ്രതീക്ഷിതമായിരുന്നില്ല. സി.ഐ.എ. നിശ്ചയിച്ചു, ചെങ്കുപ്പായക്കാർ തിരഞ്ഞെടുത്തു.

പോപ്പ് ആയി അധികം താമസിയാതെതന്നെ അദ്ദേഹം ഒരു പരസ്യപ്രസ്താവന നടത്തി. ‘തോമ്മാശ്ലീഹാ തെക്കേ ഇന്ത്യയിൽ പോയിട്ടില്ല,’ തെക്കേ ഇന്ത്യയിലെ സഭയുടെ രാജകുമാരൻമാർ ശക്തിയുക്തം പ്രതിഷേധമറിയിച്ചു. സുനാമിപോലുള്ള പ്രതിഷേധത്തിരമാലകൾ പോപ്പിനെ ധർമ്മസങ്കടത്തിലാക്കി. അദ്ദേഹം പ്രസ്താവന പിൻവലിച്ചില്ലെങ്കിലും ആവർത്തിച്ചില്ല. അർത്ഥഗർഭമായി മൗനമവലംബിച്ചു. രണ്ടാമത്തെ സ്ഫോടനം വരാതിരിക്കുന്നതേ ഉണ്ടായിരുന്നുള്ളൂ. “ക്രിസ്തുവിന്റെ ജനനം എ.ഡി.ഒന്നിലോ, ക്രിസ്തസ് ഡിസംബർ ഇരുപത്തി അഞ്ചിലോ ആയിരുന്നില്ല. ഗ്രിഗോറിയൻ കലണ്ടർ തെറ്റാണ്. ശുദ്ധ അസംബന്ധമാണ്” -തെറ്റാവരമുള്ള മഹാപുരോഹിതൻ പ്രഖ്യാപിച്ചു! ഏതായാലും ആരും എതിർത്തില്ല.


യൂറോപ്പിലും അമേരിക്കയിലും ലാറ്റിൻ അമേരിക്കയിലും കാനഡയിലും ഏഷ്യയിലും എന്നുവേണ്ട, ലോകമെമ്പാടുമുള്ള ലൈംഗിക കുറ്റവാളികളായ പുരോഹിതരെയും, സഭയുടെ രാജകുമാരന്മാരെയും



വത്തിക്കാനിലെത്തിച്ചു സംരക്ഷിക്കേണ്ടിവന്ന ഗതി കേട് ബെനഡിക്ട് പതിനാറാമന്റെ ശാരീരികവും മാനസികവുമായ ആരോഗ്യനില വഷളാക്കി. വിശ്വാസികളെ വിശ്വസിപ്പിക്കുവാൻ, വിശ്വസനീയമല്ലാത്ത ന്യായങ്ങൾ കണ്ടെത്തുന്നതിന് അദ്ദേഹം വിഹല ശ്രമം നടത്തി. ലോകം മുഴുവൻ നടന്നു മാപ്പിറക്കേണ്ടി വന്ന ദൈന്യതയും നമ്മൾ കണ്ടു. ലൈംഗിക കുറ്റവാളികളായ പുരോഹിതർ വത്തിക്കാനിലെത്തിയാൽ സുരക്ഷിതരാണ്. ഇപ്രകാരം, കുറ്റവാളികളെ സംരക്ഷിക്കുന്ന വത്തിക്കാൻ നയത്തിനെതിരെ മാർപ്പാപ്പായെവരെ പ്രതിചേർത്ത് ഒരു സംഘടന ക്രിമിനൽകേസ് ഫയൽ ചെയ്തിട്ടുണ്ടെന്നും കേൾക്കുന്നു. യു.എൻ.ഓ.യ്ക്കുപോലും വത്തിക്കാന്റെ മതിൽക്കെട്ടുകൾക്കുള്ളിലെത്തി പുരോഹിതന്മാരെ ചോദ്യംചെയ്യുവാൻ ഇപ്പോൾ സാധിക്കില്ല. വത്തിക്കാനെന്ന സുരക്ഷിത താവളത്തിലെത്തിയ പുരോഹിതശ്രേഷ്ഠന്മാരെ വെള്ള പുരി സംരക്ഷിക്കേണ്ടിവന്നതിനൊപ്പം, നിർണ്ണായക സ്ഥാനങ്ങളിൽ അവരോധിക്കേണ്ടിവന്നതും ഈ മഹാപുരോഹിതന്റെ സമനില തെറ്റിച്ചിട്ടുണ്ടാവാം.

ജർമ്മനിയിലും ആസ്ട്രേലിയയിലും അമേരിക്കയിലും നടത്തിയ പര്യടനത്തിനിടയിൽ, കത്തോലിക്കാസഭ ചെയ്തുകൂട്ടിയിട്ടുള്ള മറ്റു ക്രൂരതകൾക്കും പരസ്യമായി മാപ്പുപറയേണ്ടിവന്നു, അദ്ദേഹത്തിന്. ജർമ്മനിയിൽ തന്റെ ജന്മനാട്ടിലെ കത്തോലിക്കാ വിശ്വാസികളോട്, “കത്തോലിക്കാ അധികാരം ചെയ്തിട്ടുള്ള കൊടുംക്രൂരതകൾക്ക് ഞാൻ മാപ്പിറക്കുന്നു. എല്ലാ തെറ്റുകളും ഞാൻ ഏറ്റെടുക്കുന്നു. നിങ്ങൾ സഭയെ ഉപേക്ഷിക്കരുത്. സഭയ്ക്കുള്ളിൽനിന്നുകൊണ്ടുതന്നെ തെറ്റുകൾ തിരുത്തി മുമ്പോട്ടുപോകണം”, എന്നദ്ദേഹം താണു വീണപേക്ഷിച്ചു. വിശ്വാസികൾ അതിനു പുല്ലുവിലപോലും കല്പിച്ചില്ല. ഒരു ലക്ഷത്തി എൺപത്തിയോരായിരം (181000) പേരാണ് ആ വർഷം ജർമ്മനിയിൽ കത്തോലിക്കാ വിശ്വാസം ഉപേക്ഷിച്ചത്. മഹാപുരോഹിതന്റെ ആരോഗ്യം ക്ഷയിക്കാതിരിക്കുന്നതെങ്ങനെ?

ആസ്ട്രേലിയയിലെ ജനങ്ങൾ വൻപ്രതിഷേധപ്രകടനങ്ങളോടെയാണ് ക്രിസ്തുവിന്റെ ഈ പ്രതിപുരുഷനെ സ്വാഗതം ചെയ്തത്. ‘വെറുതെ മാപ്പുപറഞ്ഞതുകൊണ്ടു കാര്യമില്ല. ലൈംഗിക കുറ്റവാളികളായ പുരോഹിതരെ നിയമത്തിന്റെ മുമ്പിൽ കൊണ്ടുവന്നു ശിക്ഷിക്കണം. വത്തിക്കാന്റെ സംരക്ഷണത്തിൽനിന്നും അവരെ നീതിന്യായക്കോടതികൾക്കു മുമ്പിൽ കൊണ്ടുവരണം’, അവർ ആവശ്യപ്പെട്ടു. ഏതായാലും ആസ്ട്രേലിയൻ ഗവൺമെന്റ് ലൈംഗിക അതിക്രമം നടത്തിയിട്ടുള്ള പുരോഹിതശ്രേഷ്ഠന്മാർക്കെതിരെ അന്വേഷണം പ്രഖ്യാപിച്ചു.



ലോകത്തെമ്പാടുമുള്ള കത്തോലിക്കാപള്ളികൾ-കേരളത്തിലൊഴികെ-ഇന്ന് ശൂന്യമായി, പ്രേതാലയങ്ങളും ബാർഹോട്ടലുകളുമായി മാറിക്കഴിഞ്ഞു. യൂറോപ്പിലാകമാനം പള്ളികൾ ലേലത്തിനു വച്ചിരിക്കുന്നു!

ബ്രസീലിൽ വർഷത്തിൽ ഒരു കുർബാന പോലും നടക്കാത്ത അനേകം പള്ളികളുണ്ട്. ബ്രസീലിയൻ പള്ളികളുടെ അംബരചുംബികളായ ഗോപുരങ്ങൾ ഇന്നു മഹാപുരോഹിതനു നേരേ ചോദ്യചിഹ്നമായി നിലനിൽക്കുന്നു. അവിടേക്കു പോസ്റ്റ് ചെയ്യുന്ന വൈദികർ (നിർബന്ധിതപോസ്റ്റിംഗാണ്!) -തന്ത്രപൂർവ്വം രക്ഷപെട്ട് പണസമ്പാദനത്തിനായി അമേരിക്കയിലേക്കു ചേക്കേറുന്നു. അമേരിക്കക്കാരായ പുരോഹിതരാകട്ടെ, മറ്റു രാജ്യങ്ങളിൽ നിന്നുള്ള കടന്നുകയറ്റത്തിനെതിരെ സമരപാതയിലാണ്. ‘വിദേശപുരോഹിതരെ നാടുകടത്തുക’ എന്ന ആവശ്യം ഉന്നയിച്ചുകൊണ്ടുള്ള അവരുടെ നിവേദനം വത്തിക്കാനിലെത്തിയിരിക്കുന്നു.

അത്യുന്നതരുടെ ലൈംഗികവൈകൃതങ്ങൾ ദിവസേന വെളിച്ചത്തു വന്നുകൊണ്ടിരിക്കുകയാണ്.

ഭാരതീയവേദാന്തവും യേശുവിന്റെ ദൈവദർശനവും

മാർച്ചമാസ ചർച്ചാപരിപാടി

ചർച്ച നയിക്കുന്നത് : **ശ്രീ വയലാർ മൈക്കിൾ**

(‘ശാസ്ത്രയുഗത്തിലെ വേദാന്തപഠനം’ എന്ന ഗ്രന്ഥത്തിന്റെ രചയിതാവ്)

സമയം : **2013 മാർച്ച് 30 ശനി (ദുഃഖശനി), 2 പി.എം.**

സ്ഥലം : **പാലാ, ടോംസ് ചേമ്പർ ഹാൾ**

‘ശാസ്ത്രയുഗത്തിലെ വേദാന്തപഠനം’ എന്ന ഗ്രന്ഥത്തിന്റെ രചയിതാവായ **ശ്രീ വയലാർ മൈക്കിളിന്റെ** വിഷയാവതരണത്തോടു പ്രതികരിച്ചുകൊണ്ട്, **സർവ്വശ്രീ. ജോസഫ് മറ്റപ്പള്ളി** (ഡയറക്ടർ, വിശ്വശാന്തി ഇന്റർനാഷണൽ & Indian Thoughts) **ബാബു വരകുങ്കാലാപറമ്പിൽ, ജോസാന്റണി** എന്നിവർ സംസാരിക്കുന്നു. തുടർന്ന് പൊതുചർച്ചയും വിഷയാവതരകന്റെ മറുപടിപ്രസംഗവും ഉണ്ടായിരിക്കും. വൈസ് ചെയർമാൻ **പ്രൊഫ. ജോസഫ് വർഗ്ഗീസ് (ഇപ്പൻ) മോഡറേറ്ററായിരിക്കും.**

ചർച്ചയിൽ ഇടപെട്ടു സംസാരിക്കാനും, നേരിട്ടറിവുള്ള സഭാപ്രശ്നങ്ങൾ ചർച്ചയ്ക്കായി അവതരിപ്പിക്കാനും എല്ലാവർക്കും അവസരമുണ്ടായിരിക്കുന്നതാണ്. ക്ഷണിക്കുന്നു!

കെ. കെ. ജോസ് കണ്ടത്തിൽ

(സെക്രട്ടറി, KCRM) ഫോൺ: 8547573730

എഴുപത്തിനാലുകാരൻ അത്യുന്നതന്റെ ലൈംഗിക വൈകൃതങ്ങൾ മാദ്ധ്യമങ്ങൾ കൊട്ടിഘോഷിക്കുന്നു. കർദ്ദിനാൾ ഓബ്രിയൻ കുറുസമ്മതം നടത്തി മാപ്പു പറയുവാനുള്ള ഔചിത്യം കാണിച്ചു. നമ്മുടെ ബിഷപ്പ് തട്ടുകൽ കുപ്പായമുപേക്ഷിച്ച് ഇറ്റലിയിൽ സൂപ്പർ മാർക്കറ്റിൽ സെയിൽസ്മാനായി; മാപ്പൊന്നും പറഞ്ഞില്ല.

റീത്തുവഴക്കുകളും ഗ്രൂപ്പുവഴക്കുകളും ശക്തമായിക്കൊണ്ടിരിക്കുന്നു. പ്രാദേശികമായി വിശുദ്ധന്മാരെ സൃഷ്ടിച്ചു പണമുണ്ടാക്കുന്നതിൽ റീത്തുകൾ പരസ്പരം മത്സരിക്കുന്നു. വത്തിക്കാന്റെ എല്ലാ നടപടിക്രമങ്ങളെയും നോക്കുകുത്തിയാക്കി ദൈവദാസന്മാരും വാഴ്ത്തപ്പെട്ടവരും അരങ്ങുകൾക്കുന്നു. വത്തിക്കാൻ സിംഹാസനം ആടിയുലയുന്നു. അപകടകരമായി വ്യാപിച്ചുകൊണ്ടിരിക്കുന്ന കരിസ്മാറ്റിക് രോഗശാന്തികൾ നിരോധിക്കാനും, അംഗീകരിക്കാനും പറ്റാത്ത-ചെക്കുത്താനും കടലിനുമിടയിൽ എന്ന- അവസ്ഥ! കർദ്ദിനാൾ ‘തിരുസംഘ’ങ്ങളുടെ സമ്മർദ്ദത്തിനു വഴങ്ങി പ്രഖ്യാപനങ്ങൾ നടത്തുവാനല്ലാതെ പാവം മഹാപുരോഹിതന് എന്തുചെയ്യുവാൻ കഴിയും?

ഇറ്റലിയിൽ സീറോ-മലബാർ റീത്തിന് കാര്യാലയമുണ്ടാക്കാൻ കർദ്ദിനാൾ ആലഞ്ചേരിലോകം മുഴുവൻ നടന്ന് പിരിവുനടത്തുന്നു. ബിഷപ്പ് അറയ്ക്കൽ അമേരിക്കയിൽ സീറോ-മലബാർ സെമിനാരി ആരംഭിക്കുന്നതിനുവേണ്ടി അമേരിക്കയ്ക്കു പറന്നെങ്കിലും, മോണിക്കാ വിഷയത്തിൽ കുപിതരായ പ്രവാസി മലയാളികളെ പേടിച്ച്, അവിടെ ഏതോ ഒരു വീട്ടിൽ ഒളിയിലായിരുന്നുവെ

ന്നാണറിയുന്നത്! സെമിനാരി കെട്ടിടം വാങ്ങുന്നതിന് ചിക്കാഗോ രൂപതയുടെ എതിർപ്പുമൂലം വത്തിക്കാൻ അനുവദിച്ചിട്ടില്ലെന്നും അറിയുന്നു. ഏതായാലും, തങ്ങളുടെ സാമ്രാജ്യവികസനത്തിനുവേണ്ടി ഓരോ റീത്തും നെട്ടോട്ടത്തിലാണ്. ഇപ്രകാരം, ഓരോ റീത്തും സ്വന്തം അധികാരമേഖലകൾ വിപുലപ്പെടുത്താനുള്ള ശ്രമം നടത്തുമ്പോൾ, നിസ്സഹായനായി, നിരാശനായി, മഹാപുരോഹിതനു നിൽക്കേണ്ടിവരുന്നു.

അടുത്ത കാലത്തുണ്ടായ വത്തിക്കാൻ രഹസ്യരേഖകളുടെ ചോർച്ച, ദുരുദ്യാപകവും വിനാശകരവുമായ പ്രത്യാഘാതങ്ങൾ സഭയിലുണ്ടാക്കുമെന്ന് മഹാപുരോഹിതൻ മനസ്സിലാക്കുന്നു. സ്വന്തം ബട്ട്ളറാണ് അതിന് കൂട്ടുന്നതത്. തീർച്ചയായും അതിനുപിന്നിൽ കർദ്ദിനാൾമാരുടെ കൈയുണ്ട് എന്നും, വത്തിക്കൻ അകത്തളങ്ങളിൽ തനിക്കെതിരെ ശക്തമായ നീക്കമുണ്ട് എന്നും അദ്ദേഹം മനസ്സിലാക്കിയിരിക്കാം. ഒരുപക്ഷേ, അദ്ദേഹത്തിന് അത്തരം തീക്കീതുവല്ലതും ലഭിച്ചിട്ടുമുണ്ടാകാം; ജീവൻതന്നെ അപകടത്തിൽ എന്നദ്ദേഹത്തിനു തോന്നിയിട്ടുണ്ടാവാം. സ്വന്തം തട്ടകത്തിലുള്ളവരെപ്പോലും വിശ്വസിക്കാനാവാത്ത ദയനീയാവസ്ഥ!

ഈ ധർമ്മസങ്കടങ്ങൾക്കിടയിൽ മഹാപുരോഹിതനു രാജിയല്ലാതെ മാനുഷമായ മറ്റുമാർഗ്ഗമൊന്നുമുണ്ടായിരുന്നില്ല എന്നു വേണം കരുതാൻ. രാജി തീരുമാനം ബുദ്ധിപൂർവ്വകമായി-ഭാവിചരിത്രത്തിന്റെ താളുകളിൽ ‘സ്ഥാനത്യാഗംചെയ്ത മാർപ്പാപ്പ’ എന്ന ഖ്യാതി, അദ്ദേഹം സ്വയം എഴുതി വയ്ക്കുകയായിരുന്നു. ഫോൺ: 8547573730

ഇനി ഭൂമിയിലോട്ടില്ലാ ...

റോഷൻ ഫ്രാൻസിസ്

പത്രോസിന്റെ കൈയിൽനിന്നു ഗെയിറ്റ് പാസ്സും വാങ്ങി സ്വർഗ്ഗത്തിലേക്കു കയറിയ എനിക്ക് ഒരുപാട് പ്രതീക്ഷകളുണ്ടായിരുന്നു. കത്തോലിക്കാ സഭയിലെ പുണ്യവാളന്മാരുടെയും മാർപ്പാപ്പാമാരുടെയും ഒരു ലിസ്റ്റ് ഞാൻ കരുതിയിരുന്നു. അവരെല്ലാം പറഞ്ഞതുപോലെ സ്വർഗ്ഗത്തിൽ ഞനെന്നയാണോയെന്നറിയണം-അത്രയേ ഉണ്ടായിരുന്നുള്ളൂ കാര്യം. ഞാനകത്തോട്ടു കയറിയെങ്കിലും സ്വീകരിക്കാനോ, ഭൂമിയിൽ ഞാൻ സഹിച്ച പീഡനങ്ങളെക്കുറിച്ചു ഒരു നല്ല വാക്കുപറഞ്ഞ് അഭിനന്ദിക്കാനോ ആരും വന്നില്ല; പക്ഷേ, എല്ലായിടത്തും ആത്മാക്കൾ സൊറ പറഞ്ഞിരുപ്പുണ്ടായിരുന്നു താനും.

ഇതായിരിക്കും ഇവിടുത്തെ രീതിയെന്നു കരുതി ഞാൻ ആദ്യം കണ്ട കുറെ ആത്മാക്കളുടെ അടുത്തേക്ക് നടന്നു. അവയവങ്ങൾ എല്ലാം ഉള്ള ആത്മാക്കൾ ആയിരുന്നില്ല, അവർ. ജീവിതകാലത്ത് അംഗഭംഗമടക്കം അനേകം പീഡനങ്ങൾ സഹിച്ചു രക്തസാക്ഷികളായിത്തീർന്നവരായിരിക്കും അവരെന്നാണ് ഞാൻ കരുതിയത്. പിന്നീടാണ്, റോമിൽ നിന്നു വന്നവർ കുഴി മാന്തിയെടുത്ത് അവരുടെ യൊക്കെ അവയവങ്ങൾ, തിരുശേഷിപ്പിനുവേണ്ടി മുറിച്ചുകൊണ്ടുപോയ കഥ എന്നോട് ഒരു മാലാഖ പറഞ്ഞത്.

ഞാൻ ഇതെഴുതുന്നത് ഇത്തരം സ്വർഗ്ഗ കഥകൾ പറയാനല്ല. കഴിഞ്ഞ ദിവസം അവിടുത്തെ മുന്തിരിത്തോട്ടത്തിൽ ദൈവം വിളിച്ചു കൂട്ടിയ സ്വർഗ്ഗോൽസവം 2013-ൽ, ദൈവം ഒരു പ്രഖ്യാപനം നടത്തി. അത് എല്ലാ ആത്മാക്കളെയും ഞെട്ടിച്ചുകളഞ്ഞു. ദൈവം ഭൂമിയിലേക്കയച്ച സ്വന്തം പുത്രൻ പറഞ്ഞ ഒരു വചനം അസാധുവായി ദൈവം പ്രഖ്യാപിച്ചു! അതു ഭൂമിയിൽ അറിയിക്കേണ്ട ചുമതല ഏറ്റവും അവസാനം വന്ന എനിക്കായിത്തീർന്നു.

എനിക്കു ഭൂമിയിൽ ഏതു വേഷത്തിലും പ്രത്യക്ഷപ്പെടാൻവേണ്ട മന്ത്രങ്ങൾ മാലാഖമാർ ഉപദേശിച്ചു തന്നിരുന്നു. അറിയിക്കേണ്ട കാര്യത്തിന്റെ ഗൗരവംകാരണം, അതിൽ മിക്കതും വേണ്ടെന്നുവെച്ചു. സത്യത്തിൽ പലതും പരീക്ഷിക്കാനുള്ള ധൈര്യം എനിക്കില്ലായിരുന്നു. വിവരം മാർപ്പാപ്പായെയും ആലഞ്ചേരി പിതാവിനെയും അറിയിക്കാൻ എന്തുമാർഗ്ഗമെന്ന് ഞാൻ ആലോചിച്ചു. അവസാനം, സ്വപ്നം നല്ല ഒരുപാധിയാണല്ലോയെന്നു ചിന്തിച്ച് ഇക്കഴിഞ്ഞ ഫെബ്രുവരി പത്താംതീയതി മാർപ്പാപ്പായ്ക്കു സ്വപ്നത്തിൽ പ്രത്യക്ഷപ്പെട്ടു ഞാൻ കാര്യം പറഞ്ഞു.

അദ്ദേഹം എന്തുചെയ്യുന്നുവെന്നു നോക്കിക്കൊണ്ടിരുന്ന എന്നെ അദ്ദേഹം ഞെട്ടിച്ചുകളഞ്ഞു. നേരം വെളുത്തതേ അദ്ദേഹം പണിയുപേക്ഷിച്ചതായി പ്രഖ്യാപിച്ചു! എനിക്ക് വല്ലാത്ത കുറ്റബോധം തോന്നി. ഞാനെന്തെങ്കിലും അരുതാത്തതാണോ കാണിച്ചതെന്നും ചിന്തിക്കാതിരുന്നില്ല. ആലഞ്ചേരി പിതാവിനെക്കൂടി കുഴപ്പത്തിലാക്കരുത്, ഞാൻ ചിന്തിച്ചു. ആലഞ്ചേരിക്കു ചെല്ലുന്ന കത്തുകൾക്കൊന്നും അദ്ദേഹം മറുപടി കൊടുക്കാറില്ലെന്നും, ആരു പറഞ്ഞാലും കേൾക്കില്ലെന്നും ഞാൻ കേട്ടിട്ടുണ്ടായിരുന്നു. അതുകൊണ്ട്, അദ്ദേഹത്തിന് സ്വപ്നസന്ദേശം നൽകാനുള്ള ആലോചന വേണ്ടെന്നുവെച്ചു. എന്നാൽ, കാര്യം അദ്ദേഹവും മറ്റൊരാളും അറിയുകയും വേണം. 'അല്മായ ശബ്ദം' ബ്ലോഗിലിട്ടാലോയെന്നും, 'സത്യജാല'യിൽ എഴുതിയാലോയെന്നും, 'സത്യദീപ'ക്കാരെ നേരിട്ടു കണ്ടാലോയെന്നുമൊക്കെ ആലോചിച്ചുനോക്കിയെങ്കിലും ഒന്നും ശരിയാവില്ലെന്നു തോന്നി. അത്രയ്ക്കു പ്രധാനപ്പെട്ട ഒരു കാര്യമാണല്ലോയെന്നോർത്തപ്പോൾ ഇരിപ്പുറച്ചുമില്ല.

തീവ്രവാദികളായ പുലിക്കുന്നേിൽ, സാമുവൽ കൂടൽ, ഇപ്പൻ ഇവരിലൊരെയെങ്കിലും കൂടെക്കൂട്ടി യാലോയെന്നും ആലോചിക്കാതിരുന്നില്ല. അതു ശരിയാവില്ലെന്നു തോന്നിയപ്പോൾ, സംഗതി ഒരു ഫ്ളക്സ് ബോർഡിൽ എഴുതി ചങ്ങനാശ്ശേരിയിൽ വെച്ചാലോയെന്ന് ആലോചിച്ചു. അതുകണ്ടാൽ പൗവും അഭിപ്രായം പറയാതിരിക്കില്ല. അങ്ങനെ നാട്ടുകാർ കാര്യം അറിയുമല്ലോയെന്നാണ് ഞാൻ ചിന്തിച്ചത്. പക്ഷേ, പൗവും പറയുന്നത് വിവരക്കേടായിരിക്കാനേ വഴിയുള്ളൂവെന്നാണ് മറ്റുള്ളവർ ചിന്തിക്കുന്നതെന്നുകേട്ടതേ അതും ഡ്രോപ്പ് ചെയ്തു. അങ്ങനെ സന്നിഗ്ദ്ധാവസ്ഥയിൽ ഓരോ നോർത്തിരുന്നപ്പോഴാണ് ഫെയിസ്ബുക്കിന്റെ കാര്യം ഞാനോർത്തത്. അതുകൊണ്ടാണ് ഈ സുപ്രധാന പ്രഖ്യാപനം അവിടെ പോസ്റ്റ് ചെയ്യുന്നത്. www.facebook.com/swaragopal2013/0000023779275965/SW എന്ന പേജിൽ പോയി സദയം പ്രഖ്യാപനം മുഴുവൻ വായിക്കാൻ ഞാൻ താത്പര്യപ്പെടുന്നു.

'ഞാൻ വിണ്ടും വരുമെന്നും, അന്ത്യവിധിയായി എല്ലാവരെയും അണിനിരത്തുമെന്നുമുള്ള വചന ഭാഗങ്ങളാണ് പിതാവായ ദൈവം പിൻവലിച്ചിരിക്കുന്നത്! വിണ്ടും വരാൻ ധൈര്യമുള്ളവർ സ്വർഗ്ഗത്തിൽ ഇല്ലായെന്നതുകൊണ്ടാണ് ഈ ഭേദഗതിയെന്നും വിശദീകരണക്കുറിപ്പിലുണ്ട്. ●



സത്യജ്വാല : സുപ്രധാന അറിയിപ്പുകൾ

- 1) 2013 മാർച്ചിലക്കത്തോടെ, 'സത്യജ്വാല' മാസിക ഒരുവർഷം പൂർത്തിയാക്കുകയാണ്. തുടക്കം മുതലുള്ള വരിക്കാർക്ക് വരിസംഖ്യ പുതുക്കാൻ സമയമായിരിക്കുന്നു.
- 2) ഈ മാസം മുതൽ, റാപ്പറിൽ ഒട്ടിച്ചിരിക്കുന്ന അഡ്രസിന്റെ ഏറ്റവും താഴത്തെ ലൈനിൽ ഓരോരുത്തരുടെയും സബ്സ്ക്രിപ്ഷൻ നമ്പരും വരിസംഖ്യ തീരുന്ന മാസവും കുറിച്ചിട്ടുണ്ടാവും. അതുനോക്കി, വരിസംഖ്യ തീരുന്ന മുറയ്ക്ക്, തുക അയച്ച് വരിസംഖ്യ പുതുക്കി സഹകരിക്കണമെന്ന് എല്ലാവരോടും അഭ്യർത്ഥിക്കുന്നു.
- 3) 'സത്യജ്വാല'യ്ക്ക്, പോസ്റ്റേജ് അടക്കം, പ്രതിമാസം നല്ലൊരു തുക ചെലവുവരുന്നുണ്ട്. വരിക്കാരുടെ എണ്ണം വർദ്ധിച്ചെങ്കിലേ മാസികയുടെ നടത്തിപ്പ് സുഗമമാകൂ. എത്രയുംവേഗം ആ ലക്ഷ്യം നേടാൻ സഹായകമാകുംവിധം, 'സത്യജ്വാല'യുടെ അഭ്യുദയകാംക്ഷികളും പ്രശസ്ത സഭാനവീകരണ സാഹിത്യകാരന്മാരുമായ ശ്രീ. ചാക്കോ കളരിക്കൽ, ഡോ. ജോസഫ് വർഗീസ് (ഇപ്പൻ) എന്നിവരുടെ സഹകരണത്തോടെ രണ്ടു പ്രത്യേക ഓഫറുകൾ മുമ്പോട്ടു വയ്ക്കുന്നു എന്ന് സസന്തോഷം അറിയിക്കട്ടെ:

ഓഫറുകൾ:

- i) 2013 ഏപ്രിൽ 15-നുമുമ്പ്, അഞ്ചു വർഷത്തെ വരിസംഖ്യയായി 750 രൂപാ അയയ്ക്കുന്നവർക്കും (ആദ്യം പണമയയ്ക്കുന്ന 100 പേർക്കുമാത്രം), 'സത്യജ്വാല'യുടെ ഏജൻസിയെടുക്കുന്നവർക്കും ശ്രീ ചാക്കോ കളരിക്കൽ എഴുതിയ 'ലൈംഗികതയും പൗരോഹിത്യവും', 'മതാധിപത്യം കത്തോലിക്കാസഭയിൽ', 'സഭാനവീകരണത്തിലേക്ക് ഒരു വഴി', ഡോ. ജോസഫ് വർഗീസ് (ഇപ്പൻ) എഴുതിയ 'നസ്രായനും നാരാണത്ത് ഭ്രാന്തനും' എന്നീ, 330 രൂപാ വിലവരുന്ന 4 പുസ്തകങ്ങൾ സൗജന്യമായി അയച്ചുതരുന്നു!
- ii) 2013 ഏപ്രിൽ 15-നുമുമ്പ് ഒരു വർഷത്തെ വരിസംഖ്യയായി 150 രൂപാ അയയ്ക്കുന്ന ആദ്യത്തെ 100 പേർക്ക് ശ്രീ. ചാക്കോ കളരിക്കൽ എഴുതിയ 'മതാധിപത്യം കത്തോലിക്കാസഭയിൽ', ഡോ. ജോസഫ് വർഗീസ് (ഇപ്പൻ) എഴുതിയ 'നസ്രാണിയും നാരാണത്ത് ഭ്രാന്തനും' എന്നീ, 100 രൂപാ വിലവരുന്ന 2 പുസ്തകങ്ങൾ സൗജന്യം! വരിസംഖ്യ പുതുക്കാൻ സമയമാകാത്തവർക്കും മുൻകൂർ പണമടച്ച് ഈ ഓഫറുകൾ സ്വീകരിക്കാവുന്നതാണ്.
- iii) 'സത്യജ്വാല'യ്ക്ക് ഏജൻസി നൽകുന്നു.
'സത്യജ്വാല'യുടെ അഭ്യുദയകാംക്ഷികൾ സ്വന്തം നിലയിൽ ഏജൻസി എടുക്കുകയോ പരിചയമുള്ള ബുക്സ്റ്റാളുകളിൽ മാസിക പരിചയപ്പെടുത്തി അവരെക്കൊണ്ട് ഏജൻസി എടുപ്പിക്കുകയോ ചെയ്യണമെന്നപേക്ഷിക്കുന്നു. ഒറ്റപ്രതിയുടെ വില 15 രൂപാ. ഏജൻസിമാർക്ക് 10 രൂപയ്ക്കു നൽകും. കുറഞ്ഞത് 10 കോപ്പിയെങ്കിലും എടുക്കണമെന്നതും, തുടക്കത്തിൽ 3 മാസത്തെയെങ്കിലും തുക

അഡ്വാൻസായി നൽകണമെന്നതും മാത്രമാണ് വ്യവസ്ഥ. തുടർന്ന്, ഓരോ മാസത്തെയും തുക പിറ്റേമാസം 15-ാം തീയതിക്കകം എത്തിച്ചുതന്നാൽ മതിയാകും. എല്ലാമാസവും 15,16 തീയതികളിൽ സാധാരണ പോസ്റ്റിൽ, മാസിക ബണ്ടിലായി അയച്ചുതരുന്നതാണ്. സഹകരണം അഭ്യർത്ഥിക്കുന്നു!

പണം അയയ്ക്കാൻ:

പോസ്റ്റൽ വിലാസം: സർക്കുലേഷൻ മാനേജർ, സത്യജ്വാല, പാലാ പി.ഒ. കോട്ടയം -686575

✍ ചെക്ക് അയയ്ക്കുന്നവർ താഴെ കൊടുത്തിരിക്കുന്ന A/c Name തന്നെ ചെക്കിൽ എഴുതണം.

✍ ബാങ്ക് ട്രാൻസ്ഫറായി പണം അടയ്ക്കുന്നവർ മുകളിൽ കൊടുത്തിരിക്കുന്ന വിലാസത്തിലേക്ക് സ്വന്തം വിലാസവും പണമടച്ചതിന്റെ വിശദവിവരങ്ങളും ഒരു കാർഡിലെഴുതി അയയ്ക്കുകയോ, 9495188610 എന്ന നമ്പരിലേക്ക് SMS അയയ്ക്കുകയോ, വിളിച്ചുപറയുകയോ ചെയ്യാൻ മറക്കരുത്. ഇങ്ങനെ ചെയ്യാത്ത ഏതാനും പേർക്ക് മാസിക അയയ്ക്കാൻ കഴിഞ്ഞിട്ടില്ല.

ബാങ്ക് വിവരങ്ങൾ
 Bank: S B T, Pala Branch
 A/c No. 67117548175
 A/c Name: Kerala Catholic Church
 Reformation Movement
 IFSC Code: SBTR0000120

ലക്ഷ്യം തെറ്റുന്ന ക്രിസ്തീയത:

സ്വപ്നവും യാഥാർത്ഥ്യവും

മനുഷ്യത്വത്തിന്റെ മറ്റൊരു മഹത്തായ പേരാണ് ക്രിസ്തീയത. എന്നാൽ, യഥാർത്ഥ ക്രിസ്തീയതയെ കണ്ടെത്തുന്നതിലും പ്രയോഗിക്കുന്നതിലും ആയിരത്തിയറുനൂറ്റാണ്ടുകളിലൂടെ വരുന്ന ക്രിസ്തീയ പ്രസ്ഥാനങ്ങൾക്കു സാധിച്ചിട്ടില്ല എന്നു തുറന്നു പറയുമ്പോൾ, പല കേന്ദ്രങ്ങളിൽനിന്നും മുറുമുറുപ്പുകളും അലർച്ചകളും കേൾക്കാൻ എനിക്കു സാധിക്കുന്നു.

എടുക്കുക എന്നതല്ല, കൊടുക്കുക എന്നതാണ് യഥാർത്ഥ ക്രിസ്തീയതയുടെ പ്രായോഗികപാത. നിഷ്കാമകർമ്മസൂത്രം ഉപദേശിക്കുന്ന ഗീതാകാരനും ഇതുതന്നെയാണ് അർത്ഥമാക്കുന്നത്. ഒന്നും ആഗ്രഹിക്കാതെ കർമ്മം ചെയ്യുമ്പോൾ, ഒന്നും കൈവശപ്പെടുത്താതെ എല്ലാം വിട്ടുകൊടുക്കുമ്പോൾ, ഉള്ളവകുന്ന ആത്മസംതുപ്തിയുടെ വൻ റവന്യൂ ആണ് ഒരു വ്യക്തിയെ, ജീവിതത്തിന്റെ പരമമായ ആനന്ദാവസ്ഥ എന്ന അർത്ഥത്തിലുള്ള, യഥാർത്ഥ മോക്ഷത്തിൽ എത്തിക്കുന്നത്. ഈ മോക്ഷപ്രാപ്തിക്കായി മരണമെന്ന മൈൽക്കുറ്റിയുടെ അപ്പുറത്തേക്ക് കടക്കണമെന്നില്ല. ഇപ്പുറത്തുള്ള എത്രയോ കാതങ്ങളിൽ നമുക്കതിന് അവസരം ലഭിക്കുന്നു! ഉടലോടെ സ്വർഗ്ഗം പുകുന്നതിനുള്ള ഇത്തരം അവസരങ്ങളെ എത്രമാത്രം ഉപയോഗപ്പെടുത്തുന്നു എന്നതാണ് ജീവിതം നമുക്കു മുന്നിൽ ഉയർത്തുന്ന ഏറ്റവും വലിയ വെല്ലുവിളി.

ഭിന്നിപ്പിച്ചു ഭരിക്കുക എന്ന നയം ഇന്ത്യയിൽ നടപ്പാക്കിയ ബ്രിട്ടീഷുകാരെപ്പോലെ, ഭയപ്പെടുത്തി ഭരിക്കുക എന്ന നയമാണ് എല്ലാ മതങ്ങളും പിന്തുടരുന്നത്. അതിനു സർവ്വനന്മകളുടെയും സമ്പൂർണ്ണ സാക്ഷാത്ക്കാരമായ ദൈവത്തെ ക്രൂരനായ ഒരു സാഡിസ്റ്റ് ഭരണാധികാരിയായി ഇവർ ചിത്രീകരിക്കുന്നു. ഈ സാഡിസ്റ്റിന്റെ പാർശ്വവർത്തികളാണ് തങ്ങളെന്നും, തങ്ങൾക്കിഷ്ടമില്ലാത്തത് ചെയ്യുന്നവർ ദൈവത്തിനും ഇഷ്ടമില്ലാത്തവരാണെന്നും, അങ്ങനെയുള്ളവരെ കാലിൽ പിടിച്ചു തൂക്കിവലിച്ചെറിയാൻവേണ്ടി കെടാത്ത തീയും ചാകാത്ത പുഴുവുമുള്ള ഭീകരമായ നരകം തീർത്തു കാത്തിരിക്കുകയാണ് ദൈവമെന്നും ഇവർ പഠിപ്പിക്കുന്നു. മനുഷ്യനെ ഭയപ്പെടുത്താൻ എല്ലാ മതങ്ങളും ഒരുപോലെ പ്രയോഗിക്കുന്ന

ജയൻ വർഗീസ്

[‘emalayalee’ എന്ന ഓൺലൈൻ മാധ്യമത്തിൽനിന്ന്, ജനു.22-ന് ‘അത്മായ ശബ്ദം’ ബ്ലോഗിൽ പ്രസിദ്ധീകരിച്ച ലേഖനത്തിന്റെ സംക്ഷിപ്തരൂപം - എഡിറ്റർ]

മറ്റൊരു സൂത്രവാക്യമാണ് ലോകാവസാനം. രണ്ടായിരത്തിലേറെ വർഷങ്ങളായി, ഇതു കേൾക്കാൻ തുടങ്ങിയിട്ട്.

ഇതിൽ നിന്നൊഴിവാകുവാനുള്ള കുറുക്കുവഴികളും ഇവർ നിർദ്ദേശിക്കുന്നുണ്ട്. മിക്ക മതങ്ങളും ഇതിനായി ഒരു സമയബന്ധിത കർമ്മ പരിപാടി നിർദ്ദേശിക്കുമ്പോൾ, ചില തീവ്രവാദി ഗ്രൂപ്പുകൾ ഇൻസ്റ്റന്റായി വിശ്വസിച്ച, രക്ഷിക്കപ്പെട്ട്, സ്നാനമേറ്റ്, തങ്ങളുടെ ഗ്രൂപ്പിൽ ചേർന്നാൽ, അപ്പോൾത്തന്നെ ഓൺലൈൻ രജിസ്ട്രേഷൻവഴി സ്വർഗ്ഗത്തിലെ ഒരു മുൻനിര സീറ്റ് റിസർവ് ചെയ്തു വയ്ക്കാം എന്നു പ്രലോഭിപ്പിക്കുന്നു.

ഇന്നല്ലെങ്കിൽ നാളെ, അതുമല്ലെങ്കിൽ അടുത്ത ആഴ്ചയ്ക്കുമുമ്പു കർത്താവ് വരുമെന്ന് ആണയിട്ട് പറയുന്ന ഇവരുടെ വീടുകളിൽ ഇരുന്നൂറുവയസ്സ് വർഷത്തിനുമേൽ പഴക്കംനിൽക്കുന്ന ഇറ്റാലിയൻ മാർബിൾകൊണ്ട് ശൗചാലയങ്ങൾവരെ നിർമ്മിച്ചുവയ്ക്കുന്നത് എന്തിനാണെന്ന് എത്ര ആലോചിച്ചിട്ടും പിടികിട്ടുന്നില്ല.

ഇരുപതാം നൂറ്റാണ്ട് വീടപറയുകയും ഇരുപത്തൊന്നാം നൂറ്റാണ്ടിന്റെ പാദപതനനാദം ചക്രവാളസീമകളിൽ സ്പന്ദിച്ചു നിൽക്കുകയും ചെയ്ത കഴിഞ്ഞ ദശകങ്ങളായിരുന്നു ലോകാവസാനഭീഷണിക്കാരുടെയും അവരുടെ പിന്നിയാളുകളുടെയും കൊയ്ത്തുകാലം.

അമേരിക്ക ഉൾപ്പെടെയുള്ള വൻശക്തികളുടെ ആയുധപ്പുരകളിൽ സഹോദരന്റെ നെഞ്ചി

ഇന്നല്ലെങ്കിൽ നാളെ,
 അതുമല്ലെങ്കിൽ അടുത്ത
 ആഴ്ചയ്ക്കു മുമ്പു കർത്താവ്
 വരുമെന്ന് ആണയിട്ട് പറയുന്ന
 ഇവരുടെ വീടുകളിൽ ഇരു
 നൂറ്റമ്പതു വർഷത്തിനുമേൽ
 പഴക്കം നിൽക്കുന്ന
 ഇറ്റാലിയൻ മാർബിൾകൊണ്ട്
 ശൗചാലയങ്ങൾവരെ
 നിർമ്മിച്ചുവയ്ക്കുന്നത്
 എന്തിനാണെന്ന് എത്ര
 ആലോചിച്ചിട്ടും പിടികിട്ടുന്നില്ല.

നൂനേരെ തൊടുത്തുവച്ച ആണവത്തലപ്പുകളുമായി അതിഭീകരന്മാരായ ഭൂഖണ്ഡാന്തര മിസൈലുകൾ ജാഗ്രതയോടെ കാത്തുനിൽക്കുമ്പോൾ, ഒരു നോട്ടപ്പിശകുകൊണ്ടുപോലും, കരയിലെയും വെള്ളത്തിലെയും ആകാശത്തിലെയും ഒളിത്താവളങ്ങളിൽനിന്ന് ഹുങ്കാരവത്തിന്റെ കമ്പനങ്ങളോടെ ഏതു നിമിഷവും അവ മനുഷ്യനു നേരെ ചീറിപ്പാറാനുള്ള സാധ്യത നിലനിൽക്കുമ്പോൾ, ഇത്ര ക്രൂരമായി വധിക്കപ്പെടാൻമാത്രം ഭീകരനാണോ മനുഷ്യനെന്ന ഈ സാധുജീവി എന്ന ചിന്ത ഉണരാത്തതെന്തേ? ഇത്രയ്ക്കുസഹനീയമാണോ നെഞ്ചിൻകൂടിലെ ഈ ചെറുകിളിയുടെ മൃദു കുറുകൽ ..??

കാഹളമുത്തുകാരുടെ അകമ്പടിയോടെ ആകാശമേഘങ്ങളിൽ ആഗതനാകുമെന്ന് പറയുന്ന ക്രിസ്തുവിന്റെ അനുയായികൾക്ക്, തങ്ങൾ താങ്ങിനിർത്തുന്ന ഭരണകൂടങ്ങളുടെ അകത്തളങ്ങളിൽ പൊതിഞ്ഞുവെച്ച ഈ മരണഭീഷണിയെ കുറിച്ച് എന്തു പറയാനാണ്? ആകാശത്തുനിന്ന് അടർന്നുവീഴുന്ന അഗ്നിക്കല്ലുകളെക്കുറിച്ചാശങ്കപ്പെടുന്നവർക്ക്, നമുക്കുചുറ്റും ഒളിച്ചുവെച്ച തീമഴയെക്കുറിച്ച് എന്തു പറയാനാണ്? ഏറ്റവും ചുരുങ്ങിയത്, ആണവായുധങ്ങൾ നിർമ്മിക്കുന്ന ഭരണകൂടങ്ങളെ, ക്രിസ്തുവിനെ നേതാവായി അംഗീകരിക്കുന്ന ക്രിസ്തീയസഭകൾ പിന്തുണയ്ക്കുകയില്ലെന്നെങ്കിലും ഒന്ന് ഉറക്കെ പ്രഖ്യാപിക്കാമോ? അതിനായി, അവർക്കു നികുതി

കൊടുക്കുകയില്ലെന്ന് വെല്ലുവിളിക്കാമോ? അതിൽ നിന്നുളവാകാവുന്ന ഭവിഷ്യത്തുകളെ കുരിശു മരണത്തിന്റെ വഴിയാത്രയിൽ അവൻ അനുഭവിച്ച പീഡനങ്ങളുടെ പ്രതിരൂപമായി സ്വീകരിക്കാമോ? ഇതിലൂടെ, അപരൻ എന്ന സഹോദരനുവേണ്ടി യുഗകരുതൽ എന്ന ക്രിസ്തീയത ഒരു പ്രായോഗിക പരിപാടിയായി നടപ്പാക്കുന്നതിലൂടെ, വാക്കും പ്രവൃത്തിയും ഒന്നുതന്നെയാണെന്നു തെളിയിക്കാമോ?

‘എന്നെ അനുഗമിക്കുന്നവൻ തന്റെ കുരിശു (കഷ്ടപ്പാടു)മായി എന്റെ പിന്നാലെ വരട്ടെ’ എന്നു പറയുമ്പോൾ, ക്രിസ്തുപോലും ഓർത്തുകാണുകയില്ല, പിൽക്കാലത്ത് അനുയായികൾ ആ കുരിശു പോലും വിൽപനച്ചരക്കാക്കി മാറ്റിക്കളയുമെന്ന്; സ്വർണ്ണത്തിൽ തീർത്ത് ചുവന്ന പട്ട് ഞാറ്റിയിട്ട് അതുമൊന്നിച്ച് 1006 ഡോളർ ഈടാക്കുമെന്ന്; ഉയർന്ന ബഹുമതിയും സാമൂഹികപദവിയും എന്നവൻ റവന്യൂവിനു പുറമെ, കേവലം ഒരു മണിക്കൂർകൊണ്ട് അവതരിപ്പിക്കുന്ന കുർബ്ബാന എന്ന കലാരൂപത്തിന് പ്രതിഫലമായി 250 ഡോളർ കീശയിലാക്കുമെന്ന്! അമേരിക്കയിൽ ഇതൊരു രണ്ടാംജോലി (Second Job) യാണ്. മിക്കവരും തികൾ മുതൽ ശനിവരെ ജോലിചെയ്ത് വേറെ സമ്പാദിക്കുന്നുണ്ട്. ആത്മാർത്ഥതയോടെ മറ്റു ജോലികൾ ചെയ്യുന്ന പുരോഹിതന്മാർ ഞായറാഴ്ചത്തെ ഈ ഒരു മണിക്കൂർ കർമ്മം സൗജന്യമായി ചെയ്തുകൊണ്ട് ക്രിസ്തുവിനോടും ക്രിസ്തീയതയോടുമുള്ള വിശ്വാസദാർഢ്യം പ്രഖ്യാപിക്കുവാൻ നെഞ്ചുറപ്പു കാട്ടുമോ?

പെരുകുന്ന സമ്പത്തിന്റെ ഉയരുന്ന മാളികയിലെ സുഖജീവിതമല്ല ക്രിസ്തീയത. സഹനത്തിലൂടെ, കരുതലിലൂടെ ലോകമാകമാനമുള്ള മനുഷ്യസമൂഹത്തിനുമേലുള്ള ഒരു നെറ്റ് വർക്ക്, ഒരു പ്രായോഗിക പരിപാടി അതാണു ക്രിസ്തീയത. പ്രസംഗമല്ല, പ്രവൃത്തിയാണു ക്രിസ്തീയത. കൗടല്യത്തുമായി മാനത്തു വരുന്ന കർത്താവിനെ സ്വീകരിക്കലല്ല, മറ്റൊരാൾക്കും വിഭാവനം ചെയ്യാൻ സാധിക്കാതിരുന്ന സ്നേഹവും, അതിന്റെ ഉൽപ്പന്നമായ വിശ്വാസാഹോദര്യവും എന്ന മണ്ണിലെ സ്വർഗ്ഗം പണിതുയർത്തുവാനുള്ള കല്ലുകളായി സ്വയം ആയിത്തീരുവാനുള്ള കർമ്മപരിപാടിയാണ് ക്രിസ്തീയത. ത്യാഗത്തിന്റെ നറുചാത്തിലാണ് ഈ കല്ലുകൾ ഒട്ടിച്ചു ചേർക്കപ്പെടുന്നത്. ആസക്തികളുടെ ഉന്തും മുഴകളും സ്വയം ചേർത്ത് ചതുരമായാൽ മാത്രമേ, നാം എന്ന കല്ലിന് ഈ സ്വർഗ്ഗമന്ദിരത്തിൽ ഉറപ്പായി ചേർന്നിരിക്കുവാൻ സാധിക്കുകയുള്ളൂ.

ഒരു മതവും സ്ഥാപിക്കാതെ, ഒറ്റ വസ്ത്രവുമായി ജീവിച്ച്, പതിതരുടെയും പാപികളുടെയും സഹയാത്രികനായി, അവരെ ആശ്വസിപ്പിച്ച്, അവരോടൊപ്പം ജീവിച്ച്, അവർക്കുവേണ്ടി വാദിച്ച

തിനാൽ, അധികാരികളുടെ ചാട്ടവാറുകളിൽ പുള്ളഞ്ഞ് അതിക്രമമായി അടിച്ചുകയറ്റിയ കാരി രൂമ്പാണികളിൽ പിടഞ്ഞുമരിച്ച യേശു ലോകം കണ്ട ഏറ്റവും വലിയ മനുഷ്യസ്നേഹിയായിരുന്നു. ദൈവത്തോളം ഉയർന്നുനിന്ന ദൈവപുത്രനായിരുന്നു. അദ്ദേഹം കത്തിച്ചുവെച്ച നറുന്തിരിയായിരുന്നു സ്നേഹം എന്ന കരുതൽ. അത് അണയാതെയും പൊലിയാതെയും മനുഷ്യരാശി സൂക്ഷിച്ചിരുന്നെങ്കിൽ, ആ നറുന്തിരിയെപ്പറ്റി പണ്ടേ ഈ ലോകം ഒരു സ്വർഗ്ഗമായിത്തീരുമായിരുന്നു. സമാധാനത്തിന്റെയും സന്തോഷത്തിന്റെയും വെള്ളപ്പിറാവുകളുടെ ചിരകടിയിൽ ഇവിടെ പ്രഭാതങ്ങൾ ഉദയം ചെയ്യുമായിരുന്നു.

സൂചിക്കുഴയിലൂടെ കടക്കാൻ കഴിയാതിരുന്ന വലിയ ഒട്ടകങ്ങൾ (വയലാറിനോട് കടപ്പാട്) കട്ടിയിരുമ്പിൽ പണിതുവെച്ച മുട്ടൻ കുഴയിലൂടെ കടന്നുകയറിക്കൊണ്ടാണ് ഇവിടെ ക്രിസ്തീയത നടപ്പാക്കിയത്. ഫലമോ ആയിരക്കണക്കായ സഭകളും ഉപസഭകളുമായി തരംതിരിഞ്ഞ്, അധികാരത്തിന്റെ അപ്പക്കഷണങ്ങൾക്കായി പണികളേപ്പോലെ കടിപിടികൂട്ടി, യേശുവിന്റെ വിലപ്പെട്ട മുത്തുകളെ തങ്ങളുടെ ചെളിക്കുഴികളിലിട്ട് ഇവർ ചവിട്ടിക്കളയുന്ന ദയനീയചിത്രമാണ് ക്രിസ്തീയതയ്ക്കുള്ളത്.

ബിസിനസിനായി ഇക്കൂട്ടർ എന്നും ഉയർത്തി വയ്ക്കുന്ന എംബ്ലം യേശുതന്നെയാണ്. ഇവർ സ്വർഗ്ഗത്തെക്കുറിച്ച് കേഴുന്നത്, 'സ്വർഗ്ഗരാജ്യം നിങ്ങളുടെ ഇടയിൽത്തന്നെ' (സുഷിഷ്ടപ്പെടേണ്ടത്) എന്ന യേശുവിന്റെ വാക്കുകളെപ്പോലും അവഗണിച്ചുകൊണ്ടാണ്. അതിനുവേണ്ടിയാണ് ഈ ലോകത്തെ ഒന്നവസാനിപ്പിക്കുവാനുള്ള ഈ വെമ്പൽ. എന്നിട്ടുവേണം, പഴയ മെസ്സോപ്പൊട്ടോമിയൻ സംസ്കാരത്തിന്റെ അവശിഷ്ടങ്ങളിൽ പണിതുയർത്തുന്ന പുതിയ സ്വർഗ്ഗത്തിൽ, വലിയ തിരുമേനിക്കും വലിയ പാസ്റ്ററിനും യേശുരാജാവായും, പ്രധാനമന്ത്രിയായും, ചെറിയ പാസ്റ്റർമാർ മുതൽ അച്ചൻമാർവരെയുള്ളവർക്കു കളക്ടർ മുതൽ പാർവ്വത്യാർ വരെയുള്ളവരായും സ്ഥാനങ്ങൾ നേടി ഒന്നു ഭരിക്കാൻ; ഭരിച്ചു സുഖിക്കാൻ. അന്നും ഭരിക്കപ്പെടുന്ന പാവങ്ങളുടെ കൂടെത്തന്നെ നമ്മുടെ നില.

യുദ്ധങ്ങളും യുദ്ധഭീഷണികളുംകൊണ്ട് മുഖരിതമായ ഒരു ലോകത്ത്, നെഞ്ചിൻകുടിലെ ഈ കുഞ്ഞുകിളിയെ കശക്കിയെറിയാനുള്ള വെമ്പലോടെ, ഏതുമിമിഷവും ചിരിപ്പാഞ്ഞുവന്നേക്കാവുന്ന ഭൂഖണ്ഡാന്തര മിസ്സൈലുകൾക്കടിയിൽ അനിശ്ചിതത്തിന്റെ അരനാഴിക നേരം തള്ളിനിൽക്കുന്ന ആധുനികമനുഷ്യന്റെ ആധിയുടെ ലോകം അവസാനിച്ചു തീർന്നു. പ്രപഞ്ചാത്മാവായ ദൈവത്തിന്റെ പ്രായോഗികപരിപാടിയായ സ്നേഹം എന്ന ഊഷ്മളവികാരം എന്തെന്ന് മനുഷ്യരാശിയെ പഠിപ്പിക്കുകയും പ്രയോഗിക്കുകയും ചെയ്ത ക്രിസ്തു രണ്ടാമതും വന്നേതീരു.

അതു കുഴലുത്തുമായി പറന്നിറങ്ങുന്ന പക്ഷിയായായിട്ടല്ല, മനുഷ്യമനസ്സാക്ഷിയുടെ മദ്ധ്യകാശങ്ങളിൽ സ്നേഹത്തിന്റെയും സാഹോദര്യത്തിന്റെയും സഹനത്തിന്റെയും സമാധാനത്തിന്റെയും സന്ദേശങ്ങളായിട്ടാണ് യേശു രണ്ടാമതു വരേണ്ടത്.. ആ വരവിൽ അയൽക്കാരൻ എന്ന അപരൻ അംഗീകരിക്കപ്പെട്ടേ തീരു.

ജാതിയുടെയും മതത്തിന്റെയും ലേബലുകൾ നെറ്റിയിലൊട്ടിക്കാതെ, വർഗ്ഗത്തിന്റെയും വർണ്ണത്തിന്റെയും അതിരുകളിൽ തളച്ചിടപ്പെടാതെ, മനുഷ്യനും മനുഷ്യനും കൈകോർത്തുനിൽക്കുന്ന ഒരു മഹനീയ ലോകം! അതിനു പ്രചോദകമായിത്തീരുന്ന സന്ദേശങ്ങൾ യേശുവിന്റെതാണെങ്കിൽ, ബുദ്ധന്റേതാണെങ്കിൽ, നബിയുടേതാണെങ്കിൽ, ഇനി വേദങ്ങളുടേതാണെങ്കിൽ നമുക്കവയെ സ്വാഗതം ചെയ്യാം. എന്തുകൊണ്ടെന്നാൽ, ഇതെല്ലാം ഒന്നുതന്നെയാണ്. ആദിശങ്കരന്റെ ഭാഷയിൽ അദ്വൈതമാണ്. അനന്തമായ കാലപ്രവാഹത്തിന്റെ തീരഭൂമികളിൽ അതുല്യസൗരഭ്യവുമായി വിടർന്നു നിൽക്കുന്ന നറും മലരുകൾ! കാലഘട്ടങ്ങൾ ചിതകൂട്ടിയ ചരിത്രത്തിന്റെ ചാരത്തിൽ നിന്നുയിർത്തെണീക്കുന്ന ഫീനിക്സ് പക്ഷികൾ! നന്മ, നാശമില്ലാത്ത നന്മ!

അടുത്ത മില്ലേനിയത്തിൽ നമ്മളില്ല. നമ്മുടെ പേരക്കുട്ടികളുമില്ല. പക്ഷേ, അടുത്ത സഹസ്രാബ്ദമുണ്ട്. അവിടെ മനുഷ്യരുണ്ട്. അവർ നൂറ്റാണ്ടുകൾക്കുശേഷം ജനിക്കാനിരിക്കുന്നതേയുള്ളൂ. പക്ഷേ, അവർക്കുവേണ്ടി കരുതാൻ നമുക്ക് കടമയുണ്ട്. ഈ ലോകം ഒരു പിടി ആണവ ചാരമായി അവസാനിപ്പിക്കാതെ, കിനിയുന്ന നിലാവും, വിടരുന്ന പൂക്കളും, ഒഴുകുന്ന അരുവികളും, തുള്ളുന്ന തുമ്പിയുമായി അവർക്കുവേണ്ടി കരുതാനുള്ള കടമ. കഴിഞ്ഞ സഹസ്രാബ്ദത്തിൽ നമ്മളില്ലാതിരുന്നിട്ടും, ഒരു പോറൽപോലുമേൽപ്പിക്കാതെ അന്നുണ്ടായിരുന്നവർ നമുക്കായി ഈ ഭൂമി കൈമാറിത്തന്നുവല്ലോ? എന്തുകൊണ്ടെന്നാൽ, ഇതു മനുഷ്യവർഗ്ഗത്തിന് ദൈവം സമ്മാനിച്ച തറവാട്ടു സ്വത്താകുന്നു. വർഗ്ഗം ഒരിക്കലും നശിക്കുന്നില്ല. നശിക്കുന്നത് വ്യക്തിമാത്രമാകുന്നു. വ്യക്തിയുടെ നാശം വർഗ്ഗത്തിനു വളമായിത്തീരുകയാണ്. അങ്ങനെ വളരുമ്പോൾ, വ്യക്തി വർഗ്ഗത്തിന്റെ ഭാഗം മാത്രമാണ്. ഞാനും നിങ്ങളും പ്രതിനിധീകരിക്കുന്നത് എന്നെയും നിങ്ങളെയും എന്നതിലുപരി, നമ്മുടെ വർഗ്ഗത്തെയാണ്. ഈ വർഗ്ഗം എന്നത് മരിച്ചവരും ജീവിച്ചിരിക്കുന്നവരും, ഇനി ജനിക്കാനിരിക്കുന്നവരുമായ ആകമാന മനുഷ്യസമൂഹമാണ്. ഈ സത്യമാണ് യേശു പറഞ്ഞത്. അതു മനസ്സിലാക്കാത്തതും മറന്നു പോകുന്നതുമാണ് ഇന്ന് യേശുവിനെ പിന്തുടരുന്നവർ എന്നവകാശപ്പെടുന്നവർക്ക് പറയാൻ ഏറ്റവും വലിയ തെറ്റും. ●

‘പാരഡൈം ഷിഫ്റ്റ്’ (paradigm shift) എന്ന സാങ്കേതികപദം ഇന്നു പല ശാസ്ത്ര തലങ്ങളിലും വിഷയങ്ങളിലും പ്രയോഗിച്ചുകേൾക്കാറുണ്ട്. കാഴ്ചപ്പാടിലുള്ള സമൂലവ്യതിയാനം മൂലം രീതിശാസ്ത്രത്തിൽ (methodology) അല്ലെങ്കിൽ ജീവിതകലയിൽ വരുന്ന മാറ്റത്തെ സൂചിപ്പിക്കാനാണ് ഇതുപയോഗിക്കുന്നത്. വ്യക്തിപരമായ തലത്തെ മാത്രം ബാധിക്കുമ്പോൾ ഈ വാക്ക് ചേരില്ല. മാറ്റം ഒരു സമൂഹത്തെ അല്ലെങ്കിൽ ഒരു പാഠ്യവിഷയത്തെ മൊത്തം ബാധിക്കുന്നിടത്തു മാത്രമേ ഈ പ്രയോഗം സാധ്യമാകൂ. paradigm എന്നതിനർത്ഥം മാതൃക, മാനം, രൂപം എന്നൊക്കെയാണ്. ജീവിതരീതികൾ രൂപപ്പെടുന്നത് മനുഷ്യരുടെ സ്ഥായിയായ അടിസ്ഥാന വിലയിരുത്തലുകളുടെ വെളിച്ചത്തിലും അവയുടെ പിൻബലത്തിലുമാണ്. ആരംഭദശയിലെ മൗലികമായ ക്രിസ്തീയ ജീവിതത്തെ ഇന്നത്തെ

തോടെ ആദിസഭയുടെ മേൽപ്പറഞ്ഞ ആന്തരിക ജീവിതത്തിലേക്ക് സ്ഥാനചിഹ്നങ്ങളുടെയും അനുഷ്ഠാനപ്രക്രിയകളുടെയും മറപിടിച്ച് അക്രൈസ്തവമായ പെരുമാറ്റരീതികൾ കടന്നുകൂടിയ ചരിത്രം ഏവർക്കും അറിയാവുന്നതാണല്ലോ. ക്രിസ്തുവിനുപകരം പോപ്പും പുരോഹിതരും, യേശുചൈതന്യത്തിനുപകരം ലൗകികാധികാര സുഖത്തിന്റെ പൊടിപ്പും തൊങ്ങലുകളും! ഇത് ഒരു ക്യാൻസർ പോലെ, സഭയെ നൂറ്റാണ്ടുകളായി ഉള്ളിൽനിന്ന് കാർന്നുതിന്നുകയായിരുന്നു. ഇന്നും അതു തുടർന്നുകൊണ്ടിരിക്കുന്നു. സഭയിൽ വന്നുപിണഞ്ഞ തെറ്റായ ഒരു ‘പാരഡൈം ഷിഫ്റ്റ്’ന്റെ പരിണതഫലമാണിത്.

ഭൗതികമായവയ്ക്കും ആത്മീയമായവയ്ക്കും അതീതമായതും എന്നാൽ രണ്ടിനെയും ഉൾക്കൊള്ളുന്നതുമായ ആദ്ധ്യാത്മികതയിൽനിന്ന് വഴിതെറ്റിപ്പോയി എന്നതാണ് ക്രിസ്തുസഭയിൽ

ക്രിസ്തുസഭയിലെ ‘പാരഡൈം ഷിഫ്റ്റ്’

സക്കരിയാസ് നെടുങ്കനാൽ



അശുഭകരമായ അവസ്ഥയിലേയ്ക്ക് മാറ്റിയ paradigm shift-നെപ്പറ്റി ഇവിടെ ചുരുക്കിപ്പറയാനാണ് ഞാനാഗ്രഹിക്കുന്നത്.

ആദ്യകാലങ്ങളിൽ സഭയെന്നാൽ യേശുവിന്റെ ദൈവസ്നേഹത്തെ തിരിച്ചറിഞ്ഞ മനുഷ്യരുടെ കൂട്ടുജീവിതമായിരുന്നു. അവർ ജീവിതമൂല്യങ്ങളെ അളക്കാനുപയോഗിച്ചിരുന്ന മാനങ്ങൾ ദൈവസ്നേഹവും അതിന്റെ പ്രതികരണവും പ്രത്യുത്തരവുമായ സഹോദരസ്നേഹവും മാത്രമായിരുന്നു. അടിസ്ഥാനമൂല്യം സ്നേഹമാവുമ്പോൾ ലാഭനഷ്ടങ്ങൾ എന്നൊന്നില്ല. ഞാനും എന്റേതും എനിക്കും എന്നതിനുപകരം, നമ്മളും നമ്മുടേതും നമുക്കും എന്നതാണ്, ഇടപെടലുകളുടെ ഉത്തേജനവും മാനദണ്ഡവും ആകുന്നത്. എന്നാൽ, കാലക്രമേണ ഭൗതികമായ രാഷ്ട്രമോടികളും അധികാരശ്രേണികളുമായി ബന്ധപ്പെട്ട

വന്നുപിണഞ്ഞ ആദ്യത്തെ ‘പാരഡൈം ഷിഫ്റ്റ്’ ഈ തെറ്റു തിരിച്ചറിഞ്ഞ് പഴയ മൂല്യങ്ങളിലേക്കുള്ള ഒരു ‘റീഷിഫ്റ്റ്’ ലക്ഷ്യമിട്ടുകൊണ്ട് ഇതിനോടകം ധാരാളം നവീകരണശ്രമങ്ങൾ ഭാഗികമായി നടന്നു കഴിഞ്ഞു. പക്ഷേ, അവയൊന്നും സ്ഥായിയായ ഫലങ്ങൾ പുറപ്പെടുവിച്ചില്ല. ആഗോളസഭയിൽ അങ്ങനെയൊരു മാറ്റം സാധ്യമാക്കാൻ വളരെയേറെ സമയം ഇനിയും വേണ്ടിവരും. എങ്കിലും തോറ്റു കൊടുക്കാതെ ശ്രമം തുടരുക എന്നത് യേശുവിനെ സ്നേഹിക്കുന്ന ചിലർ തങ്ങളുടെ കടമയായി കരുതി മുന്നോട്ടുപോകുന്നുണ്ട്. ഞങ്ങളുടെ നാട് നിറയെ ഞങ്ങൾ നിനക്കായി മനോഹര ദേവാലയങ്ങളും ഒന്നിനൊന്ന് ഉയരം കൂടിയ സ്വർണക്കൊടിമരങ്ങളും ഉണ്ടാക്കി; ന്യൂനപക്ഷമായിരുന്നിട്ടും വേറെയാർക്കും ഇല്ലാത്തത്ര വിദ്യാലയങ്ങൾ പടുത്തുയർത്തി; നിരന്തരം ബൈബിൾ കിസ്സുകൾ





കുട്ടപ്പൻ ചേട്ടൻ

കല്ലുവെട്ടത്തു കുട്ടപ്പൻ ചേട്ടൻ ഒരു പാവത്താനായിരുന്നു. കെ.സി.ബി.സി യുടെ

മദ്യനയത്തിനനുസരിച്ചുള്ള ജീവിതം. കന്നുപോലെ പണിയും. കൂലി കണക്കു പറഞ്ഞു മേടിക്കില്ല. കൊടുക്കുന്നതുംകൊണ്ടുപോകും. ഇങ്ങനെയുള്ള ഒരു മനുഷ്യൻ ആ നാട്ടുകാർക്കെന്നല്ല ഏതു നാട്ടുകാർക്കും പ്രിയങ്കരനായിരിക്കുമല്ലോ. പള്ളിക്കൂടത്തിൽ തീയ്ക്കുപോലും പോയിട്ടില്ലാത്ത കുട്ടപ്പൻ ചേട്ടൻ ഒരു കടുത്ത അപരാധമാത്രം തന്റെ സത്യ ക്രിസ്ത്യാനി ജീവിതത്തിനിടയിൽ ചെയ്തു. അദ്ദേഹം കമ്പ്യൂട്ടർ പഠിച്ചില്ല. മാർപ്പാപ്പാ ഫേസ് ബുക്കും ട്വിറ്ററും തുടങ്ങാനിരിക്കേ, കുട്ടപ്പൻ ചേട്ടൻ കപ്പയിടാൻ പഠിച്ചില്ലെങ്കിലും കമ്പ്യൂട്ടർ പഠിക്കേണ്ടതല്ലേ? കുട്ടപ്പൻ ചേട്ടൻ എന്ന കുഞ്ഞാടിന്റെവരെ വാർഷികവരുമാനവും ആസ്തി-ബാധ്യതകളും ഇന്റർനെറ്റുവഴി വത്തിക്കാനിൽ ചെല്ലേണ്ടതാണ്. വത്തിക്കാനാണെങ്കിൽ ലോകമെമ്പാടുമുള്ള നഷ്ടപരിഹാരക്കേസുകൾക്കു കാശുകൊടുത്തു കൂത്തു പാളയെടുത്തുകൊണ്ടിരിക്കുകയാണ്.

കമ്പ്യൂട്ടർ ഫോറം പുരിപ്പിക്കാനറിയാതെ, കുട്ടപ്പൻ ചേട്ടൻ മരിച്ചു. വിവേകരഹിതനായ വികാരി

മാമ്മോദീസാവെള്ളം വീണ ചേട്ടന്റെ അന്ത്യാവകാശമായ ആറടി മണ്ണു നിഷേധിച്ചു. പക്ഷേ, പരമ കാര്യണികനായ കർത്താവ് ജീവിതത്തിൽ ചെറിയ കാര്യങ്ങൾ മാത്രം ചെയ്തുകഴിഞ്ഞുകൂടിയ കുട്ടപ്പൻ ചേട്ടനെ ഒരു വലിയ കാര്യത്തിനുവേണ്ടി തിരഞ്ഞെടുക്കുകയായിരുന്നു.

‘കേരളകത്തോലിക്കാ സഭാനവീകരണപ്രസ്ഥാനം’ പ്രശ്നം ഏറ്റെടുത്തു. ഞങ്ങൾ മാനത്തൂർ പോയി. പള്ളിയുടെ മുമ്പിൽത്തന്നെ ഒരു പൊതു യോഗം നടത്തി. ‘ജോയിന്റ് ക്രിസ്ത്യൻ കൗൺസിലി’ന്റെ നേതാക്കളായ ജോയി പോൾ പുതുശ്ശേരിയും ജോസഫ് വെളിവിലും ഒക്കെ വന്നു പ്രസംഗിച്ചു. വികാരിയച്ചൻ കുട്ടപ്പൻ ചേട്ടനോട് കാട്ടിയത് കടുത്ത അനീതിയാണെന്ന അഭിപ്രായക്കാരായിരുന്നു ഇടവകക്കാരിൽ ഭൂരിപക്ഷം പേരും. അതുകൊണ്ട്, സാമാന്യം ആളുംകൂടി.

ഇവിടെ മനസ്സിലാക്കേണ്ട ഒരു കാര്യമുണ്ട്. ഇന്നു നമ്മൾ, വിശ്വാസികൾ, അനാഥരല്ല; സംഘടിതരാണ്. പ്രാദേശികമായി, നിങ്ങൾക്കെവിടെ വേണമെങ്കിലും ഒരു സംഘടന ഉണ്ടാക്കാം. ആ സംഘടനയ്ക്ക് ‘ജോയിന്റ് ക്രിസ്ത്യൻ കൗൺസിലു’മായി ബന്ധപ്പെട്ട് അതിന്റെ ഒരു ഘടകസംഘടനയാകാവുന്നതേയുള്ളൂ. അങ്ങനെ എവിടെയെങ്കിലും ആരെങ്കിലും സംഘടിക്കാൻ തയ്യാറായാൽ



സംഘടിപ്പിച്ച് നിന്റെ വചനം പ്രഘോഷിച്ചു; അഭിഷേകാഗ്നി കത്തിച്ച് നിന്റെ പേരിൽ അത്ഭുതരോഗശാന്തികൾ നടത്തി എന്നൊക്കെ അവകാശപ്പെടുന്നവരോട്, ‘നിങ്ങളെ ഞാൻ ഒരിക്കലും അറിഞ്ഞിട്ടില്ല, അനീതി പ്രവർത്തിക്കുന്നവരേ, നിങ്ങൾ എന്നിൽനിന്ന് അകന്നു പോകുവിൻ’ (മത്തായി 7, 23) എന്നൊരു താക്കീത് യേശു തന്നിട്ടുണ്ട് എന്ന് ഇന്നും ഓർക്കുന്നവരാണ്. ‘ദൂരെപ്പോകൂ, സാത്താനേ, ദൈവകാര്യങ്ങളല്ല നിന്റെ മനസ്സിലുള്ളത്, മറിച്ച്

മനുഷ്യതാത്പര്യങ്ങളാണ്’ എന്ന് ഒരിക്കൽ യേശുവിനു തന്റെ ശിഷ്യരിൽ പ്രധാനിയായിരുന്ന ശിമയോനോടുപോലും പറയേണ്ടിവന്നു.

തന്റെ ധ്യാനനിമിഷങ്ങളിൽ ഇതൊക്കെ കണ്മുനിൽ കണ്ടുകൊണ്ടായിരിക്കാം ബെനഡിക്ട് പതിനാറാമൻ പത്രോസിന്റെ പകരക്കാരൻ എന്ന തന്റെ സ്ഥാനം ഉപേക്ഷിക്കാൻ തീരുമാനിച്ചത്. ഒരു ‘പാര ഡെം റിവേർസ് ഷിഫ്റ്റ്’നുള്ള വഴി തെളിക്കാൻ അതുപകരിക്കുമെങ്കിൽ അദ്ദേഹത്തിന്റെ ഈ സഭാസേവനം സഫലമായി. ●

കാട്ടിത്തരുന്നത്



ഇന്ദുലേഖാ ജോസഫ്

അവർക്കു മാർഗ്ഗനിർദ്ദേശങ്ങൾ നൽകുന്നതിന് ഓടിയെത്താൻ ഓങ്ങിയിരിക്കുന്നവരാണ് ഞങ്ങളൊക്കെ. അതുകൊണ്ടു പുരോഹിതന്മാരിൽനിന്നു പീഡനങ്ങളുണ്ടാവുമ്പോഴെങ്കിലും വിശ്വാസികൾ പ്രാദേശികമായി സംഘടിക്കുക.

പൊതുയോഗത്തിന് ഉടനടി ഫലമുണ്ടായി. വികാരിയെ രായ്ക്കുരാമാനം സ്ഥലംമാറ്റി. മറ്റിടവകയൊന്നും കൊടുത്തില്ല. ഭരണങ്ങാനത്തുകൊണ്ടു പോയി ഒരു മൂലയ്ക്കിരുത്തി. പക്ഷേ, അതുപോരല്ലോ. ചേട്ടന്റെ ഭാര്യയ്ക്കും രണ്ടുമക്കൾക്കും ഉണ്ടായ മനഃക്ലേശങ്ങൾക്കു നഷ്ടപരിഹാരം നേടിക്കൊടുക്കണമല്ലോ. അവരെത്രമാത്രം നിർദ്ധനരായിരുന്നത് അവരുടെ ചെറുക്കുടിലിന്റെ ചിത്രം തെളിയിക്കുന്നു. ഉള്ള മക്കൾക്കൊന്നെങ്കിൽ ആരോഗ്യവുമില്ല. ഒരു മകന് ബുദ്ധിമാന്ദ്യമുണ്ട്. സമരം മുന്നോട്ടുകൊണ്ടുപോകുവാനും നഷ്ടപരിഹാരത്തിനു കേസു കൊടുക്കുവാൻ ചേട്ടന്റെ ഭാര്യയെ സഹായിക്കാനും സംഘടന തീരുമാനിച്ചു. ഈ അവസാനം രക്ഷകർക്കെതിരെ തിരിയാൻ സാധ്യതയുള്ളതുകൊണ്ട് കേസുനടത്താൻ സംഘടനയെ ചുമതലയേല്പിച്ചുകൊണ്ടുള്ള ഒരു കത്തും ചേട്ടനിയുടെ കൈയിൽനിന്നും വാങ്ങി. അവർ നന്മയില്ലാത്തവരായതുകൊണ്ടല്ല ഞങ്ങളിങ്ങനെ ഒരു മുൻകരുതൽ ചെയ്തത്. ശുദ്ധാത്മാക്കളായ മനുഷ്യരുടെ പുരോഹിതവിധേയത്വം അത്രമേൽ ആഴത്തിൽ വേരോട്ടമുള്ളതാണ്. ഒരു കപ്യാരുവന്നു നല്ല വാക്കു പറഞ്ഞാലും അവർ മറിഞ്ഞേക്കാം. അങ്ങനെയൊന്നെ ആണെന്ന് കാലക്രമേണ തെളിയുകയും ചെയ്തു.

കത്തോലിക്കാസഭാനവീകരണപ്രസ്ഥാനത്തിന്റെ ഒരു മാസയോഗത്തിനുശേഷം ഞങ്ങൾ സംഘടനാംഗങ്ങൾ പാലാ അരമനയിലേക്ക് മാർച്ചു ചെയ്തു. കാഞ്ഞിരപ്പള്ളിയിലെയും ചങ്ങനാശ്ശേരിയിലെയും പിതാക്കന്മാരെപ്പോലെ മുയലിന്റെ തലച്ചോറും കാട്ടുതാറാവിന്റെ ഭാവനയും മാത്രമല്ലെന്നു തോന്നുന്നു. പാലായിലെ പിതാക്കന്മാർക്ക്. അതോ, ഇനി മാണിസാറിന്റെ ബുദ്ധിയോ? ഏതായാലും അവർ പോലീസിനെയും വിശുദ്ധഗുണ്ടകളെയും ഉപയോഗിച്ചു മാർച്ചു തടഞ്ഞില്ല. അതുകൊണ്ടു വാർത്താപ്രാധാന്യം കുറഞ്ഞു. പ്രാദേശികചാന

ലായ 'ദൃശ്യ' വാർത്ത നന്നായികൊടുത്തത് നന്ദിപൂർവ്വം സ്മരിക്കുന്നു.

കത്തോലിക്കാമാഹിയ ഞെട്ടിയുണർന്നു. പ്രശ്നം പരിഹരിക്കണം. അതു ഞങ്ങൾവഴിയാവുന്നത് അവരെ സംബന്ധിച്ച് ആത്മഹത്യാപരമാണല്ലോ. അവർ ലോക്കൽ പാർട്ടിനേതാക്കന്മാരെ സ്വാധീനിച്ചു. ചേട്ടത്തിക്കു ചെറിയ വീട് വാഗ്ദാനം ചെയ്തു. ചേട്ടത്തി കേസിൽ നിന്നു പിൻവലിഞ്ഞു.

കേസു മുന്നോട്ടു കൊണ്ടുപോയി ചേച്ചിക്കൊരു പത്തുലക്ഷം രൂപായെങ്കിലും നഷ്ടപരിഹാരം നേടിക്കൊടുക്കാൻ കഴിയാത്ത സാഹചര്യത്തിൽ സമരം പരാജയമായിരുന്നത് അഭിപ്രായപ്പെടുന്നവരുണ്ട്. ഇവിടെ ഞാൻ നമ്മുടെ ഒരു സജീവപ്രവർത്തകയായ സിസിലിച്ചേച്ചിയുടെ വാക്കുകൾ ഉദ്ധരിക്കുന്നു. അവർ പറഞ്ഞു: 'അവർ കുട്ടപ്പന്റെ ഭാര്യയ്ക്കും മക്കൾക്കും അമ്പതുപൈസയുടെ ഓരോ മിറായി വാങ്ങിക്കൊടുത്താൽപോലും സമരം വിജയമാണ്.' കാരണം, കത്തോലിക്കാസഭ ആരുടെയും മുമ്പിൽ കൊമ്പുകുത്താറില്ല. കുട്ടപ്പനുമുമ്പിൽ അവർ കൊമ്പുകുത്തി. ഇനിയൊരു വിശ്വാസിക്കു ശവസംസ്കാരം നിഷേധിക്കുന്ന കാര്യത്തെക്കുറിച്ച് പാലാ രൂപത ചിന്തിക്കുകയേ ഇല്ല. ഇനിയൊരു കോളേജ് വിദ്യാർത്ഥിനിയെ പീഡിപ്പിക്കുന്നതിനു മുമ്പ് അവർ നൂറ്റൊന്നു വട്ടം ആലോചിക്കും.

ചുരുക്കത്തിൽ, 'കേരളകത്തോലിക്കാ സഭാനവീകരണപ്രസ്ഥാന'ത്തിന് ചുരുങ്ങിയപക്ഷം, പാലാ രൂപതയിലെങ്കിലും ഒരു തിരുത്തൽശക്തിയായിത്തീരാൻ സാധിച്ചിട്ടുണ്ട്. ഒരു നല്ല വൈദികനെ കെ.സി.ബി.സി. പാലാ രൂപതയുടെ സഹായമെത്രാനായി നിയമിച്ചത്, വളർന്നുവരുന്ന 'കേരളകത്തോലിക്കാസഭാനവീകരണപ്രസ്ഥാന'ത്തെ മുന്നിൽ കണ്ടുകൊണ്ടുമാത്രമാണെന്നു ഞാൻ ഉറച്ചുവിശ്വസിക്കുന്നു. പക്ഷേ, ഏതു നല്ല മനുഷ്യനും ചീത്ത സംവിധാനത്തിൽ നന്മ പ്രവർത്തിക്കുന്നതിനു പരിമിതികളുണ്ട്. അദ്ദേഹത്തിന്റെ കരങ്ങൾക്കു നമ്മൾ ശക്തി പകരുക; അദ്ദേഹം നന്മ പ്രവർത്തിക്കാൻ ആഗ്രഹിക്കുന്നുവെങ്കിൽ മാത്രം.

കൂട്ടപ്പൻ സംഭവത്തിൽനിന്നും കേരളത്തിലെ സുറിയാനി ക്രിസ്ത്യാനികൾ ഒരുപിടി പ്രൗഢമായ പാഠങ്ങൾ പഠിക്കുന്നുണ്ട്. കത്തോലിക്കാസഭ ആനയാണെന്നുതന്നെ ഇരിക്കട്ടെ. നല്ല ആനക്കാരൻ തോട്ടിയിട്ടു മർമ്മത്തു പിടിച്ചാൽ എത്ര കുറ്റനാനയും ഇരിക്കും. കാനോൻനിയമം അസ്ഥിരപ്പെടുത്തണമെന്നും ചർച്ച് ആക്ട് നടപ്പിലാക്കണമെന്നും മൊക്കെ പറഞ്ഞിറങ്ങിയാൽപ്പോലും, അത്രയു മൊക്കെ ആഴത്തിൽ ചിന്തിക്കാൻ സമൂഹത്തിനു മടിയായതുകൊണ്ട്, പിന്തുണ കമ്മിയായിരിക്കും. അതുകൊണ്ട് മാധ്യമങ്ങളും പിശുക്കു കാണിക്കും. എന്നാൽ, എന്റെയും കൂട്ടപ്പൻ ചേട്ടന്റെയും മോണിക്കാച്ചേച്ചിയുടെയും പ്രശ്നങ്ങൾ കണ്ണീരു പുരണ്ടവയാണ്. പരിഹസിക്കാൻ ഓങ്ങിയിരിക്കുന്നവർ ഞങ്ങളുടേതു പൈങ്കിളി പ്രശ്നങ്ങളാണെന്നു പറഞ്ഞുകൊള്ളൂ. പക്ഷേ, അവ ജനശ്രദ്ധ ആകർഷിക്കും. മാധ്യമങ്ങൾ മണത്തടുക്കും.

അതുകൊണ്ട്, നിങ്ങളുടെ ഇടവകകളിൽ ഇത്തരം പ്രശ്നങ്ങളുണ്ടാകുമ്പോഴെങ്കിലും നിങ്ങളവ ആഘോഷമാക്കാൻ ശ്രമിക്കുക. നിങ്ങൾ ഉറച്ചുനിന്നുപോരാടുന്നവരായാൽ, നിങ്ങളുടെ കുദാശകൾക്കൊന്നും ഒരു മുടക്കവും അവർ വരുത്തുകയില്ല. തൊഴുതവരെ തൊഴിക്കുന്ന സ്വഭാവമാണു സഭയുടേത്. എന്റെ അനുജത്തിയെ കുർബാന കൈക്കൊള്ളിക്കുകയില്ലെന്നു പലരും പറഞ്ഞു. ഞങ്ങൾക്കൊരു ഉത്കണ്ഠയും തോന്നിയില്ല. ജനശ്രദ്ധയാകർഷിക്കുന്ന ഒരു കേസുകൂടി കൊടുക്കാമല്ലോ എന്ന സന്തോഷമായിരുന്നു ഞങ്ങൾക്ക്. അനുജത്തി അപ്പനോടും അമ്മയോടും ഒപ്പംനിന്നു കുർബാന സ്വീകരിച്ചു.

കത്തോലിക്കാസഭ ഒരിക്കലും നന്നാവില്ലെന്നും അതുകൊണ്ടു നന്നാക്കാൻ ഞങ്ങളില്ലെന്നും പറയുന്നവരുണ്ട്. സ്വാർത്ഥന്റെ സമർത്ഥമായ ഒഴിഞ്ഞുമാറലാണിത്. നരകത്തിലെ മുന്തിയ മുറികൾ ഇവർക്കു വേണ്ടി റിസർവ്വ് ചെയ്തിരിക്കുന്നുവെന്ന് ഡാൻറേ പറയുന്നു. റബ്ബറിന് അഞ്ഞൂറു രൂപ വിലയില്ലെന്നു കരുതി ഇവരാറെങ്കിലും റബ്ബർകൃഷി നിർത്തുന്നുണ്ടോ? ഒടിച്ച് മടക്കി പൂർണ്ണമായും നന്നാക്കാൻ സാധിച്ചില്ലെങ്കിലും പതുക്കെ വളച്ചുകൊണ്ടു വരാനാവും. ഇനി അഥവാ ചർച്ച് ആക്ടൊന്നും നടപ്പാക്കാനായില്ലെങ്കിൽപ്പോലും, നമുക്കൊരു തിരുത്തൽ ശക്തിയാവാൻ കഴിയും. നിഷ്കളങ്കരും നിസ്സഹായരുമായ വിശ്വാസികളുടെമേലുള്ള പുരോഹിതന്മാരുടെ ക്രൂരതയും കുറ്റവും. അതുകൊണ്ടു കൂട്ടപ്പൻ സമരം നമ്മുടെ ആവേശവും ഉന്മേഷവും ആത്മവിശ്വാസവും ശുഭപ്രതീക്ഷയും വർദ്ധിപ്പിക്കണമെന്നാണെന്റെ അഭിപ്രായം.

കൂട്ടപ്പൻ സമരത്തിന്റെ പരിസമാപ്തി പക്ഷേ നമ്മെ ഇരുത്തിച്ചിനിപ്പിക്കേണ്ടതാണ്. അരമന പണിതുകൊടുത്ത വീട്ടിൽ കൂട്ടപ്പൻ ചേട്ടന്റെ

കെ.സി.ബി.സി. നാല്പത്തഞ്ചു തലകളുള്ള അക്കില്ലസ് രാക്ഷസനാണ്. സമൂഹത്തിന്റെ അജ്ഞതയുടെ ഭൂമിയിലാണ് ആ രാക്ഷസൻ കാലുറപ്പിച്ചിരിക്കുന്നത്. സമൂഹം അജ്ഞതയിൽനിന്നു മോചനം നേടാത്തതിനേക്കാളും വിശ്വാസികളോരോരുത്തരായി ഈ രാക്ഷസന്റെ വായിലെത്തിക്കൊണ്ടിരിക്കും. അതുകൊണ്ടു സമരങ്ങളും കേസുകളുമൊക്കെ പൊടി പൊടിച്ചു നടത്തുന്നതോടൊപ്പം വിശ്വാസിസമൂഹത്തെ അജ്ഞതയിൽനിന്നു മോചിപ്പിക്കാൻ കൂടുതലായി ശ്രമിക്കേണ്ടിയിരിക്കുന്നു.

ഭാര്യയും മക്കളും താമസിക്കാൻ കൂട്ടാക്കുന്നില്ലത്രേ! പുരോഹിതശാപമേ വീട്ടിൽ താമസിക്കാൻ അവർക്കു ഭയമാണുപോലും! ഇതിൽനിന്നു ഞാനൊരു ഒന്നാംപാഠം പഠിക്കുന്നു. ഗ്രീക്കു പുരാണത്തിൽ ഒരു മല്ലനുണ്ട്-അക്കില്ലസ്. ഭൂമിയിൽ കാലുറപ്പിച്ചു നിൽക്കുന്നിടത്തോളം അയാൾ അതിശക്തനാണ്. ഭൂമിയിൽനിന്നും കാലു പറിച്ച് ഒരു കൊച്ചുകുഞ്ഞിനും അയാളെ തൊണ്ടുപോലെ എടുത്തറിയാം. കെ.സി.ബി.സി. നാല്പത്തഞ്ചു തലകളുള്ള അക്കില്ലസ് രാക്ഷസനാണ്. സമൂഹത്തിന്റെ അജ്ഞതയുടെ ഭൂമിയിലാണ് ആ രാക്ഷസൻ കാലുറപ്പിച്ചിരിക്കുന്നത്. സമൂഹം അജ്ഞതയിൽനിന്നു മോചനം നേടാത്തതിനേക്കാളും വിശ്വാസികളോരോരുത്തരായി ഈ രാക്ഷസന്റെ വായിലെത്തിക്കൊണ്ടിരിക്കും. അതുകൊണ്ടു സമരങ്ങളും കേസുകളുമൊക്കെ പൊടിപൊടിച്ചു നടത്തുന്നതോടൊപ്പം, വിശ്വാസിസമൂഹത്തെ അജ്ഞതയിൽനിന്നു മോചിപ്പിക്കാൻ കൂടുതലായി ശ്രമിക്കേണ്ടിയിരിക്കുന്നു. 'സത്യജാല'യുടെയും 'ഓശാന'യുടെയും ഒക്കെ ജന്മലക്ഷ്യവും മറ്റൊന്നല്ലല്ലോ. 'സത്യജാല' കൂടുതൽ പ്രചരിപ്പിക്കാൻ ശ്രമിക്കുക.

പാലായുടെ കുഞ്ഞുപിതാവിന് ഏറ്റവും വലിയ ഒരു നല്ല കാര്യം ചെയ്തുകൊണ്ട് നന്മയുടെ പാതയിലുള്ള തന്റെ ജൈത്രയാത്ര ഉദ്ഘാടനം ചെയ്യാമെന്നു തോന്നുന്നു. കൂട്ടപ്പൻ ചേട്ടന്റെ വീടുവരെ ഒന്നുപോവുക. ആ അമ്മയെയും മക്കളെയും ആശ്വസിപ്പിക്കുക. അവർക്കു ധൈര്യം പകർന്നു കൊടുക്കുക. ആ വീടൊന്നു വെഞ്ചരിക്കുക. കൂട്ടപ്പൻ ചേട്ടന്റെ വീട് പിതാവു വെഞ്ചരിക്കുമ്പോൾ സ്വർഗ്ഗത്തിലിരിക്കുന്ന കർത്താവിന്റെ പവിത്രമായ അധരങ്ങളിൽ പുതിയ പുഞ്ചിരി സഞ്ചരിക്കും. ●

മാർ ആലഞ്ചേരിക്ക്, 'ക്നാനായ അസ്സോസിയേഷൻ ഓഫ് നോർത്ത് അമേരിക്ക' (KANA)യുടെ കത്ത്

-തർജ്ജമ: സക്കറിയാസ് നെടുങ്കനാൽ

ഫെബ്രുവരി 25, 2013

യൂവർ എമിനെൻസ്,

വടക്കേ അമേരിക്കയിൽ സ്വവംശവിവാഹിതരുടേതു മാത്രമായി ഒരു ക്നാനായ ഇടവക സ്ഥാപിക്കണം എന്ന ഈ സമുദായത്തിലെ ഒരു വിഭാഗത്തിന്റെ ആഗ്രഹത്തിനെതിരെ തുടർച്ചയായി അങ്ങയെ സമീപിക്കേണ്ടിവരുന്നതിൽ ദുഃഖമുണ്ട്. ഈ വിഷയം പ്രമാണിച്ച്, ഇത്തരമൊരു ഇടവക വേണമെന്ന ആഗ്രഹം പുലർത്തുന്ന KCCNA പ്രസിഡണ്ട് ശ്രീ. ഷീൻസ് അകശാലയും മറ്റുചില സീറോ-മലബാർ കത്തോലിക്കാനേതാക്കന്മാരും മായി ഈയിടെ അങ്ങ് ഒരു കൂടിക്കാഴ്ച നടത്തിയിരുന്നല്ലോ. ഈ ഉദ്യമത്തെ ഒരു വിധത്തിലും പ്രോത്സാഹിപ്പിക്കുവാൻ പാടുള്ളതല്ല എന്നാണ് ഞങ്ങൾക്ക് അങ്ങയോടു പറയുവാനുള്ളത്. അവരുടേത് വർഗ്ഗീയവും അക്രൈസ്തവവുമായ ഒരു നീക്കമായതിനാൽ, ഇത്തരം വർഗ്ഗീയ ആദർശത്തെ അമേരിക്കയിലെ ഒരു മെത്രാനും അംഗീകരിക്കുകയുമില്ല. ഹ്യൂസ്റ്റണിലെ മെത്രാൻ ഒരു വംശീയ ഇടവകയ്ക്ക് അനുമതി നൽകിയെന്ന അവകാശവാദത്തിനു പിന്നിലുള്ളത്, ഈ വിഷയത്തിലുള്ള അദ്ദേഹത്തിന്റെ അജ്ഞതയായിരിക്കണം. ഇങ്ങനെയൊരു ആവശ്യവുമായി സമീപിച്ചവർ അദ്ദേഹത്തിന്റെ എളിമയെ യും നിഷ്കളങ്കതയെയും ദുരുപയോഗിച്ചിരിക്കണം. അങ്ങേക്കറിയാവുന്നതുപോലെ, ഇവിടെ സീറോ-മലബാർ രൂപത സ്ഥാപിതമായതോടെ, വടക്കേ അമേരിക്കയിലെ സീറോ-മലബാർ കത്തോലിക്കരുടെയെല്ലാം മെത്രാൻ ജേക്കബ് അങ്ങാടിയത്ത് ആണ്. വംശീയ ഇടവകസ്ഥാപനം സംബന്ധിച്ചു റോമിൽനിന്നു കിട്ടിയ നിർദ്ദേശം അദ്ദേഹം ക്നാനായ ഇടവകകളെ ഉത്ബോധിപ്പിച്ചിട്ടുണ്ട്. ആങ്ങനെയിരിക്കെ, 1995-ൽ ഹ്യൂസ്റ്റണിലെ മെത്രാനുപറ്റിയ ഒരബദ്ധത്തെ ഒരു ഔദ്യോഗിക രേഖയാക്കി KCCNA നേതാക്കൾ അവതരിപ്പിക്കുന്നതു ശരിയല്ല. അവരുടെ ഇടവകകൾ ഇപ്പോൾ അങ്ങാടിയത്ത് മെത്രാന്റെ കീഴിലായതിനാൽ അതെല്ലാം അപ്രസക്തമാണ്.

ക്നാനായ സമൂഹത്തിലെ ഓരോരുത്തരുടെയും അടിസ്ഥാനപരമായ പൗരാവകാശങ്ങൾ പാലിക്കാത്തവർക്ക് അങ്ങു കൂട്ടുനിൽക്കരുത് എന്ന് അപേക്ഷിക്കുന്നു. വംശശുദ്ധിയുടെ പേരിൽ ഒരാളെ

പള്ളിയിൽനിന്നു പുറംതള്ളുക എന്നത് വർഗ്ഗീയ ചിന്തയാണ്. അത് ഇവിടുത്തെ ക്രിസ്തീയ, സാമൂഹിക ആചാരങ്ങൾക്ക് എതിരാണ്. വർഗ്ഗീയത പാപമാണ്. വടക്കേ അമേരിക്കയിലെ സഭയെ കളങ്കിതമാക്കാൻ അങ്ങ് ഒരിക്കലും കാരണമാകരുത്. ഇക്കാര്യത്തിൽ അവസാനവാക്ക് വത്തിക്കാൻ നിൽനിന്ന് ആവർത്തിച്ചു സ്ഥിരീകരിച്ചിട്ടുള്ളതാണെന്ന് ഞങ്ങൾ അങ്ങയെ സാദരം ഓർമ്മപ്പെടുത്തുന്നു.

കാലിഫോർണിയയിലെ സാൻ ജോസ് രൂപതാ ബിഷപ്പ് 2002 ജൂലൈ ഏഴിന് ജേക്കബ് അങ്ങാടിയത്ത് മെത്രാനെഴുതിയ ഒരു കത്ത് ഇക്കൂടെ വയ്ക്കുന്നു. "Endogamous practices in the church breeds a sense of classism and racism and is totally out of keeping with ecclesial or civil life in the U.S.", എന്ന് അതിൽ വ്യക്തമായി കുറിച്ചിരിക്കുന്നു. 1982 ജനുവരിയിൽ ഇന്ത്യയിലെ കത്തോലിക്കാ നേതൃത്വം പുറത്തുവിട്ട ഒരു പ്രമാണരേഖയും ഇതിൽ ഉൾക്കൊള്ളിക്കുന്നു. "We categorically state that caste, with its consequent effects of discrimination and caste mentality, has no place in Christianity", എന്ന് അതിൽ വായിക്കാം. അതു തുടർന്നു പറയുന്നു: 'വംശശുദ്ധിപ്രവണതകൾ മനുഷ്യത്വവിരുദ്ധവും അക്രൈസ്തവവുമാണ്. അത് ദൈവം നമുക്കു തന്ന വ്യക്തിസമത്വത്തിന്റെയും മഹത്വത്തിന്റെയും നിരാകരണമാണ്. ദൈവം മനുഷ്യനെ തന്റെ സാദൃശ്യത്തിൽ സൃഷ്ടിച്ചു. തിരിച്ചുവ്യത്യാസമില്ലാതെ അവിടുന്ന് ഓരോരുത്തരെയും സ്നേഹിക്കുന്നു.'

ഇതെല്ലാം കണക്കിലെടുത്താണ് 1986-ൽ റോമിൽനിന്ന് ഒരു മാർഗരേഖ പ്രസിദ്ധീകരിച്ചത്. തെറ്റായ വശത്തേക്ക് ദയവായി അങ്ങ് വലിച്ചിഴക്കപ്പെടരുതേ. ഈ നോമ്പുകാലത്ത് ഈ സമൂഹത്തെ ആദ്ധ്യാത്മികമായ ഉണർവിലേക്കു നയിക്കാൻ അങ്ങയോട് അഭ്യർത്ഥിക്കുന്നു. അതവരെ ഇത്തരം സന്ദേഹങ്ങളിൽനിന്ന് അകറ്റട്ടെ! നമ്മുടെ ക്രിസ്തീയ സമൂഹത്തിന്റെ ശാക്തീകരണത്തിനായി പ്രാർത്ഥിച്ചുകൊണ്ട്,

ക്രിസ്തുവിൽ ഐക്യത്തോടെ,

സെയിൻസ് കാലായിൽ, പ്രസിഡണ്ട് (KANA)

വിശ്വാസത്തിന്റെ രഹസ്യം



ജോസഫ് മാത്യു

[എന്തിനെയും യുക്തിയുടെയും സാധ്യതകളുടെയും കണ്ണാടിയിൽക്കൂടി മാത്രം കാണുന്ന നമുക്ക്, വി. ബൈബിളിനെ മനസ്സിലാക്കാനും ഇവയൊക്കെ ആവശ്യമാണ്. ബൈബിളിലെ ശാസ്ത്രീയതയും യുക്തിയും വിശകലനം ചെയ്യുന്ന ഈ പരമ്പര ബൈബിൾ പഠിക്കാനാഗ്രഹിക്കുന്നവർക്ക് ഒരു നല്ല മുഖവുരതന്നെയായിരിക്കും -എഡിറ്റർ]

ദൈവം പ്രവർത്തിക്കുന്നുണ്ടോ? നിത്യതയുടെ ഇല്ലായ്മയിൽ എന്തിനേങ്കിലും എന്തെങ്കിലും പ്രവർത്തിക്കാൻ സാധിക്കുമോ? ദൈവം പ്രവർത്തിക്കുന്നുവെന്നു പറയുന്നത്, പെട്രോൾ വണ്ടി ഓടിക്കുന്നുവെന്നു പറയുന്നതുപോലെയേയുള്ളൂ എന്നതാണു വാസ്തവം. എഞ്ചിനു പെട്രോൾ വേണമെന്നുള്ളത് സത്യം; പക്ഷേ, എഞ്ചിനാണ് വണ്ടി പ്രവർത്തിപ്പിക്കുന്നത്. ദൈവത്തിന്റെ നിഷ്ക്രിയത്വം വ്യക്തമായി മനസ്സിലാക്കാൻ വേദങ്ങൾ പരതേണ്ട കാര്യമില്ല; ‘സ്വർഗ്ഗസ്ഥനായ പിതാവേ’യെന്നു തുടങ്ങുന്ന പ്രാർത്ഥനയിലെ ഒരു വാചകം ശ്രദ്ധിച്ചാൽ മാത്രം മതി. ‘അവിടുത്തെയിഷ്ടം സ്വർഗ്ഗത്തിലേപ്പോലെ ഭൂമിയിലുമാവട്ടെ’ എന്നു പറഞ്ഞാണ് ആദ്യഭാഗം അവസാനിക്കുന്നത്. ഇതിന്റെയർത്ഥം, ഭൂമിയിൽ നടക്കുന്നത് ‘ഇവിടുത്തെ’ (മനുഷ്യന്റെ) ഇഷ്ടങ്ങളാണെന്നും യഥാർത്ഥത്തിൽ നടക്കേണ്ടത് സ്വർഗ്ഗത്തിലെ (ദൈവത്തിന്റെ) ഇഷ്ടങ്ങളാണെന്നുമല്ലാതെ മറ്റെന്താണ്? ഈ വാചകം കൂടുതൽ വ്യാഖ്യാനിച്ചാൽ, ഭൂമിയിൽ എന്തും ഏതും എങ്ങനെയും ഇച്ഛിക്കാൻ സ്വാതന്ത്ര്യമുള്ള ഒരു മനുഷ്യനെയും, ദൈവേഷ്ടം തിരിച്ചറിഞ്ഞ് സ്വന്തം ഇച്ഛകളെ പരുവപ്പെടുത്തേണ്ട ഒരു മനുഷ്യനെയും പരിചയപ്പെടാം. മനുഷ്യൻ എന്താണു ചെയ്യേണ്ടതെന്നല്ലാതെ ദൈവം എന്തെങ്കിലും ചെയ്യുമെന്ന ഒരു സൂചനയും ആ പ്രാർത്ഥനയിൽ ഇല്ല; പ്രവൃത്തി എപ്പോഴും മനുഷ്യന്റേതാണ്. മനുഷ്യനെ നിയന്ത്രിക്കുന്ന ഒരു ശക്തിയെയും മനുഷ്യനു ലഭിച്ചിരിക്കുന്ന സർവ്വസ്വാതന്ത്ര്യത്തെയും ഒരേവേദിയിൽ അവതരിപ്പിക്കാനാവില്ലെന്നും ഓർക്കേണ്ടതുണ്ട്.

എഞ്ചിനിലേക്ക് എന്തുമാത്രം പെട്രോൾ വരുന്നുവെന്നതിനനുസരിച്ച് എഞ്ചിന്റെ പ്രവർ

ത്തനം വ്യത്യാസപ്പെട്ടിരിക്കും. അതുപോലെ, എന്തുമാത്രം ദൈവികത നമ്മിലേക്ക് നാം കടത്തിവിടുന്നു, അത്രയും കൂടുതൽ മികച്ച പ്രവൃത്തി മനുഷ്യനിൽ നടന്നിരിക്കും. മനസ്സെന്ന വാതിൽ അതിവിശ്വാസത്തോടെ അനന്ത സ്നേഹോർജ്ജത്തിനു മുമ്പിൽ മലർക്കെ തുറക്കുകയെന്ന ഒരൊറ്റ കാര്യമേ നാം ചെയ്യേണ്ടതുള്ളൂ. ബോധമനസ്സ് മാത്രമല്ല തുറന്നിരിക്കേണ്ടത്; അതിനു മുകളിലുള്ള വാതിലുകളാണ് നിർണ്ണായകപങ്കു വഹിക്കുന്നത്. അവയെ പ്രവർത്തനസജ്ജമാക്കാൻ കൃത്രിമവും പ്രകൃതിദത്തവുമായ മാർഗങ്ങളുണ്ടെന്ന് നേരത്തേ ഞാൻ പറഞ്ഞിരുന്നു. കൃത്രിമമായ മാർഗങ്ങളിലൂടെ സൃഷ്ടിക്കുന്ന അതീന്ദ്രിയാനുഭവങ്ങളെ psychedelic experiences എന്നാണു ശാസ്ത്രം വിളിക്കുന്നത്. കൃത്രിമ മാർഗങ്ങളിലൂടെ അതീന്ദ്രിയാനുഭവങ്ങളിലേക്കു കടന്ന് ലഘുരോഗശാന്തികൾ പ്രാപ്യമാക്കുമ്പോഴുള്ള അനുഭവാവസ്ഥ എപ്പോഴും തുടരുന്നില്ലാത്തതുകൊണ്ട്, ഇത്തരം രോഗശാന്തികളിൽ ചികിത്സ ഒരു തുടർപ്രക്രിയയാക്കേണ്ടിവരുന്നു. ദൈവത്തിൽ നിന്നുള്ള സൗഖ്യം എപ്പോഴും സമ്പൂർണ്ണമായിരിക്കുമെന്നു പറയേണ്ടതില്ലല്ലോ.

കൃത്രിമസമീപനങ്ങളൊന്നും ആത്മീയ വളർച്ചയ്ക്ക് ഒരിക്കലും, അൽപ്പംപോലും, പ്രയോജനപ്പെടുകയില്ല. ചിലപ്പോളവ വിപരീത ഫലവും സൃഷ്ടിച്ചേക്കാം. ഒരുവൻ 24 വോൾട്ടുള്ള ബാറ്ററിയുടെ ടെർമിനലുകളിൽ പിടിച്ച പരിചയം വെച്ച്, 11 KV ലൈനിൽ സ്പർശിച്ചാൽ എന്തായിരിക്കും ഗതി? ചാരമായി മാറാൻ നിമിഷങ്ങൾ വേണ്ട. സ്വയം പാകമാകാതെ ഇത്തരം സ്നേഹോർജ്ജപ്രസരണത്തിനു (കൃത്രിമമായാലും സാമാന്യമായാലും) തലവെച്ചു നശിക്കുന്നവർ

ധാരാളം. ധ്യാനകേന്ദ്രങ്ങളും തീർത്ഥാടനസ്ഥലങ്ങളും കറങ്ങിത്തിരിഞ്ഞു വന്നിട്ടുള്ള നിരവധി പേരെ നാം കണ്ടിട്ടുണ്ടാവണം, അവരുടെ പ്രത്യേകതയും ശ്രദ്ധിച്ചിട്ടുണ്ടാവണം. നിയമങ്ങൾ ഭൂമിയിലും സ്വർഗ്ഗത്തിലും ഉണ്ട്. അത് എല്ലാവർക്കും ബാധകവുമാണ്.

Faith Healing-ന്റെ ഒരു മുഖമാണ് കൈ വയ്പ്പ്, അനുഗ്രഹപ്രാർത്ഥനകൾ, അതുപോലുള്ള ശുശ്രൂഷകൾ ഒക്കെ. ഇങ്ങനെ കിട്ടുന്ന സൗഖ്യങ്ങൾക്കുപിന്നിലും ഒരു രഹസ്യമുണ്ട്. അതു മനസ്സിലാക്കാൻ, പ്രപഞ്ചത്തിലുള്ള സർവ്വതും ഒരു നിശ്ചിത തരംഗസഹഭാവത്തിലാണു നിലനിൽക്കുന്നതെന്നു കാണേണ്ടതുണ്ട്. ഇവിടെയൊരു പ്രത്യേക ദിശയിൽ സൂക്ഷ്മോർജ്ജത്തിന്റെ ഒരു പ്രവാഹംതന്നെയുണ്ടെന്ന് ശാസ്ത്രജ്ഞന്മാർ കണ്ടെത്തിയിട്ടുണ്ട്. ആ തത്വമാണ്, കിടക്കാനും പഠിക്കാനുമൊക്കെ ചില ദിശകളിലേക്ക് തിരിഞ്ഞിരിക്കുന്നത് മെച്ചമാണെന്നു പറയുന്നതിന്റെയും പിന്നിൽ. പ്രപഞ്ചത്തിൽ നിറഞ്ഞുനിൽക്കുന്ന ഈ സൗഖ്യദായകോർജ്ജം എല്ലായിടത്തും ലഭ്യമാവണമെങ്കിൽ എല്ലാറ്റിന്റെയും തരംഗസ്വഭാവം ശ്രോതസ്സുമായി ബന്ധപ്പെടാൻ പറ്റുന്ന രീതിയിൽ (Harmonic relation)തന്നെയായിരിക്കണം. ഭൂമിയുടെ തരംഗഭാവത്തിൽനിന്നു ചെടികൾ വ്യതിചലിക്കുമ്പോൾ, ഭൂമി പ്രസരിപ്പിക്കുന്ന സൗഖ്യോർജ്ജം (Schumann waves) അതിനു പ്രാപ്യമാകുന്നില്ല. ഒരു റേഡിയോ സിഗ്നൽ നമുക്കുകിട്ടണമെങ്കിൽ, ആ റേഡിയോസ്റ്റേഷൻ ട്യൂൺ ചെയ്തിരിക്കണമെന്നതുപോലെയാണിതും. സ്വഭാവം വികലമാക്കപ്പെട്ട ചെടികളുടെ ഫലങ്ങൾ ഭക്ഷിക്കുന്നവരും ചെടികളുടെ ഊർജ്ജഭാവത്തിലേക്കാവുന്നു. അതുകൊണ്ടാണ്, രാസവളങ്ങൾ ഉപയോഗിക്കരുതെന്ന് പ്രകൃതിചികിത്സകർ നിർദ്ദേശിക്കുന്നത്.

ഭക്ഷണത്തെ സാത്വികം, രാജസ്സികം, താമസ്സികം എന്നു വേർതിരിച്ചിരിക്കുന്നതും ഓരോന്നിലുമുള്ള സൂക്ഷ്മസാത്വികോർജ്ജത്തിന്റെ അളവ് പരിഗണിച്ചുതന്നെയാണ്. മാംസം, ലഹരി ഇവയിലെല്ലാം സാത്വികോർജ്ജം വളരെ കുറവായതുകൊണ്ടും അതു ഭക്ഷിച്ചാൽ നമ്മിലെ താമസ്സികത വർദ്ധിക്കുമെന്നതുകൊണ്ടുമാണ് ഇതൊക്കെ വർജ്ജ്യമായി കരുതപ്പെടുന്നത്. മാംസഭുക്കുകളായ മൃഗങ്ങൾ പൊതുവേ ക്രൂരരായിരിക്കുന്നത് ഒരുദാഹരണം. മാംസാഹാരത്തോടു മാത്രമല്ല, ഭൗതികസുഖങ്ങളോട് ആസക്തി കാണിക്കുന്നവരും ആത്മീയമായി വളരുന്നവരാണെന്നു പറയാൻ വയ്യ. ഒരു വ്യക്തിയുടെ തരംഗഭാവത്തിൽ വന്ന വ്യതിയാനം തരംഗഭാവം ശരിയായിരിക്കുന്ന ഒരാളുടെ കൈവയ്പ്പിലൂടെ നേരെയാക്കാം; അത്

രോഗശാന്തിക്കു കാരണവുമാകാം. ഈ ലയവത്കരണംതന്നെയാണ് ചിലപ്പോൾ ഉപദേശങ്ങളിലൂടെയും ആചാരാനുഷ്ഠാനങ്ങളിലൂടെയും മന്ത്രോച്ചാരണങ്ങളിലൂടെയുമൊക്കെ സംഭവിക്കുന്നത്.

ദൈവവുമായുള്ള ലയവത്കരണത്തിന് വിശ്വാസംമാത്രമല്ല മാർഗ്ഗമെങ്കിലും, വിശ്വാസം കൊണ്ട് സാധിക്കാവുന്നതേയുള്ളത്. ഇംഗ്ലീഷിൽ Belief, Faith, Trust ഇങ്ങനെ വിശ്വാസം എന്ന വാക്കിന് പല പിരിവുകൾ ഉണ്ടെങ്കിലും, മലയാളത്തിൽ എല്ലാത്തിനുംകൂടി വിശ്വാസം എന്ന ഒരൊറ്റ വാക്കേയുള്ളൂ. ഒരു കൊച്ചു കുട്ടിയെ പിടിവിട്ടു മേൽപ്പൊട്ടുയർത്തി കളിപ്പിക്കുന്നത് കണ്ടിട്ടില്ലേ? സാധാരണ ഗതിയിൽ ആ കൊച്ചു കുട്ടി അപ്പോൾ ആർത്തു ചിരിക്കും; താഴേക്കു വരുമ്പോൾ നിലത്തു വീഴാതെ പിടിക്കാൻ ഒരാളുണ്ടെന്ന ഉറപ്പ് ആ കുട്ടിക്ക് ഉള്ളതുകൊണ്ടാണത് (ഉണ്ടാകാനിടയുള്ള അപകടത്തെപ്പറ്റി ആ കുട്ടി ചിന്തിക്കുന്നേയില്ല). അതുപോലെ, മനുഷ്യന്റെ കാര്യത്തിൽ എല്ലാ സാഹചര്യങ്ങളിലും കാക്കുന്ന ഒരു ദൈവം കൂടെയുണ്ടെന്ന് ഉറച്ചു വിശ്വസിക്കാൻ മനുഷ്യന് കഴിയുന്നുവെങ്കിൽ അവന്റെ വിശ്വാസം ശരിയായത് എന്നു പറയാം. നാം അനുവർത്തിക്കുന്ന സർവ്വ അനുഷ്ഠാനങ്ങളും അങ്ങനെയൊരു തലത്തിലേക്കല്ല നമ്മെ നയിക്കുന്നതെങ്കിൽ അത് നിഷ്ഫലം എന്നേ ഞാൻ പറയൂ.

ഒരു കൊച്ചുകുട്ടി അപ്പനോടൊപ്പം നടക്കാനിറങ്ങി എന്നുവയ്ക്കുക. അപ്പനോടൊപ്പം നടക്കുന്നത് കുട്ടിക്ക് അപ്പനെപ്പറ്റി ഒരു നല്ല ധാരണ ഉള്ളതുകൊണ്ടാണെങ്കിൽ, അപ്പന്റെ കൈയിൽ പിടിക്കുന്നത് അപ്പനിലുള്ള Belief കൊണ്ടായിരിക്കും. ഇനി അപ്പനാണ് കുട്ടിയുടെ കൈയിൽ പിടിച്ചിരിക്കുന്നതെങ്കിൽ, സ്വന്തം ഇഷ്ടം കുറെ വിട്ടുകൊടുക്കുന്നതിലൂടെ ആ കുട്ടി അപ്പനിൽ കൂടുതൽ Faith ഉള്ളവനായാതുകൊണ്ടാണത്. ഇനി, ആ കുട്ടി അപ്പന്റെ തോളിലാണ് ഇരിക്കുന്നതെങ്കിൽ ആ കുട്ടിയിലുള്ളതിനെ Trust എന്ന് വിളിക്കാം. ഇതിനു കാരണം, ആ കുട്ടി സ്വയം പൂർണ്ണമായി വിട്ടുകൊടുക്കപ്പെട്ടവനായതുകൊണ്ടാണ്.

Trust-ൽ യാതൊരു സംശയവും ആർക്കും ഉണ്ടായിരിക്കില്ല. യേശു, ലാസ്സറിന്റെ കല്ലറയ്ക്കു മുമ്പിൽ നിന്നുകൊണ്ട് പറഞ്ഞ വാചകങ്ങൾ ഒന്നു ശ്രദ്ധിക്കുക. ‘പിതാവേ, എന്റെ പ്രാർത്ഥന കേട്ടതിനു നിനക്ക് നന്ദി. ലാസറേ പുറത്തു വരിക.’ ഇവിടെ, പിതാവ് യേശുവിന്റെ പ്രാർത്ഥന കേട്ടതായി ഒരു സൂചനയും ഇല്ല. അതുപോലെ, എണീറ്റു വരാൻ തയ്യാറായി ഉള്ളിൽ ഇരിക്കുകയുമായിരുമ്പോൾ ലാസ്സർ. പക്ഷേ, അങ്ങനെയല്ലായെന്നുള്ള

ഒരു നേരിയ ചിന്തപോലും യേശുവിന്റെ ഉള്ളിലു ഉള്ളതുപോലല്ല യേശു സംസാരിച്ചത്. ഈ വിശ്വാസമാണ് അവിടെ നടന്ന അത്ഭുതത്തിന്റെ കാര്യം. അത്തരം വിശ്വാസത്തിന്റെ, കടുകു മണിയോളം വലിപ്പത്തിലേക്കിളുമുള്ള ഒരു തരി ഉള്ളിലുണ്ടായിരിക്കുന്നവനാണ് സർവ്വതും സാധ്യമാണെന്ന് യേശു പറഞ്ഞത്. ഈ Trust എന്ന തലത്തിൽ മനസ്സിന്റെ എല്ലാ തലങ്ങളും തുറന്നിരിക്കുമെന്നു പ്രത്യേകം പറയേണ്ടതുണ്ടോ? അതായത്, നാം ദൈവത്തിന്റെ മുമ്പിൽ എത്രമാത്രം തുറന്നിരിക്കുന്നുവോ അത്രയും അത്ഭുതങ്ങളും നമ്മുടെ ജീവിതത്തിൽ ഉണ്ടായിരിക്കും. Trust ഉണ്ടെങ്കിൽ അസാധ്യമായി യാതൊന്നും ഈ പ്രപഞ്ചത്തിലില്ല, യാതൊന്നും. ഈ Trust ഉള്ളിൽ ജനിപ്പിക്കാത്ത positive thinking അപൂർണ്ണമായിരിക്കുമെന്നു വ്യക്തം; ഈ Trust -ലേക്കു നയിക്കാത്ത സർവ്വ അനുഷ്ഠാനങ്ങളും (അതേതു മതത്തിന്റേതായാലും) നിഷ്പ്രയോജനംതന്നെ. ഈ trust, ഒരു പ്രത്യേക ജാതിക്കോ മതത്തിനോ വർഗ്ഗത്തിനോ വേണ്ടി നിയന്ത്രിക്കപ്പെട്ടിട്ടുള്ളതല്ലെന്നും, അതിലായിരിക്കാൻ പ്രത്യേക അനുഷ്ഠാനങ്ങളൊന്നും നിർബന്ധമല്ലെന്നുംകൂടി ഓർമ്മിപ്പിക്കട്ടെ.

ഒരു സാധാരണക്കാരൻ ഒരു ചെറിയ തല വേദന ഉണ്ടാകുന്നുവെന്നുവയ്ക്കുക. ഇന്നത്തെ ഒരു മാതൃകാഭക്തൻ തിർച്ചയായും ആദ്യം ദൈവത്തെ വിളിക്കും; പക്ഷേ, തലവേദന മാറുമെന്നു വലിയ പ്രതീക്ഷയൊന്നും അവനുണ്ടായിരിക്കാൻ സാധ്യതയില്ല. അല്പം കാത്തിരുന്ന് അടുത്ത ഹോസ്പിറ്റലിലേക്ക് അവൻ പോകും. നിരവധിയായ പരീക്ഷണങ്ങൾക്കുശേഷം, കിട്ടുന്ന മരുന്നുകളും വാങ്ങി മടങ്ങുന്ന അയാളുടെ തലവേദന മാറുന്നുവെന്നുതന്നെ കരുതുക. ഇവിടെ, അവൻ ആസ്പത്രിയിൽ പോകാൻ വണ്ടിയുണ്ട്, പരിശോധിക്കാൻ യന്ത്രങ്ങളുണ്ട്, ശുശ്രൂഷിക്കാൻ വിദഗ്ദ്ധരുണ്ട്, ചെലവാക്കാൻ പണവുമുണ്ട്. അവനത് ഉപയോഗിക്കുന്നു. ഡോക്ടർ തരുന്ന മരുന്ന് കഴിച്ചാൽ തലവേദന പോകുമെന്ന വിശ്വാസം (പ്ലാസ്സെബോ ഇഫക്റ്റ്) അവന്റെ സൗഖ്യത്തിനു സഹായകമാവുന്നതു ശ്രദ്ധിക്കുക. ഡോക്ടറെ അവിടെ എത്തിച്ചതും വേണ്ട മരുന്ന് തരുവിച്ചതും ദൈവമാണെന്ന വിശ്വാസവുമായി അയാൾ വീണ്ടും വിശ്വാസജീവിതം തുടരുന്നു. ഒറ്റയ്ക്ക് പുറങ്കടലിൽ മീൻ പിടിക്കാൻ പോയ ഒരാൾക്കാണ് ഈ തലവേദന ഉണ്ടായതെങ്കിലോ? അവൻ അവലംബിക്കാൻ പ്രായേണ ഒരൊറ്റ മാർഗ്ഗമേയുള്ളൂ ദൈവത്തെ വിളിക്കുക. അവനതു ചെയ്യുന്നു; ദൈവം അത് കേൾക്കുകയും, അവന്റെ തലവേദന അപ്രത്യക്ഷമാക്കുകയും ചെയ്യാനുള്ള സാധ്യത



പാപ്പാ തിരഞ്ഞെടുപ്പ്: 12 കർദ്ദിനാളുമാരെ ഒഴിവാക്കണമെന്ന് പീഡനത്തിന്റെ ഇരകൾ

റോം: പുതിയ മാർപ്പാപ്പായെ തിരഞ്ഞെടുക്കാൻ ആഗോളകത്തോലിക്കാ സഭയുടെ കർദ്ദിനാളുമാർ വത്തിക്കാനിൽ ക്ലോൺക്ലേവ് ചേരാതിരിക്കെ, മാർപ്പാപ്പായാകാൻ യോഗ്യരല്ലാത്ത പന്ത്രണ്ടു കർദ്ദിനാളുമാരെ ഉൾപ്പെടുത്തി കരിവട്ടിക. കത്തോലിക്കാ പുരോഹിതന്മാരുടെ ലൈംഗികപീഡനത്തിനിരയായ കുട്ടികളും ബന്ധുക്കളുമടങ്ങുന്ന സംഘടനയാണ് ഈ കർദ്ദിനാളുമാരെ തിരഞ്ഞെടുക്കരുതെന്നു കാണിച്ചു കരിവട്ടിക പുറത്തുവിട്ടത്. പീഡനം നടത്തിയ പുരോഹിതർക്കെതിരെ പരാതി നൽകിയിട്ടും, ഈ കർദ്ദിനാൾമാർ നടപടിയെടുത്തില്ലെന്നും പീഡകരെ രക്ഷിക്കാൻ കൂട്ടുനിന്നുവെന്നുമാണ് ഇരകളുടെ സംഘടനയായ സ്നാപ്പിന്റെ വാദം. വിവിധ രാജ്യങ്ങളിൽനിന്നുള്ള കർദ്ദിനാൾമാർ ഈ പട്ടികയിലുണ്ട്.

(2013 മാർച്ച് 7-ലെ 'മംഗളം' പത്രത്തിൽനിന്ന്)

ഏറെയാണ്. അവന്റെ അസ്തിത്വം ദൈവത്തിനു തുറന്നു കൊടുക്കുക മാത്രമേ അവനു ചെയ്യാനാവുമായിരുന്നുള്ളൂ എന്നുള്ളതാണ് ഇവിടുത്തെ പ്രത്യേകത.

നമുക്കെന്തെല്ലാം ഉണ്ടോ, അതെല്ലാം നമ്മെ ദൈവത്തിൽ നിന്നകറ്റും എന്ന് പറയുന്നതിന്റെ പൊരുളും ഇതു തന്നെ. ദൈവത്തെ നാം വിളിക്കുമ്പോൾ വേണ്ടത്ര 'ഇടം' ദൈവത്തിനു കൊടുക്കാത്തതാണ് പലപ്പോഴും ദൈവത്തിനു പ്രവർത്തിക്കാൻ കഴിയാത്തതിന്റെ കാരണം. എല്ലാം ഉണ്ടായിരിക്കുമ്പോഴും അതിനെ ആശ്രയിക്കാതെ ദൈവത്തെ ശരണം പ്രാപിക്കുന്നവനും ദൈവാനുഗ്രഹം കിട്ടും. ദരിദ്രർ ഭാഗ്യവാന്മാർ എന്ന് യേശു പറഞ്ഞത് ഇതേ അർത്ഥത്തിൽത്തന്നെയാണെന്ന് നിസ്സംശയം പറയാം.

ആധികാരികതയില്ലാത്ത സഭാനേതാക്കൾ

ഫാ. ഡേവിഡ് കാച്ചപ്പള്ളി- CMI



‘വിശ്വാസികളെ തിരുത്തുന്നതിനായി സഭാനേതാക്കൾ ജാഗ്രതയോടെ രംഗത്തിറങ്ങണം’ എന്ന മേജർ ആർച്ച് ബിഷപ്പിന്റെ ആഹ്വാനം പത്രത്തിൽ കണ്ടു. ഇക്കാലത്തെ സഭാനേതാക്കൾ ഇക്കാര്യത്തിൽ പരാജിതരും ബലഹീനരും ആണെന്ന ബോധ്യത്തിൽ നിന്നാകാം ഇപ്രകാരം പ്രസ്താവിക്കാനിടയായത്. ശരിയാണ്, ഇന്നത്തെ സഭയുടെ നേതൃത്വനിരയിലെ മെത്രാന്മാർ പലരും ബലഹീനരാണ്, അശക്തരാണ്. അവർക്ക് അധീനരെ തിരുത്താനാകുന്നില്ല; അവർ പറയാത്തതുകൊണ്ടല്ല, ശ്രമിക്കാത്തതുകൊണ്ടുമല്ല. അവരുടെ തിരുത്തലുകൾ അധീനർക്ക് സ്വീകാര്യമാകുന്നില്ല എന്നതാണ് യാഥാർത്ഥ്യം. കാരണം, അവർക്ക് യേശുവിന്റേതുപോലുള്ള ആധികാരികതയില്ല, വാക്കിലും പ്രവൃത്തിയിലും പൊരുത്തമില്ല. ഇന്നത്തെ പുരോഹിതശ്രേഷ്ഠർ പലർക്കും യഥാർത്ഥ ആധികാരികത നഷ്ടമായിരിക്കുകയാണ്. യേശുവിന്റെ പ്രബോധനത്തിലും വ്യക്തിത്വത്തിലും ജനം അത്ഭുതം കുറിയുന്നു, യേശുവിന്റെ പ്രബോധനങ്ങൾക്കു വിധേയപ്പെടാൻ അവർ നിർബന്ധിതരായിരുന്നു. കാരണം, സുവിശേഷത്തിൽ പറയുന്നു: “അവൻ അധികാരമുള്ളവനെപ്പോലെയാണ് സംസാരിച്ചത്”. ഈ അധികാരം അവനു ലഭിച്ചത് എവിടെ നിന്നാണ് എന്നവർ അന്വേഷിച്ചു. അത് ദൈവത്തിൽ നിന്നാണ് എന്ന് അവർക്ക് ഗ്രഹിക്കാനായി. തന്മൂലം, അവർക്ക് യേശുവിന്റെ മുമ്പിൽ അടിയറ പറയേണ്ടിവന്നു എന്നതാണ് സത്യം. “നിങ്ങളിൽ കുറ്റമില്ലാത്തവർ ഇവളെ കല്ലെറിയട്ടെ” എന്നുപറഞ്ഞപ്പോൾ, ആർക്കും കല്ലെറിയാൻ ധൈര്യമുണ്ടായില്ല. യേശു കുറ്റമില്ലാത്തവനായിരുന്നതുകൊണ്ടാണ്, അധികാരത്തിന് ശക്തിയുണ്ടായത്.

ഇന്നത്തെ സ്ഥിതിയോ? വേലി തന്നെ വിളവ് തിന്നുന്ന സ്ഥിതി വർദ്ധിച്ചു വരുന്നു. സ്വയം

തിരുത്താനോ, പരസ്പരം തിരുത്താനോ നേതൃത്വത്തിൽ ആരുമില്ലാതായിരിക്കുന്നു. ദൈവത്തിന്റെ സത്യത്തിനും നീതിക്കും വിധേയപ്പെടാനും മനസ്സില്ലാതായിരിക്കുന്നു. സ്വന്തം താല്പര്യങ്ങളും സുഖസൗകര്യങ്ങളും മാത്രമാണ് മിക്കവരുടേയും മനസ്സിലിരിപ്പ്. സാധാരണ ലൗകികമനുഷ്യരേക്കാൾ വെട്ടിപ്പിടിക്കാനും തട്ടിപ്പിക്കാനുമുള്ള ദുരാഗ്രഹങ്ങൾ വർദ്ധിച്ചുവരുന്നു. ഈ സ്ഥിതിയിൽ ആർക്കെങ്കിലും ആരെങ്കിലും തിരുത്താനാകുമോ? തിരുത്തലുകൾ ആരാണ് സ്വീകരിക്കുക? പരസ്പരം വഴക്കടിച്ചു മക്കളെ തിരുത്തിയ അപ്പനോട് “ ഈ വീട്ടിൽ അപ്പനും അമ്മയ്ക്കും മാത്രമേ വഴക്കടിക്കാൻ പാടുള്ളൂ” എന്നു ചോദിച്ചതുപോലെയാണിന്ന് സഭയിൽ വിശ്വാസികൾ ചോദിച്ചുകൊണ്ടിരിക്കുന്നത്. വിശ്വാസികൾക്ക് അനുസരണമില്ല എന്നു പറയാൻ ആത്മധൈര്യമുള്ള എത്ര മേലധ്യക്ഷന്മാർ നമ്മുടെ ഇടയിലുണ്ട് എന്ന് ചിന്തിക്കേണ്ടിയിരിക്കുന്നു. ദൈവഹിതം അറിയാനോ, അനുസരിക്കാനോ മനസ്സില്ലാതെ, സ്വന്തം താല്പര്യങ്ങൾക്കനുസരിച്ചു പ്രവർത്തിക്കുകയും ആജ്ഞാപിക്കുകയും ചെയ്യുന്ന മേലധ്യക്ഷന്മാരെ കണ്ടുകൊണ്ടിരിക്കുന്ന വിശ്വാസികളെ തിരുത്താൻ അവർക്കാകുമോ? തിരിഞ്ഞുനിന്ന് ചോദിക്കുന്ന ചോദ്യങ്ങൾക്ക് ഉത്തരം പറയാനാകില്ലെന്ന് അവർക്കറിയാം. അതുകൊണ്ടല്ലേ തൃശ്ശൂർ ആർച്ച് ബിഷപ്പ് തലോർ വിശ്വാസികളെ കഴിഞ്ഞ 3 വർഷത്തിനിടയിൽ ഒരിക്കലേങ്കിലും ചർച്ചയ്ക്ക് വിളിക്കാത്തത്? തലോർ പ്രശ്നത്തിൽ കാര്യങ്ങൾ ചർച്ച ചെയ്യാൻ ആഗ്രഹമുണ്ടെന്നു പറഞ്ഞ് കത്തോളത്തിൽ യാതൊരു മറുപടിയും ഇന്നോളം എനിക്ക് ലഭിച്ചിട്ടില്ല. എന്താണ് കാരണം? തലോർ പ്രശ്നത്തിൽ ശരിയായ നീതികരണം നൽകാനോ, അക്കാര്യത്തിലുള്ള ചോദ്യങ്ങൾക്ക് ഉത്തരം നൽകാനോ അദ്ദേഹത്തിന് സാധിക്കുകയില്ല. തലോർ പ്രശ്നത്തിൽ സന്യസ്തരെ നിശ്ശബ്ദരാക്കാൻ തൃശ്ശൂർ രൂപതാധ്യക്ഷൻ ആരംഭത്തിൽ കുറെ ആജ്ഞകളൊക്കെ നൽകി. അവ അടിസ്ഥാനമില്ലാത്തവയായതുകൊണ്ട് വിശ്വാസികളും സന്യസ്തരും വിലകല്പിച്ചില്ല. അനുസരിച്ചു മില്ല. പിന്നീട് കല്പനകളൊന്നും ഉണ്ടായിട്ടില്ല.

അതുകൊണ്ട് സ്വയം തെറ്റുതിരുത്താതെ, സ്വയം നല്ലവരാകാതെ, മറ്റുള്ളവരെ നല്ലവരാക്കാൻ സാധിക്കില്ലെന്ന് സഭാധികാരികൾ മനസ്സിലാക്കണം. ആധികാരികതയുള്ള അധികാരം അർത്ഥവത്താണ്; അത്തരം അധികാരികൾക്കു കല്പിക്കാൻ അവകാശമുണ്ട്; അവർ കല്പിച്ചാൽ അജഗണ്ണം അനുസരിക്കുകയും ചെയ്യും. കേൾക്കാൻ ചെവിയുള്ളവർ കേൾക്കട്ടെ!

ഫോൺ: 9497179433

മദ്ദലനമറിയത്തിന് യേശുവിന്റെ കത്ത്



മരിയാതോമസ്, പീടികയ്ക്കൽ

(തന്റെ അന്ത്യഅത്താഴവിരുന്നിലേക്ക് മദ്ദലനമറിയത്തെ ക്ഷണിച്ചുകൊണ്ട് യേശു എഴുതിയിരിക്കാനിടയുള്ള കത്ത് ഭാവന ചെയ്യുകയാണിവിടെ, മുൻ കന്യാസ്ത്രീയായ ലേഖിക. മുംബൈയിൽനിന്നു പ്രസിദ്ധീകരിക്കുന്ന 'The Examiner' എന്ന മാസികയിൽ 'Dear Mary' എന്ന തലക്കെട്ടിൽ 1996 ഏപ്രിലിൽ പ്രസിദ്ധീകരിച്ച കത്തിന്റെ മലയാള ഭാഷാന്തരമാണിത്: സ്വന്തം തർജ്ജമ - എഡിറ്റർ)



നസ്രത്ത് മാർച്ച് -3

പ്രിയപ്പെട്ട മറിയം,

ദൈവകൃപ നിന്നോടുകൂടി ഉണ്ടായിരിക്കട്ടെ! നേരിട്ടുവന്ന് നിന്നെ കാണുവാൻ സാധിക്കാത്തതിനാൽ ഏതാനും വരികൾ കുറിക്കുന്നു.

ഞാനൊരുക്കുന്ന ഒരു കുട്ടായ്മാവിരുന്നിൽ നീയും പങ്കുചേരണമെന്ന് ഞാനാഗ്രഹിക്കുന്നു. അടുത്ത ഏപ്രിൽ നാല് വ്യാഴാഴ്ച, ബഥനിയിലുള്ള മാളികയുടെ മുകൾനിലയിലാണ് വിരുന്നൊരുക്കപ്പെടുന്നത്.

ഇത്ര പെട്ടെന്ന്, എനിക്കിപ്രകാരം തോന്നാൻ എന്താണു കാരണമെന്ന് നിനക്ക് ആശ്ചര്യം തോന്നുന്നുണ്ടാകും. പുതിയ രാഷ്ട്രീയമാറ്റങ്ങൾ; എല്ലായിടത്തുനിന്നും എനിക്കു നേരെ ഉയരുന്ന ഭീഷണികൾ! ഇതെല്ലാംകൂടി, എന്റെ ദിനങ്ങൾ എണ്ണപ്പെട്ടുകഴിഞ്ഞു എന്നെന്നോടു മന്ത്രിക്കുന്നു. മറിയം, ഇനിയൊരിക്കലും ദൈവാലയത്തിൽ പരസ്യമായി പഠിപ്പിക്കാൻ എനിക്കാവില്ലെന്നു നിനക്കറിയാമല്ലോ. മഹാപുരോഹിതനായ കത്തോലിക്കാസഭയും ഉദ്യോഗസ്ഥപ്രമുഖരായ യഹൂദർക്കും എന്നിലുള്ള സംശയം വർദ്ധിച്ചുവരുന്നു.

എന്റെ അന്തിമവിധിദിനം ഒരുങ്ങിക്കഴിഞ്ഞു; എന്നോടൊപ്പം നിൽക്കാൻ ആരെങ്കിലുമുണ്ടാകുമോ? ഈ പാനപാത്രം എന്നിൽനിന്നു നീങ്ങിപ്പോകുമോ? എന്തായാലും ഒന്നെന്നിക്കറിയാം - എന്റെ ദൈവം എന്നെ കൈവിടില്ല. ഗോതമ്പുമണി മണ്ണിൽ വീണഴിയുന്നില്ലെങ്കിൽ, അതങ്ങനെതന്നെ നില

കൊള്ളുകയേയുള്ളൂ; മണ്ണിൽ വീണഴിഞ്ഞാൽ, അതു ധാരാളം ഫലം പുറപ്പെടുവിക്കും. അതുകൊണ്ട്, ഞാൻ അനേകർക്കു വേണ്ടിയുള്ള മോചനദ്രവ്യമാകേണ്ടിയിരിക്കുന്നു.

നിന്റെ ഉദാരമനസ്കതയിലും, പ്രത്യേകിച്ച് എന്നെയും നിനക്കിപ്പോൾ സഹോദരതുല്യരായിത്തീർന്നിട്ടുള്ള എന്റെ സഹപ്രവർത്തകരെയും തീറ്റിപ്പൊറ്റാൻ പലപ്പോഴും നിന്റെ സ്വന്തം വരുമാനം വിനിയോഗിക്കുന്നതിലുമുള്ള തീരാക്കടം ഏതെങ്കിലും വിധത്തിൽ വീട്ടാൻ എനിക്കാവില്ല എന്നു ഞാനറിയുന്നു. എന്നിരിക്കിലും, എന്റെ സഹനങ്ങൾക്കു മുമ്പായി നിന്നോടൊപ്പം ഒരിക്കൽക്കൂടി ഭക്ഷണം കഴിക്കണമെന്നുണ്ട്. ദൈവരാജ്യത്തിൽ അതിനി നിവൃത്തിയാകുംവരെ ഞാൻ ഭക്ഷണം കഴിക്കാനിടയില്ല. ഞാൻ പോയിക്കഴിയുമ്പോൾ, എന്റെ പേരിൽ നിങ്ങൾ ഒന്നിച്ചുകൂടണമെന്നും എന്റെ ഓർമ്മയ്ക്കായി അപ്പം മുറിച്ചു കുട്ടായി ഭക്ഷിക്കണമെന്നും ഞാൻ നിർദ്ദേശിക്കുന്നു.

ഈ വിരുന്നിൽ എന്റെ അമ്മയും പങ്കെടുക്കും. നിന്നോടു സംസാരിക്കാൻ അവർക്കാഗ്രഹമുണ്ട്. കൂടാതെ, ജോവന്നാ, സുസന്നാ, മാർത്താ, ബഥനിയിലെ മറിയം, പിന്നെ സമര്യായിൽ നാം കണ്ട സ്ത്രീ എന്നിവരും നിനക്കു സൗഹൃദം പകരാൻ അന്നവിടെയുണ്ടാകും.

നിന്നെ അന്നു കാണാമെന്ന പ്രതീക്ഷയിൽ നിർത്തട്ടെ. ഈ പ്രത്യേക സാഹചര്യത്തിൽ നിന്റെ പ്രാർത്ഥനയും പിന്തുണയും പ്രതീക്ഷിക്കുന്നു.

സ്നേഹപൂർവ്വം
സ്വന്തം യേശു

സിനഡിന്റെ ശേഷപത്രം

റ്റി.റ്റി. മാത്യു തകടിയേൽ



ക്രൈസ്തവമതത്തിൽനിന്ന് യേശുവിനെ ആദ്യമായി പടിയിറക്കിവിട്ട AD 325-ലെ 'നിഖ്യാ'സൂനഹദോസിന്റെ ഒരു ബാക്കിപത്രം; അല്ലെങ്കിൽ, ഒരു തനിയാവർത്തനം-സ്വഭാവത്തിൽ അതായിരുന്നു ഈ സിനഡും. രണ്ടാം വത്തിക്കാൻ കൗൺസിലൊഴിച്ച് ഒരു കൗൺസിലോ സൂനഹദോസോ സിനഡോ ഒന്നുംതന്നെ യേശുവിന് ആഭിമുഖ്യമുള്ളതായിട്ട് നടന്നിട്ടില്ലെന്നുതന്നെ പറയാം.

2012 ഒക്ടോബർ മാസം വത്തിക്കാനിൽ വച്ചു നടത്തിയ കത്തോലിക്കാസഭയുടെ 'സിനഡി'നെപ്പറ്റി എളിയ രീതിയിലുള്ള ഒരു വിലയിരുത്തൽ നടത്തുകയാണിവിടെ. സിനഡിന്റെ നിരീക്ഷണങ്ങളും തീരുമാനങ്ങളുമൊന്നും ക്രൈസ്തവ ആത്മീയതയുമായി ചേർന്നുപോകുന്നതല്ലെന്ന് ഒരു ശരാശരി അൽമേനിക്കുപോലും എളുപ്പത്തിൽ മനസ്സിലാകും. യേശുവിന്റെ ദർശനങ്ങളുടെയോ ബൈബിൾ പഠനങ്ങളുടെയോ പിൻബലമൊന്നുമില്ലാത്തതും, യേശു തള്ളിപ്പറഞ്ഞ അനുഷ്ഠാനങ്ങൾക്കും അതുപോലുള്ള ബാഹ്യമായ കൊട്ടിഘോഷങ്ങൾക്കും ഏറെ പ്രാധാന്യം കൊടുത്തു കൊണ്ടുള്ളതുമായ ഒരു സിനഡ്, ക്രൈസ്തവ മതത്തിൽനിന്നും യേശുവിനെ ആദ്യമായി പടിയിറക്കിവിട്ട AD. 325 ലെ 'നിഖ്യാ'സൂനഹദോസിന്റെ ഒരു ബാക്കിപത്രം; അല്ലെങ്കിൽ, ഒരു തനിയാവർത്തനം-സ്വഭാവത്തിൽ അതായിരുന്നു ഈ സിനഡും. രണ്ടാം വത്തിക്കാൻ കൗൺസിലൊഴിച്ച് ഒരു കൗൺസിലോ സൂനഹദോസോ സിനഡോ ഒന്നുംതന്നെ യേശുവിന് ആഭിമുഖ്യമുള്ളതായിട്ട് നടന്നിട്ടില്ലെന്നുതന്നെ പറയാം.

'നവസുവിശേഷവൽക്കരണം' എന്നതായിരുന്നു സിനഡിന്റെ പ്രധാനവിഷയം. അതിൽത്തന്നെ, 'മെത്രാൻസിനഡിന്റെ പ്രായോഗിക നിരീക്ഷണങ്ങൾ' എന്ന വിഷയത്തിന് ഏറെ പ്രാധാന്യമുണ്ടായിരുന്നു. അതിൽ പ്രധാനമായി നാല് വിഷയങ്ങളാണ് നിരീക്ഷിക്കപ്പെട്ടത്. 1. കുമ്പസാരം, 2. തീർത്ഥാടനം, 3. ആരാധന, 4. ജീവിതം. ഈ വിഷയങ്ങൾ യഥാക്രമം കർദിനാൾ തിമോത്തി ഡോളൻ, പാർത്രിയാർക്കീസ് ഹൗവർ താൻ, ബിഷപ്പ് എമ്മാനുവേൽ ബദേജോ, ബിഷപ്പ് സുഹാര്യാഹർജോ മോജോ എന്നിവർ അവതരിപ്പിച്ചു. വിഷയങ്ങളെ സംബന്ധിച്ച വിശദീകരണങ്ങൾ ചുവടെ ചേർക്കുന്നു:

1. കുമ്പസാരം

'കത്തോലിക്കാ വിശ്വാസത്തിലേക്കു മടങ്ങി

വരുന്ന അകത്തോലിക്കർ തിരിച്ചറിയുന്ന മൂന്ന് അത്ഭുതങ്ങൾ കുമ്പസാരവും, പാപ്പായും, പരിശുദ്ധ കന്യകാമറിയവുമാണ്'ത്രെ! കുമ്പസാരമെന്ന കുദാശയെപ്പറ്റിയാണ് കൂടുതലും പറഞ്ഞിരിക്കുന്നത്. 'ഈ കുദാശ ജനങ്ങളെ വിശുദ്ധീകരിക്കുന്നതിന് ദൈവം നൽകിയതാണ്'നും പറയുന്നു.

എന്നാൽ, 'ജനങ്ങളെ വിശുദ്ധീകരിക്കുന്നതിന് ദൈവം നൽകിയ ഈ കുമ്പസാരത്തെ 1215 -ൽ മാത്രമാണ് ഒരു കുദാശയായിട്ട് ഉയർത്തിയത് എന്നോർക്കണം. ദൈവംതന്നെ വിശുദ്ധീകരിച്ചു എന്നു പറയുന്ന ഈ കുദാശ എന്തുകൊണ്ട് യേശുവോ, അപ്പസ്തോലന്മാരോ സ്ഥാപിച്ചില്ല? എന്തുകൊണ്ട് ഉദ്ദേശം 1200 വർഷത്തോളം ഈ കുമ്പസാരം സഭയിൽ സ്ഥാപിക്കപ്പെടാതെ പോയി? ബൈബിൾ പഠനങ്ങളുമായി ഇതിന് എന്താണു ബന്ധം?

ബൈബിൾ ഇങ്ങനെയാണു പറയുന്നത്: 'നിങ്ങൾ ആരുടെയെങ്കിലും പാപങ്ങൾ ക്ഷമിച്ചാൽ അവക്ഷമിക്കപ്പെടും. നിങ്ങൾ ആരുടെയെങ്കിലും പാപങ്ങൾ നിലനിർത്തിയാൽ അവ നിലനിർത്തപ്പെടും' (യോഹ. 20:23). ഇവിടെ 'നിങ്ങൾ' എന്നു പറഞ്ഞത്, കേട്ടു നിന്നവരെ ഉദ്ദേശിച്ചാണ്. പ്രശ്നങ്ങൾ പറഞ്ഞുതീർക്കണമെന്നു പറഞ്ഞതും അവരോടാണ്. അല്ലാതെ, ഭോഹയും ഊറാലയും ധരിച്ചു കുമ്പസാരക്കുട്ടിലിരുന്ന് മന്ത്രം ജപിക്കുന്ന വൈദികരോടല്ല. ഇതുകൊണ്ടൊക്കെത്തന്നെയാണ് ഇന്നത്തെ കുമ്പസാരത്തിന്റെ ക്രിയാരീതികൾ മാറ്റണമെന്ന് രണ്ടാം വത്തിക്കാൻ കൗൺസിലിൽ പറഞ്ഞത്. എന്നാൽ, ആ സന്ദേശങ്ങളൊന്നും ഉൾക്കൊള്ളുവാൻ ഈ സിനഡ് തയ്യാറായില്ല. പ്രായശ്ചിത്തം പണമായി വാങ്ങി പാപപ്പെറ്റുതി നടത്തിയ ഒരു ഭൂതകാലം സഭയ്ക്കുണ്ടായിരുന്നു. അതൊന്നും വിവരിക്കുന്നില്ല. എന്നാൽ കുമ്പസാരക്കൂടുകൾ ചിലപ്പോഴെങ്കിലും പാപസങ്കേതങ്ങളാകുന്നുണ്ട് എന്ന വർത്തമാനകാലത്തിന്റെ ഒരു പൊതുപറച്ചിലിനെ അതിന്റെ ഗൗരവത്തിൽ സിനഡുകണ്ടില്ല. ഇതൊക്കെയല്ലേ പ്രായോഗിക നിരീക്ഷ

ണങ്ങളിൽപ്പെടുത്തേണ്ടത്?

അതുപോലെ, പാപപ്പെറ്റാറുതിക്കുവേണ്ടി വൈദികന്റെ മുമ്പിൽ മുട്ടുകുത്തിനിന്നു യാചിക്കുന്ന അൽമേനിയിൽ അടിമമനുസ്ഥിതിയും, വൈദികനിൽ ഒരു യജമാനമനുസ്ഥിതിയും സ്വാഭാവികമായി ഉണ്ടായേക്കാം. കുമ്പസാരക്കൂടി പുറത്ത് പ്രായോഗിക ജീവിതത്തിലും ഇതൊക്കെ കുറേയെങ്കിലും പ്രകടമായേക്കാം. ഇങ്ങനെയുണ്ടാകുന്ന അടിമ-യജമാനസ്വഭാവരീതി നിർബാധം തുടരണമെന്ന് സഭാധികാരികൾ ആഗ്രഹിക്കുന്നുണ്ടാവണം. കുമ്പസാരത്തിന്റെ ക്രിയാരീതി മാറ്റാൻ സഭ സമ്മതിക്കാതിരിക്കുന്നത് അതുകൊണ്ടായിരിക്കണം.

2. തീർത്ഥാടനം:

‘തീർത്ഥാടനങ്ങളും, പ്രദക്ഷിണങ്ങളും സുവിശേഷവൽക്കരണത്തിനുള്ള മാധ്യമങ്ങളാകണം. ഇതൊക്കെ അനേകരെ ആകർഷിക്കുന്ന അവസരങ്ങളാണ്. മനുഷ്യർ യാത്രാപ്രിയരാണ്. അവിശ്വാസികൾക്ക് വിശ്വാസമുണ്ടാകുന്നതിന് തീർത്ഥാടനങ്ങൾ ഉപകരിക്കും’, സിനഡ് പറയുന്നു.

മനുഷ്യസ്നേഹത്തിന്റെ അടിത്തറയിൽ ഉയർന്നുവരേണ്ട ക്രിസ്തീയ ആത്മീയതയുടെ വളർച്ചയ്ക്ക് സിനഡിൽ പറയുന്ന പെരുന്നാളുകളും, പ്രദക്ഷിണങ്ങളും, ആനന്ദം പകരുന്ന തീർത്ഥാടനങ്ങളുമൊന്നും മതിയാവുന്നതല്ല. ക്രൈസ്തവരുടെ മനുഷ്യസ്നേഹപ്രവർത്തനങ്ങളിൽ ആകൃഷ്ടരായിത്തന്നെയാണ് മറ്റുള്ളവർ സഭയിലേക്കുവരേണ്ടത്.

3. ആരാധന

‘ഇടവകകൾ കൂടുതൽ സജീവമായ ആരാധനയിലേക്കു കടന്നുവരണം. ആഫ്രിക്കയിൽ വിശ്വാസം തഴച്ചുവളരുന്നതിന് ഇതു മാതൃകയാക്കണം’. കൊട്ടിലോഷങ്ങളോടുകൂടിയ നാമരൂപത്തിലുള്ള സഭയുടെ ആരാധനാസമ്പ്രദായങ്ങളും സങ്കല്പങ്ങളും അക്രൈസ്തവമാണ്. യേശു പറഞ്ഞു: ‘യഥാർത്ഥ ആരാധകർ പിതാവിനെ അരുപിയിലും സത്യത്തിലും ആരാധിക്കുന്ന സമയം വരുന്നു. അതു വന്നുകഴിഞ്ഞു. അത്തരം ആരാധകരെയാണ് പിതാവ് അന്വേഷിക്കുന്നത്’ (യോഹ 4:21-24). സിനഡ് ഇതൊന്നും കണക്കിലെടുത്തതായി കാണുന്നില്ല.

4. ജീവിതം

‘ഇതോന്നേഷ്യയിൽ മറ്റു മതസ്ഥർ ക്രിസ്തീയ വിശ്വാസത്തിലേക്ക് ആകർഷിക്കപ്പെട്ടത് ക്രിസ്ത്യാനികളുടെ വിവാഹം, ശവസംസ്കാരം തുടങ്ങിയ ശുശ്രൂഷകളിലെ പ്രാർത്ഥനകളും ആരാധനാ രീതികളും കണ്ടിട്ടാണ്’ത്രെ!. ദൈവപുത്രനായ യേശുവിന്റെ പേരിലുണ്ടായ കത്തോലിക്കാസഭയുടെ ആധുനിക യുഗത്തിലെ ഒരു സാർവ്വത്രിക സമ്മേളനത്തിൽ ഉരുത്തിരിഞ്ഞുവന്ന ഇത്തരം അഭിപ്രായങ്ങളും നിഗമനങ്ങളും വായിച്ചപ്പോൾ

അതു വിശ്വസിക്കുവാൻകൂടി പ്രയാസംതോന്നി. ‘സൺഡേ ശാലോ’മിൽ വന്ന വിവരങ്ങളായതിനാൽ ഇതിനെ അവിശ്വസിക്കുവാനും വയ്യ(ലക്കം: 28.10.2012).

യേശുവിന്റെ ആത്യന്തികലക്ഷ്യം മനുഷ്യനായിരുന്നു; മനുഷ്യസ്നേഹമായിരുന്നു. അവിടെ ദൈവസ്നേഹവും പരസ്നേഹവും വേറിട്ടുനിൽക്കുന്നില്ല. കാരണം, യേശു പരസ്നേഹത്തെ ദൈവസ്നേഹത്തോളം ഉയർത്തിക്കാട്ടി. ദൈവസ്നേഹം സ്നേഹത്തിന്റെ സ്ഥിതികോർജ്ജ(Potential Energy)മാണെങ്കിൽ, പരസ്നേഹം അതിന്റെ ചാലകോർജ്ജ (Kinetic Energy)മാണ്. ഇതെല്ലാം വ്യക്തമാക്കുന്നതിനുവേണ്ടിയാണ് യേശു പറഞ്ഞത്, ‘ഞാൻ വിശ്വസിച്ചു, എനിക്ക് ഭക്ഷണം തന്നു; ദാഹിച്ചു വന്നു, കുടിക്കാൻ തന്നു; നഗ്നനായി വന്നു, വസ്ത്രം തന്നു; പരദേശിയായി വന്നു, പാർപ്പിടം തന്നു’, എന്ന്; നിങ്ങൾ ആരോടുകൂടെയാണെന്നുവോ അതു ദൈവസ്നേഹമായിട്ടു മാറുമെന്ന്. അതുകൊണ്ട്, യേശുവിന്റെ മതത്തിന് മനുഷ്യസ്നേഹത്തിൽനിന്നു വേറിട്ടൊരു തിയോളജിയല്ല. ആ മനുഷ്യസ്നേഹതിയോളജിയുടെ ചുവടുപിടിപ്പായിരിക്കേണ്ടിയിരുന്നില്ലേ, സിനഡിന്റെ നിഗമനങ്ങളും സന്ദേശങ്ങളും? പകരം, യേശുവിനു വേണ്ടാത്ത അനുഷ്ഠാനങ്ങൾക്കും ആരാധനാക്രമങ്ങൾക്കും അമിതപ്രാധാന്യം കൊടുത്ത് യേശുവിനെ നിരാകരിച്ചിരിക്കുന്നു!

കാലാകാലങ്ങളായി കത്തോലിക്കാസഭയിൽ സുനഹദോസുകളും കൗൺസിലുകളും സിനഡുകളും കൂടാറുണ്ട്. എന്നാൽ, 1962-65 കാലയളവിൽ ജോൺ 23-ാമൻ മാർപ്പാപ്പയുടെ കാലത്തു നടന്ന രണ്ടാം വത്തിക്കാൻ കൗൺസിൽ ഒഴിച്ച് ബാക്കി ഒരു സമ്മേളനത്തിനും യേശുവിനെ കുറിയെങ്കിലും ഉൾക്കൊള്ളുവാൻ പറ്റിയിട്ടില്ല. പലതും യേശുവിന് എതിർസാക്ഷ്യമാവുകയും ചെയ്തു. ദൈവാഭിമുഖ്യമുണ്ടായിരുന്ന രണ്ടാം വത്തിക്കാൻ കൗൺസിലിന്റെ സന്ദേശങ്ങളും നിർദ്ദേശങ്ങളും സഭയിൽ നടപ്പിലാക്കുവാൻ പിന്നീടു വന്ന സഭാനേതാക്കൾ തയ്യാറായില്ല. മറിച്ച്, അവർ അതിനെതിരായി പ്രവർത്തിക്കുകയാണുണ്ടായത്. 1997 നവംബർ 19-ന് ഇറക്കിയ സഭയുടെ വിശ്വാസസംബന്ധമായ രേഖയിൽനിന്ന് രണ്ടാം വത്തിക്കാൻ കൗൺസിലിന്റെ രേഖകളെല്ലാം നീക്കംചെയ്തു. ഇതിന്റെയെല്ലാം മുൻപത്തിൽ ബെനഡിക്ട് 16-ാമൻ മാർപ്പാപ്പയായിരുന്നു (അന്ന് കർദ്ദിനാൾ റാറ്റ്സിംഗർ) പ്രവർത്തിച്ചിരുന്നത്. അതുകൊണ്ട്, ഈ സിനഡിന്റെ നിഗമനങ്ങൾ ഇങ്ങനെയൊക്കെയായിരിക്കാൻ അത്ഭുതപ്പെടാനില്ല.

മനുഷ്യനെ സ്നേഹിക്കാതെതന്നെ അനുഷ്ഠാനങ്ങളിലൂടെയും ബലികർമ്മങ്ങളിലൂടെയുമൊക്കെയായി ദൈവത്തെ പ്രീണിപ്പിക്കാമെന്ന യഹൂദപാരമ്പര്യവിശ്വാസങ്ങളിലേക്കും, യഹൂദമത

സങ്കല്പങ്ങളിലേക്കും, സഭയെ ആട്ടിഞ്ഞളിക്കണമെന്നതാണ് സഭാപിതാക്കന്മാരുടെ മനസ്സിലിരുപ്പ്. കാരണം, ഇവരുടെയൊക്കെ തൊഴിലിനും നിലനില്പിനും ആധാരമായ അനുഷ്ഠാനങ്ങളും ബലികർമ്മങ്ങളും ഇല്ലാതെവന്നാൽ ഭൗതികമായി ഇവർ ഒന്നുമല്ലാതാകും. അതുകൊണ്ട്, ഒരു വ്യവസ്ഥാപിത-പുരോഹിതമതത്തിന്റെ നിലനില്പിന് അനുയോജ്യമായ രീതിയിലുള്ള സിനഡുകൾക്കും വിശ്വാസപ്രമാണങ്ങൾക്കും കല്പനകൾക്കുമേ ഇവർ രൂപംനൽകൂ. ഇതൊക്കെ ചോദ്യം ചെയ്താൽ അംഗീകരിക്കുവാനും അനുസരിക്കുവാനും തയ്യാറായി നിൽക്കുന്ന ഒരു അൽമായവർഗ്ഗം ഇന്നും സഭയിൽ നിലനില്ക്കുന്നതുകൊണ്ട്,

അവരെയാക്കെ തങ്ങൾക്കു തോന്നിയപാടിന് ആട്ടിഞ്ഞളിക്കുവാൻ സഭാപിതാക്കന്മാർക്കു കഴിയുന്നു. ഇന്നതാണ് സഭാധികാരികളുടെ വിജയവും സഭയുടെ പരാജയവും.

ഏതായാലും, ക്രൈസ്തവവിശ്വാസത്തിന്റെ മൗലികവും പ്രധാനവുമായ മാനവികതയ്ക്കു പ്രാധാന്യംകൊടുക്കാതെ, ആപേക്ഷികമായ ആചാരാനുഷ്ഠാനങ്ങളെയും പുജാദികർമ്മങ്ങളെയുമാണ് സിനഡ് ഉയർത്തിക്കാണിക്കുന്നത്. അങ്ങനെ യേശുവിന്റെ ദിവ്യസന്ദേശങ്ങൾ ഉൾക്കൊള്ളുവാൻ പറ്റാതെ ഒരു കത്തോലിക്കാ സഭാസിനഡുകൂടി കടന്നുപോയി. അതാണ് ഈ സിനഡിന്റെ ശേഷപത്രം. ●

കത്തോലിക്കരുടെ മദ്യാസക്തി നിയന്ത്രിക്കാൻ KCBC തീരുമാനം!

കത്തോലിക്കരുടെ മദ്യാസക്തിയും മദ്യവിലപനയും നിയന്ത്രിക്കുന്നത് കേരളകത്തോലിക്കാ മെത്രാൻസമിതി (KCBC) 27 ഇന മാർഗ്ഗനിർദ്ദേശങ്ങൾ മുന്നോട്ടുവച്ചിരിക്കുന്നു! അതിൽ മദ്യവിലപന നിയന്ത്രിക്കുന്നതു സംബന്ധിച്ചുള്ള നിർദ്ദേശങ്ങളെ തൊക്കെയെന്ന് മാധ്യമങ്ങളിൽ സൂചനയൊന്നുമില്ല. പണക്കാരായ കത്തോലിക്കാ ബാറുമകളെ പിണക്കാതെ നോക്കണമല്ലോ. പക്ഷേ, വിശ്വാസികളുടെ മദ്യപാനം നിയന്ത്രിക്കുവാനുദ്ദേശിച്ചുള്ള രസകരമായ ചില നിർദ്ദേശങ്ങൾ പത്രങ്ങളിലും ചാനലുകളിലും വരുകയുണ്ടായി:

- 1) 'കരിക്കും തേനും ഇഞ്ചി ചേർന്ന പാനീയങ്ങളും സഭ പ്രോത്സാഹിപ്പിക്കും'മത്രേ!
(കുടിച്ചിറക്കാനുള്ള ബുദ്ധിമുട്ടൊഴിവാക്കാൻ ബുദ്ധിയുള്ളവർ ഇപ്പോൾത്തന്നെ കരിക്കോ തേനോ ഒക്കെ കുട്ടിച്ചേർത്ത് മദ്യപിച്ചു തുടങ്ങിയിട്ടുണ്ട്. 'ഇഫക്ട്' കുടുമെന്നതിനാൽ മദ്യത്തിന്റെ അളവു കുറയ്ക്കുകയും ചെയ്യാം. മദ്യത്തിന്റെ ഉപയോഗം ഇപ്രകാരം കുറയ്ക്കാമെന്നായിരിക്കണം കെ.സി.ബി.സി-യുടെ കണ്ടെത്തൽ! ഏതായാലും 'കരിക്കു മിനിസ്ട്രി', 'തേൻ മിനിസ്ട്രി' എന്നിങ്ങനെ ഏതാനും പുതിയ 'മിനിസ്ട്രി'കളിൽ തൊഴിലില്ലാത്ത കുറേ അച്ചന്മാർക്ക് ഡയറക്ടർമാരായി വാഴാൻ ഇതുമൂലം കഴിഞ്ഞേക്കാം.)
- 2) 'വിവാഹംപോലുള്ള ആഘോഷവേളകളിൽ വീട്ടുകാർ മദ്യസൽക്കാരം നടത്തുന്നുണ്ടോ എന്നു നിരീക്ഷിക്കാൻ അതിരൂപതാലത്തിൽ വൈദികരെ നിയോഗിക്കും'പോലും!
(അങ്ങനെ ഒരു 'ഡിറക്ടീവ് മിനിസ്ട്രി'യും കെ.സി.ബി.സി. സഭയിൽ വിഭാവനംചെയ്യുന്നു! വിശ്വാസിസമൂഹത്തിന്റെ ചോറുമുണ്ട് അവർക്കെതിരെ

ചാരപ്പണി നടത്താൻ വരുന്ന ക്ഷണിക്കപ്പെടാത്ത ഈ പുരോഹിത CID-കളെ വിശ്വാസികൾ കൈകാര്യം ചെയ്യുന്നത് എങ്ങനെയായിരിക്കുമെന്ന് കണ്ടറിയണം!)

- 3) 'സംസ്ഥാനത്തെ ആറുമേഖലകളായിത്തിരിച്ച് പുതിയ മാർഗ്ഗനിർദ്ദേശങ്ങൾ പ്രചരിപ്പിക്കുവാനും പ്രാവർത്തികമാക്കുവാനും മെത്രാൻസമിതി തീരുമാനിച്ചിരിക്കുന്നു. സഭയുടെ ഏഴായിരത്തോളം പള്ളികളെയും അയ്യായിരത്തോളം സ്കൂളുകളെയും ഏകോപിപ്പിച്ച് വിപുലമായ രീതിയിലാണ് ഈ പദ്ധതി നടപ്പാക്കുക.'
(സഭയിൽ വൈദികരുടെ തൊഴിലില്ലായ്മ എത്ര രുക്ഷമാണെന്ന്, അതിവിപുലമായ ഈ തൊഴിലുറപ്പു പദ്ധതി തെളിയിക്കുന്നു. എത്ര ഡയറക്ടേഴ്സ്, എത്ര കോ-ഓർഡിനേറ്റേഴ്സ്, അവരുടെ കീഴിൽ എത്ര കന്യാസ്ത്രീ അനിമേറ്റേഴ്സ്! എന്താ, സ്കോപ്പ്!)
- 4) ഇതെല്ലാം മാലപ്പടക്കമായിരുന്നെങ്കിൽ, ഇതാ വരുന്നു അമിട്ട്! 'മദ്യപിക്കുന്നവർ തെറ്റേറ്റുപറഞ്ഞ് കുവസാരിക്കണം' എന്ന കെ.സി.ബി.സി കൽപനയാണത്!
(ദോഷം പറയരുതല്ലോ, വളരെ സ്വരം താഴ്ത്തിയാണെങ്കിലും മദ്യപാനം പാപമാണെന്നു തങ്ങൾ പറയുന്നില്ലെന്നു മെത്രാൻസമിതി പറയുന്നുണ്ട്. പാപമല്ലെങ്കിൽപ്പിന്നെ പാപം പോക്കുന്നതിനുമത്രമായി സൃഷ്ടിച്ച കുവസാരത്തിൽ എന്തിന് പറഞ്ഞുകുവസാരിക്കണം എന്ന മദ്യപരുടെ ചോദ്യത്തിന് ഉത്തരം കണ്ടെത്താൻ ഒരു ദൈവശാസ്ത്ര കമ്മീഷനെ മറ്റൊരു സഭാ'മിനിസ്ട്രി'യായി നിയോഗിക്കാൻ കെ.സി.ബി.സി. മറന്നുപോയി! മെത്രാന്മാർ അത്രയ്ക്കും അധികാരലഹരിയിലായിരുന്നിരിക്കണം.)
-വാസ്തവത്തിൽ മദ്യലഹരിയേക്കാൾ തരംതാണ അധികാരലഹരിയിൽനിന്നും ഏറ്റവും ഉന്നതമായ ആദ്ധ്യാത്മികലഹരിയിലേക്ക് തങ്ങളെ എങ്ങനെ മോചിപ്പിക്കാം എന്നായിരുന്നു മെത്രാൻസമിതി ആലോചിക്കേണ്ടിയിരുന്നത്. അവർ ആദ്ധ്യാത്മികലഹരിയിൽ ആറാടുകയും അത് ജനങ്ങൾക്ക് പകർന്നുകൊടുക്കുകയും ചെയ്തിരുന്നെങ്കിൽ, ജനങ്ങൾ എത്രയോ മുമ്പേ മദ്യലഹരിയിൽനിന്നു സ്വയം മോചിതരായേനെ! ●



വിശുദ്ധ മറിയക്കുട്ടി

ആടിനെ പട്ടിയാക്കുമ്പോൾ

ഇപ്പൻ

പൊതുജനം ഒരു ശുദ്ധാത്മാവാണെന്ന് വിക്ടർ യൂഗോ പറഞ്ഞു. കഴുതയാണെന്ന് സി.ജെ. തോമസ് നിർദ്ദാക്ഷിണ്യം തുറന്നടിച്ചു. നമ്മുള്ള കഴുതയാണെന്നാണ് എന്റെ പക്ഷം. ഒരു കാര്യം നല്ലതാണെന്നും സത്യമാണെന്നും ബോധ്യപ്പെടുത്തിയാൽ പൊതുജനം അതംഗീകരിക്കും. ഉടനെ തന്നെ തെറ്റിദ്ധരിപ്പിക്കുന്ന കാര്യത്തിൽ ആരെങ്കിലും വിജയിച്ചാൽ അതുപോലെ അങ്ങോട്ടു മറിയുകയും ചെയ്യും. ഓശാന പാടി എഴുന്നള്ളിച്ച യേശുവിനെ ‘ക്രൂശിക്കു’ എന്നാക്രോശിക്കാൻ യഹൂദജനത്തിന് നാലു ദിവസമേ വേണ്ടിവന്നുള്ളൂ.

നമ്മളെപ്പോലുള്ള സാമൂഹികപരിഷ്കർത്താക്കളുടെ പരിമിതി, നമുക്ക് ബഹുജനങ്ങളെ അഭിസംബോധനചെയ്യാൻ വേദി കിട്ടുന്നില്ല എന്നതാണ്. നമ്മളെ കലവറയില്ലാതെ പ്രോത്സാഹിപ്പിച്ചിരുന്ന ഒരേയൊരു ക്രൈസ്തവപത്രം മംഗളമായിരുന്നു. മതമാഹിയായും വർഗ്ഗീയ-രാഷ്ട്രീയലോബിയുംകൂടി അവരെ കുച്ചിക്കെട്ടിയിരിക്കുന്നു. മുണ്ടു മുറുക്കിയുടുത്തുണ്ടാക്കുന്ന കാശുകൊണ്ട് ആശയങ്ങൾ പരസ്യപ്പെടുത്താനും വിലക്ക്! ആശയങ്ങൾ പ്ലാക്കാർഡുകളിലാക്കി വഴിയേ നടക്കാമെന്നുവെച്ചാൽ, അതിനെ പോലീസ് കാവലിൽ വിശുദ്ധ ഗുണ്ടകളെ ഇറക്കിനേരിടുന്നു. ഭരണഘടന നമുക്ക് കനിഞ്ഞനുവദിച്ചിരിക്കുന്ന അറിയാനും അറിയിക്കാനുമുള്ള അവകാശത്തെ മനോരമയും ദീപികയും പോലീസും വിശുദ്ധ ഗുണ്ടകളുംകൂടി കഴുത്തുഞെരിച്ചുകൊല്ലുന്നു. ക്രൈസ്തവസമൂഹമേ, ഹാ കഷ്ടം!

നമ്മുടെ ശത്രുക്കൾ കർത്താവിന്റെ സഭയെ അണിയറയിലിരുന്നു നിയന്ത്രിക്കുന്ന ദുഷ്ടശക്തികളാണ്. ക്രൈസ്തവസമൂഹത്തെ അഭിസംബോധനചെയ്യാനുള്ള വേദികളെല്ലാം അവരുടെ സ്വാധീനത്തിലാണ്. സത്യമറിയിക്കാനുള്ള നമ്മുടെ അശ്രാന്തപരിശ്രമങ്ങളൊക്കെ നാറാണത്തുട്രാത്തന്റെ കല്ലുരുട്ടുകളായിപ്പോകുന്നത് അതുകൊണ്ടാണ്. കൈയും കാലും കുച്ചിക്കെട്ടി വായിൽ പ്ലാസ്റ്ററും ഒട്ടിച്ച അമ്പതുലക്ഷത്തോളം ആടുകളെ എല്ലാ ഞായറാഴ്ചയും പിന്തിരിപ്പൻ ആശയങ്ങൾകൊണ്ടു കശാപ്പുചെയ്യാൻ ആത്മീയ ആരാച്ചാരന്മാർക്കു കിട്ടുന്നു എന്നതാണ് അടുത്ത കെണി. അതിനുശേഷം

തലച്ചോറുറയ്ക്കാത്ത നമ്മുടെ കുഞ്ഞുങ്ങളെ അന്ധവിശ്വാസവിഷം അടിച്ചുകയറ്റാൻ വേദപാഠശാലകളിലേക്കയയ്ക്കുന്നു. അതും പോരാഞ്ഞ്, നിർബന്ധിതധ്യാനങ്ങൾ, കരിസ്മാറ്റിക് പേക്കുത്തുകൾ! മുട്ടുവിൻ തുറക്കപ്പെടും, അന്വേഷിപ്പിൻ കണ്ടെത്തും എന്നു പഠിപ്പിച്ച യേശു ചരിത്രം കണ്ട ഏറ്റവും വലിയ സ്വതന്ത്രചിന്തകനായിരുന്നു. ആ യേശുവിന്റെ അനുയായികളെ മാനസ്സികമായ അടിമത്തത്തിൽ തളച്ചിടാനാണ് ‘മാ’ പ്രസിദ്ധീകരണങ്ങളും മതമാഹിയായുംകൂടി ശ്രമിക്കുന്നത്.

ഒരുദാഹരണം പറയാം. മോണിക്കാച്ചേച്ചി കൊടുത്ത പരസ്യങ്ങളുടെ പ്രതികരണമായി കുറേ ഫോൺ വിളികളുണ്ടായി. ഹൈറേഞ്ച് ഭാഗത്തുനിന്നുള്ള ചിലർ ഒരു സംശയം ആവർത്തിച്ചുനയിച്ചു: ‘ചേച്ചി ചേട്ടനെ നോക്കാഞ്ഞതുകൊണ്ട് ചേട്ടൻ തന്റെ സ്വന്തെല്ലാം സഭയ്ക്കെഴുതിക്കൊടുത്തതാണെന്നു കേട്ടതു ശരിയല്ലേ? ചേട്ടനെ ഇപ്പോൾ നോക്കുന്നത് സഭ ഏർപ്പെടുത്തിയ കന്യാസ്ത്രീകളല്ലേ?’ എത്ര കഷ്ടപ്പെട്ട്, ആത്മാർത്ഥമായിട്ടാണ് ആ പാവം സ്ത്രീ, കത്തോലിക്കാസഭ കണ്ണിൽ ചോരയില്ലാതെ പീഡിപ്പിച്ചുകൊണ്ടിരിക്കുമ്പോഴും, ചേട്ടനെ നോക്കുന്നത്! കൊടുത്ത അഞ്ചേക്കറിൽ നാലര ഏക്കറും ചേച്ചിയുടെ സ്വന്തമാണ്. ഇത്തരം പച്ചക്കള്ളങ്ങൾ പറഞ്ഞുപറത്താനുള്ള സ്ഥിരം സംവിധാനങ്ങൾ സഭയ്ക്കുണ്ട്. പള്ളിപ്രസംഗങ്ങളെയും പ്രാർത്ഥനായോഗങ്ങളെയും വേദോപദേശക്ലാസുകളെയും കരിസ്മാറ്റിക് ധ്യാനങ്ങളെയും എല്ലാം അവർ നുണപ്രചാരത്തിനുള്ള വേദികളാക്കുന്നു. മോണിക്കാപ്രശ്നത്തിൽ തൊട്ടാൽ നാറും എന്ന് ഉറപ്പുള്ളതുകൊണ്ടാണ് ദീപികയും മനോരമയും കമാനൊരക്ഷരംപോലും എഴുതാത്തത്. ഇക്കാരണംകൊണ്ടാണ് ഇന്ദുലേഖയ്ക്കെതിരെയുണ്ടാകുന്ന കോടതിവിധികളെ ഇപ്പോൾ ദീപിക പോലും ആഘോഷിക്കാത്തത്. പക്ഷേ, പള്ളിത്തിണ്ണവർത്തമാനങ്ങളിലൂടെ, ഞങ്ങൾ കറുത്ത കുർബ്ബാനയുടെയും അന്തിക്രിസ്തുവിന്റെയും ആൾക്കാരാണെന്നു പ്രചരിപ്പിക്കുകയാണവർ.

ബനഡിക്ടിനെ പുണ്യവാളനാക്കാനും സഭ ഈ പ്രചരണസംവിധാനങ്ങളെയെല്ലാം ഉപയോഗപ്പെടുത്തി. ക്രൈസ്തവരിൽ തൊണ്ണൂറുശതമാനത്തെയും ഇതിനോടകം ‘ബ്രയിൻ വാഷ്’ ചെയ്യാൻ അവർക്കു കഴിഞ്ഞിരിക്കുന്നു. മറിയക്കുട്ടിക്കൊലക്കേസിന്റെ പിറകേ കുറേ നടന്നതാണു ഞാൻ. ഭാഷാവൈദഗ്ദ്ധ്യമുള്ള ഒരുവൻ ഇത്രയും ബുദ്ധിമുട്ടിയാൽ വ്യാജമല്ലാത്ത ഒരു പി.എച്ച് ഡി ബിരുദം കിട്ടും. ആ ഞാൻ എന്റെ ഒരു ബന്ധുവിനെ മറിയക്കുട്ടിക്കൊലക്കേസിന്റെ സത്യാവസ്ഥ മനസ്സിലാക്കിക്കാൻ രണ്ടു മണിക്കൂറോളം ബുദ്ധിമുട്ടി. ഒരാത്മാവിനെയെങ്കിലും മാനസാന്തരപ്പെടുത്താനായ

ഈ 2013-ലും കത്തോലിക്കാസഭയ്ക്കുള്ളതുപോലെ ഉന്നതങ്ങളിൽ സ്വാധീനം ഇന്ത്യയിൽ മറ്റൊരു ജാതിക്കും മതത്തിനും ഇല്ല. പിന്നെയല്ല, 1966-ലെ കാര്യം. പണത്തിനു മീതേ പരുന്നും പറക്കില്ലല്ലോ. കേരളത്തിലെ നാല്പത്തഞ്ചു മെത്രാന്മാരും നാല്പത്തഞ്ച് അംബാനിമാരാണ്. വഖഫ് ബോർഡിന്റെ കാശോ ദേവസ്വം ബോർഡിന്റെ കാശോ ഒരുത്തൻ വിചാരിച്ചാൽ സ്വന്തം പോക്കറ്റിൽ നിന്നെന്നപോലെ എടുത്തു ചെലവാക്കാനാവുമോ?

ല്ലോ എന്ന കൃതാർത്ഥതയോടെ അന്നു ഞാൻ കിടന്നുറങ്ങി. പിറ്റേദിവസം അദ്ദേഹം എന്റെ പെങ്ങളോടു ചെന്നുപറയുകയാണ്, അവന്റെ തലതിരിഞ്ഞുപോയെന്നും ഇങ്ങനെയൊന്നും പറഞ്ഞു നടക്കരുതെന്ന് അവനോടു പറയണമെന്നും! നമ്മളെത്ര ഉന്തിയുരുട്ടി തുഞ്ചത്തെത്തിക്കുന്ന കല്ലും ആയിരത്തൊന്നിരട്ടി വേഗത്തിൽ തിരിച്ചെത്തും. അതാണു സഭയുടെ ഗുരുതാകർഷണശക്തി. പക്ഷേ, കല്ലുരുട്ടുന്ന നമ്മൾ തുടർന്നുകൊണ്ടേയിരിക്കണം. പി.കെ. മാത്യുവും ചൊവ്വാറ്റുകുന്നേലും പുലിക്കുന്നേലും അഡ്വ.ജയശങ്കരും, പിന്നെ ഞങ്ങളുമൊക്കെ ഈ കല്ലുരുട്ടു നിറുത്തിയിരുന്നെങ്കിൽ, ബെനഡിക്റ്റിപ്പോൾ ലൈംഗികപീഡനക്കേസുകളിൽപ്പെട്ടു നടത്തിയിരുന്ന കത്തോലിക്കാ പുരോഹിതന്മാരുടെ സ്വർഗ്ഗീയ മദ്ധ്യസ്ഥനായേനെ.

2010 ജൂൺ മാസത്തിലെ 'വിശ്വധർമ്മം' മാസികയിൽ മാർഷൽ ഫ്രാങ്ക് എന്നയാൾ ഒരു ലേഖനമെഴുതി. അതിരമ്പുഴ പള്ളിയുടെ ഇടവക ബുള്ളറ്റിന്റെ ഒക്ടോബർ ലക്കത്തിൽ മാണിയച്ചൻ അതെടുത്തു ചേർത്തിട്ടുണ്ട്. 'മറവിയിലെ മന്ദമാരുതി മറ നീക്കുമ്പോൾ' എന്ന പേരിൽ മാർഷൽ ഫ്രാങ്ക് കേസിന്റെ പിന്നാമ്പുറങ്ങൾതേടി കുറേയാത്രയൊക്കെ നടത്തിയിട്ടുണ്ടത്രേ. കേസന്വേഷിച്ച ലോക്കൽ സബ് ഇൻസ്പെക്ടറെക്കുറിച്ച് അദ്ദേഹം എഴുതുന്നതു കാണുക: 'ദിവസങ്ങൾക്കകം അദ്ദേഹം യഥാർത്ഥ പ്രതികളെ തിരിച്ചറിഞ്ഞു! പക്ഷേ, ഒരു ബ്രാഹ്മണനായ മേലുദ്യോഗസ്ഥൻ ഉന്നതങ്ങളിൽ സ്വാധീനംചെലുത്തി അദ്ദേഹത്തെ അന്വേഷണച്ചുമതലയിൽനിന്നു മാറ്റി'പോൽ! അവലുപ്പഴയ്ക്കടുത്തുള്ള കരുമാടിയിലാണ് ഈ സബ് ഇൻസ്പെക്ടറുടെ വീട്. അദ്ദേഹത്തിന്റെ വീട്ടിൽ

മണിമലേത്തു കുഞ്ഞുമോനോടൊപ്പം ഞാൻ പോവുകയുണ്ടായി. ആ പോലീസ് ഉദ്യോഗസ്ഥൻ മരിച്ചു. അദ്ദേഹത്തിന്റെ മകനെ കണ്ടു സംസാരിച്ചു. അദ്ദേഹത്തിന്റെ ബാല്യകാലത്താണ് മറിയക്കുട്ടി കൊല്ലപ്പെട്ടത്. പ്രസ്തുത സംഭവം തന്റെ വീട്ടിലെ നിത്യസംസാരവിഷയമായിരുന്നത് അദ്ദേഹം അനുസ്മരിച്ചു. പ്രതി ബെനഡിക്ട്കുതന്നെ ആണെന്ന കാര്യത്തിൽ ആ എസ്.ഐ.ക്കു യാതൊരു സംശയവുമുണ്ടായിരുന്നില്ല. അന്നത്തെ കാലത്ത് അത്രയേറെ വാർത്താപ്രാധാന്യം നേടിയ ഒരു കൊലക്കേസിന്റെ അന്വേഷണച്ചുമതലയുള്ള സ്നേഹസമ്പന്നനായ കുടുംബനാഥൻ തന്റെ കുടുംബാംഗങ്ങളോട് പ്രസ്തുത കേസിനെക്കുറിച്ച് ചർച്ച ചെയ്യാതിരിക്കുമോ? കുടുംബചർച്ചയ്ക്കിടയ്ക്ക് ഭാര്യയോടും കുഞ്ഞുങ്ങളോടും അദ്ദേഹത്തിനു കള്ളം പറയേണ്ട ആവശ്യമില്ലല്ലോ. ബ്രാഹ്മണൻ ഉന്നതങ്ങളിലുള്ള സ്വാധീനം ഉപയോഗിച്ച് അദ്ദേഹത്തെ മാറ്റിയത്രേ! കർത്താവിന്റെ സഭയെ നിയന്ത്രിക്കുന്ന ദുഷ്ടശക്തികൾക്കെതിരെ പൊരുതാൻവേണ്ടിമാത്രം ജീവിതം സമർപ്പിച്ച ഒരു കുടുംബത്തിന്റെ നാഥൻ എന്ന നിലയിൽ, ആറു വർഷത്തെ അനുഭവാധിഷ്ഠിതമായ അറിവിന്റെ വെളിച്ചത്തിൽ, പറയുകയാണ് ഈ 2013-ലും കത്തോലിക്കാസഭയ്ക്കുള്ളതുപോലെ ഉന്നതങ്ങളിൽ സ്വാധീനം ഇന്ത്യയിൽ മറ്റൊരു ജാതിക്കും മതത്തിനും ഇല്ല. പിന്നെയല്ല, 1966-ലെ കാര്യം. പണത്തിനു മീതേ പരുന്നും പറക്കില്ലല്ലോ. കേരളത്തിലെ നാല്പത്തഞ്ചു മെത്രാന്മാരും നാല്പത്തഞ്ച് അംബാനിമാരാണ്. വഖഫ് ബോർഡിന്റെ കാശോ ദേവസ്വം ബോർഡിന്റെ കാശോ ഒരുത്തൻ വിചാരിച്ചാൽ സ്വന്തം പോക്കറ്റിൽ നിന്നെന്നപോലെ എടുത്തു ചെലവാക്കാനാവുമോ?

മുമ്പു സൂചിപ്പിച്ച ലേഖനത്തിൽ മാർഷൽ ഫ്രാങ്ക് അവതരിപ്പിച്ചിട്ടുള്ള പച്ചക്കള്ളങ്ങളുടെ ഘോഷയാത്ര കാണുക:

- 1) കൊല്ലം ജില്ലയിലെ കയറ്റുമതി വ്യവസായികളുടെ ലീലാക്രീഡകൾ അരങ്ങേറിയിരുന്ന ഇടം കേന്ദ്രീകരിച്ച് ബെനഡിക്റ്റിനെ കുടുക്കാൻ ഗൂഢാലോചന നടന്നു.
- 2) വ്യവസായികളുടെ ഉറ്റതോഴനെ സ്പെഷ്യൽ പ്രോസിക്യൂട്ടറായി നിയമിച്ചു.
- 3) കൊല്ലം ജില്ല കേന്ദ്രീകരിച്ചും തമിഴ്നാട്ടിലും കേസ് അട്ടിമറിക്കുന്നതിനുവേണ്ടി പണപ്പിരിവു നടന്നു.
- 4) മറിയക്കുട്ടിയുടെ മൂണ്ടിൽ പോലീസ് പുരട്ടിയ അണ്ണാന്റെ ചോരയാണുണ്ടായിരുന്നത്. (സാക്ഷാൽ മറിയക്കുട്ടിയുടെ ചോരയിൽ കൂതിർന്ന മൂണ്ടുണ്ടായിരിക്കേ, പോലീസെന്തിന് അണ്ണാനെ പിടിക്കാൻ മരത്തേൽ വലി

- ഞ്ഞു കയറണം!)
- 5) ബൈനഡിക്റ്റിനെ കൊല്ലം പോലീസ് ക്ലബ്ബിലിട്ട് പോലീസ് അതിക്രമമായി ദിവസങ്ങളോളം പീഡിപ്പിച്ചു. (പോലീസ് തന്നെ തൊട്ടിട്ടില്ലെന്നാണ് ബൈനഡിക്റ്റ് മംഗളം ലേഖകനോടു പറഞ്ഞത്.)
 - 6) ബൈനഡിക്റ്റിന്റെ കുറ്റസമ്മതമൊഴി തയ്യാറാക്കിക്കൊടുത്തത് സിവിൽ സർവ്വീസിലെ ഉന്നതനും യക്ഷിയുടെ വേരുകൾ തേടിപ്പോയ മുൻ ന്യായാധിപനുംകൂടിയായ ദേഹമായിരുന്നു (മലയാറ്റൂർ രാമകൃഷ്ണൻ!). ശാന്തം പാപം!
 - 7) കൊല്ലം സെഷൻസ് ജഡ്ജിക്ക് വധഭീഷണിക്കത്തൊഴുതി അദ്ദേഹത്തെ പ്രകോപിപ്പിച്ചത് പോലീസും വ്യവസായികളും കൂടിയാണ്.
 - 8) ബ്രാഹ്മണനായ പോലീസുദ്യോഗസ്ഥന്റെ രണ്ടുമക്കളും അന്ധരായിത്തീർന്നു.
 - 9) കുറ്റസമ്മതമൊഴി തയ്യാറാക്കിയ ഉന്നതൻ വർഷങ്ങളോളം തളർച്ച ബാധിച്ചു സംസാരശേഷി നഷ്ടപ്പെട്ട് കിടക്കയിൽത്തന്നെ മലമുത്രവിസർജ്ജനാദികൾ നടത്തി. (ഏതെങ്കിലും പ്രീസ്റ്റ് ഹോമിലേക്കു ചെല്ലുക. എത്ര അച്ചന്മാർ ഇങ്ങനെ കിടക്കുന്നു! മങ്ങളിലെത്ര കന്യാസ്ത്രീകൾ!)
 - 10) സ്പെഷ്യൽ പബ്ലിക് പ്രോസിക്യൂട്ടറുടെ വീട്ടിൽ പില്ക്കാലത്ത് കാളകൂടവിഷം വമിക്കുന്ന ഉരഗങ്ങൾ പത്തിവിടർത്തിയാടി! അദ്ദേഹം പടുത്തുയർത്തിയതെല്ലാം ചീട്ടുകൊട്ടാരസമാനം തകർന്നുവീണു.
 - 11) സഭയെ കരിവാരിത്തേച്ച മഞ്ഞപ്പത്രം തകർന്നു. അവരുടെ നാടകശാലയ്ക്കു പലവട്ടം തീ പിടിച്ചു. (തീ വെച്ചതും ആവാം.)

ഈ മാലപ്പടക്കത്തിനൊടുവിൽ ഒരു എട്ടുനില അമിട്ടുകുടി ഫിറ്റുചെയ്തിട്ടുണ്ട്. ബൈനഡിക്റ്റിനെ വധശിക്ഷയ്ക്കു വിധിച്ച ജസ്റ്റീസ് കുഞ്ഞിരാമൻ നമ്പ്യാർ പെൻഷൻ പറ്റിയശേഷം കള്ളനോട്ടുകാൻ പോയി. വിജിലൻസ് അദ്ദേഹത്തെ പൊക്കി. അദ്ദേഹം ബൈനഡിക്റ്റിന് വധശിക്ഷ വിധിച്ച കോടതിമുറിയുടെ കൈപ്പാടകലെയുള്ള മുറിയിൽ കൈകെട്ടി ഓച്ഛാനിച്ചുനിന്നു. ശിക്ഷ ഏറ്റുവാങ്ങി. അമ്പമ്പട! മാർഷൽ ഫ്രാങ്കേ, അങ്ങയ്ക്കു നമസ്കാരം! കുഞ്ഞിരാമൻ നമ്പ്യാരുടെ പുത്രനും ഐ. എ. എസ്. ഉദ്യോഗസ്ഥനുമായ ഭരത്ഭൂഷന്റെ ഫോൺനമ്പർ ഞാൻ ഏറെ ക്ലേശിച്ച് കണ്ടുപിടിച്ചു വിളിച്ച് ഇതെല്ലാം പറഞ്ഞു. അദ്ദേഹം പൊട്ടിപ്പൊട്ടിച്ചിരിക്കുകയാണ്. സ്വന്തം അച്ഛനെക്കുറിച്ചിങ്ങനെ യൊക്കെ കേട്ടിട്ടും പൊട്ടിച്ചിരിക്കുന്നതെന്തിനാണെന്നു ഞാൻ അദ്ദേഹത്തോടു ചോദിച്ചു. അദ്ദേഹം പറഞ്ഞു. 'പാഴ്വാക്കിനു പൊട്ടിച്ചെവി'. ഞങ്ങളുടെ



അലക്കുകമ്പനി

റവ. ഡോ. ജയിംസ് തുരുദാസ് CMI

(‘മോചനകാഹളം’ എന്ന കവിതാസമാഹാരത്തിൽനിന്ന് - എഡിറ്റർ)

ബാധകൾ മർത്തുനിൽ കേറ്റുന്നു ദുർമതം;
കേറ്റുന്ന ബാധയകറ്റുന്നനന്തരം.
കേറ്റാതെയെങ്ങനെ ബാധയൊഴിച്ചിടും;
മാറ്റാതെ കിട്ടുമോ നാലുകാശെങ്കിലും.

ജാതകം ചേരില്ല; ദോഷം ഭവിച്ചിടും;
ദോഷങ്ങൾ നീക്കിടാം ‘കൈയൊന്നയയ്ക്കു’കിൽ.
കൊള്ളില്ല നാളെന്നു കാട്ടിക്കൊടുത്തിടും;
കൊള്ളുന്നതാക്കിടും കാശിന്റെ ശക്തിയാൽ.

രാഹുവിൻ ശല്യം ഭയക്കണം; പക്ഷേ ആ-
ശല്യം പണം കൊണ്ടു തീർത്തും ശമിച്ചിടും.
പാപക്കുന്മാരങ്ങൾ നിർമ്മിക്കും, പിന്നാലെ
പാപമകറ്റിപ്പണം തട്ടുമാവതും.

‘വെള്ളിയിൽ’ മാംസം കഴിക്കുവോർ പാപികൾ;
പാപം കഴുകുവാനല്ലേ പുരോഹിതർ.
മാനിലുമില്ലാതെ ക്ഷാളനം സാധ്യമോ;
മാലിന്യനിർമ്മാണമാദ്യം നടക്കണം.

ചേറ്റിൽ കളിപ്പിച്ച ശേഷം കുളിപ്പിച്ചു
കുട്ടിക്കു മോദം വരുത്തും മാതാംബികേ,
ചേറുനിർമ്മാണം നിറുത്തു, മനുഷ്യന്റെ
മാനസ്സം പൂണ്ണാക്കണോ നിലനിൽക്കുവാൻ.

സമുദായം ഇങ്ങനെ അധഃപതിക്കുന്നതിൽ ഞങ്ങൾക്കു കഠിനമായ ധാർമ്മികരോഷമുണ്ടെന്നും ഞങ്ങളതുകൊണ്ടിതു വെറുതെവിടാൻ ഭാവമില്ലെന്നും ഞാനദ്ദേഹത്തോടു പറഞ്ഞു. നിങ്ങൾക്കങ്ങനെ തോന്നുന്നുണ്ടെങ്കിൽ അതു വളരെ നല്ല കാര്യമാണെന്നദ്ദേഹം മറുപടി പറഞ്ഞു നിറുത്തി.

ഈ പച്ചക്കള്ളകഥകളെല്ലാം പള്ളിപ്രസംഗങ്ങളിലൂടെയും വേദപാഠക്ലാസുകളിലൂടെയും കന്യാസ്ത്രീമങ്ങളിലൂടെയും യുവദീപ്തികളിലൂടെയും ജീസസ് യൂത്തുകളിലൂടെയും സൊഡാലിറ്റികളിലൂടെയും മാതൃജ്യോതികളിലൂടെയും കരിസ്മാറ്റിക് ധ്യാനങ്ങളിലൂടെയും പൊടിപ്പും തൊങ്ങലും വെച്ച് അതിവേഗം പരക്കുകയും ചെയ്യുന്നു. ദൈവമേ! സകലപുണ്യവാളന്മാരുടെയും ലുത്തിനിയാ ചൊല്ലി നമ്മളെത്ര സമയം പാഴാക്കി!

പള്ളി പൊതുയോഗങ്ങളിലെ തട്ടിപ്പുകൾ

[പേരുവയ്ക്കാതെ അയച്ചുകിട്ടിയ ഒരു ലേഖനമാണിത്. എങ്കിലും, എല്ലാ പള്ളികളിലും മിക്കവാറും ഏപ്രിൽ ആദ്യ ഞായറാഴ്ചതന്നെ പൊതുയോഗങ്ങൾ നടക്കാൻപോകുന്ന സാഹചര്യത്തിൽ ഈ ലേഖനത്തിലെ ആശയങ്ങൾക്ക് വളരെ പ്രസക്തിയുണ്ടെന്നു തോന്നുന്നതിനാൽ, ഇതു പ്രസിദ്ധീകരിക്കുകയാണ് - എഡിറ്റർ]

കത്തോലിക്കാപ്പള്ളികളിലെ പൊതുയോഗങ്ങൾ, തങ്ങൾക്കു ശമ്പളവും സൗജന്യതാമസവും മറ്റു സൗകര്യങ്ങളും നൽകുന്ന ഇടവകക്കാരെ കബളിപ്പിച്ച്, തങ്ങളുടെ ഇഷ്ടം നടപ്പാക്കുന്ന വേദികളാക്കി മാറ്റിയിരിക്കുകയാണ് വികാരിമാർ. പാലുകൊടുക്കുന്ന കൈയ്ക്കു കൊത്തുന്ന വിഷസർപ്പങ്ങളുടേതിനു സമാനമാണ് അവരുടെ ഈ സമീപനം. വർഷത്തിൽ പേരിന് ഒരു പൊതുയോഗമാത്രം നടത്തും. ഇതു സംബന്ധിച്ച് ന്യായമായ വിധത്തിൽ മുൻകൂർ അറിയിപ്പോ നോട്ടീസ് വിതരണമോ ഒന്നും നടത്തില്ല. 'അടുത്ത ഞായറാഴ്ച പൊതുയോഗം ഉണ്ടായിരിക്കും' എന്നു പതുങ്ങിയ സ്വരത്തിലുള്ള ഒരു പ്രസ്താവന തലേ ഞായറാഴ്ചക്കുറുപ്പനാക്കിടെ ഉണ്ടാവും, അത്രതന്നെ.

പൊതുയോഗത്തിന് ഏറ്റവും കുറച്ച് ആളുകളേ വരാവൂ, തന്റെ ശിക്ഷികളല്ലാതെ ആരുംതന്നെ വരരുത് എന്നതാണ് വികാരിയുടെ ഉദ്ദേശ്യം. തന്റെ കള്ളക്കളികളും തട്ടിപ്പുകളും ആരെങ്കിലും ചോദ്യം ചെയ്താലോ എന്നു ഭയമാണ്. അതേ കാരണത്താൽ, പൊതുയോഗത്തിന് വേണ്ടത്ര സമയം അനുവദിക്കുകയുമില്ല. ഞായറാഴ്ച രാവിലെത്തെ രണ്ടു കുർബാനകൾക്കിടയിലുള്ള കുറച്ചു സമയം മാത്രമാണ് പൊതുയോഗത്തിന് ലഭ്യമാക്കുക. രാവിലെ കാപ്പികുടിക്കാൻപോലും സമയം നൽകാതെയാണ് പൊതുയോഗം. വിശപ്പും പരവേശവുമൊക്കെയായി ഇടവകക്കാർ പെട്ടെന്നു സ്ഥലംവിടട്ടെ എന്നതാണ് വികാരിയുടെ മനസ്സിലിരുപ്പ്.

വാർഷിക കണക്കുകളുടെ അവതരണം വെറും തട്ടിപ്പാണ്. ആർക്കും മനസ്സിലാക്കാത്ത രീതിയിൽ ഞരങ്ങിയും മുളിയും, മൈക്ക് ഉണ്ടെങ്കിൽപ്പോലും ഉപയോഗിക്കാതെയും, കണക്കൻ

കണക്കവതരിപ്പിക്കുന്നതാണ് കണ്ടിട്ടുള്ളത്. വികാരി നിയമിക്കുന്ന കണക്കൻ വികാരിയുടെ ഇഷ്ടത്തിനു നിൽക്കാതെ വയ്യ. കണക്കുകൾ മുൻകൂർ കണ്ടുമനസ്സിലാക്കാതെ, അപ്പോൾ കേൾക്കുന്നതുവച്ചുമാത്രം, ക്രമക്കേടുകൾ വിലയിരുത്താനും മനസ്സിലാക്കി അഭിപ്രായം പറയാനും എത്ര പണ്ഡിതനായാലും സാധ്യമല്ല. ആരെങ്കിലും എതിരഭിപ്രായങ്ങൾ പറഞ്ഞാൽ വികാരിയുടെ ശിക്ഷികൾ ബഹളമുണ്ടാക്കി അവരെ ഒതുക്കുന്ന രീതിയുമുണ്ട്. ഇതിനുള്ള എല്ലാ തന്ത്രങ്ങളും, മുൻകൂറായി വികാരിയും ശിക്ഷികളും ചേർന്ന്, ആലോചിച്ചു തീരുമാനിച്ചിരിക്കും. ഇപ്രകാരമുള്ള എതിർപ്പും ഒറ്റപ്പെടുത്തലും ഭയന്ന് നിക്ഷപക്ഷമതകളാരുതന്നെ അഭിപ്രായങ്ങൾ പറയാറില്ല.

തട്ടിപ്പുകളും ക്രമക്കേടുകളും നടത്തി പള്ളിയുടെ പണം അടിച്ചുമാറ്റിയ ശിക്ഷികൾതന്നെ കണക്കുകൾ പാസാക്കാമെന്നു പറയും. പെട്ടെന്നുതന്നെ വികാരി പാസാക്കൽ നടത്തിയെടുക്കും. ആരെങ്കിലും എതിരഭിപ്രായങ്ങൾ പറഞ്ഞാലും അതൊന്നും മിനിറ്റ്സിൽ രേഖപ്പെടുത്തുകയില്ല. പ്രവർത്തനറിപ്പോർട്ടോ ബഡ്ജറ്റോ അവതരിപ്പിക്കില്ല. അഞ്ചുപൈസ മുടക്കില്ലാത്ത വികാരി അധികാരമെല്ലാം കൈയടക്കുമെങ്കിലും, ബാധ്യതകളെല്ലാം കൈക്കാരന്റെ തലയിൽവയ്ക്കും.

വികാരിയും ശിക്ഷികളും മുൻകൂട്ടി തീരുമാനിച്ചിരിക്കുന്ന ആളുകളെത്തന്നെ കൈക്കാരന്മാരായി തിരഞ്ഞെടുത്തിരിക്കും. വികാരിക്ക് ഇഷ്ടമില്ലാത്ത ആരുടെയെങ്കിലും പേര് ഉയർന്നുവന്നാൽ, ബിഷപ്പ് അംഗീകരിച്ചില്ലെന്ന് പറഞ്ഞ് പിന്നീട് ഒഴിവാക്കും. വികാരിക്ക് ഇഷ്ടമില്ലാത്ത എന്തെങ്കിലും നിർദ്ദേശം ആരെങ്കിലും കൊണ്ടുവന്നാൽ, അതിനു മെത്രാന്റെ അനുവാദം വേണമെന്ന് പറഞ്ഞ് വികാരി തടയും. പള്ളി സംബന്ധിച്ച സകല കാര്യങ്ങൾക്കും പണം മുടക്കിയ, എല്ലാറ്റിന്റെയും ഉടമകളായ ഇടവകക്കാർക്ക് ഒരു കാര്യത്തിലും ഒരധികാരവുമില്ലത്രെ! മെത്രാന്റെ അനുവാദം വേണമെന്നു പറയുന്നത് ശുദ്ധതട്ടിപ്പാണ്. കാരണം, മെത്രാന്റെ കാനോൻനിയമം കൊടുത്താൽ കിട്ടുന്നതല്ലല്ലോ പള്ളിവക സ്വത്തുക്കൾ. മെത്രാന് ഇത്രലക്ഷംരൂപ ഇടവകക്കാർ കൊടുക്കണമെന്ന് വികാരി പറയും. മെഡിക്കൽ കോളേജ് ഉണ്ടാക്കാൻ മെത്രാന് അനേകലക്ഷങ്ങൾ വേറെയും നൽകണമത്രേ! കല്യാണം, മരണം, മുതലായ അവസരങ്ങളിൽ വികാരി ഉപദ്രവിക്കുമെന്നു ഭയന്ന് ആരും ഒന്നും മിണ്ടില്ല. അങ്ങനെ, വികാരിക്ക് തോന്നുന്നതെല്ലാം പൊതുയോഗതീരുമാനങ്ങളായി രേഖപ്പെടുത്തുന്നു.

വാസ്തവത്തിൽ, ഇപ്രകാരമല്ല പൊതുയോഗം നടത്തേണ്ടത്. പൊതുയോഗം സംബന്ധിച്ച

നോട്ടീസ് രണ്ടാഴ്ച മുൻപെങ്കിലും എല്ലാ വീടുകളിലും എത്തിക്കേണ്ടതാണ്. അജണ്ട, കണക്കുകളുടെ സംഗ്രഹം മുതലായ എല്ലാ വിവരങ്ങളും നോട്ടീസിൽ ഉൾപ്പെടുത്തിയിരിക്കണം. ഉച്ചയ്ക്കു രണ്ടുമണി മുതലുള്ള സമയത്ത് പൊതുയോഗം നടത്തിയാൽ ചർച്ചകൾക്ക് കൂടുതൽ സമയം ലഭിക്കും. എല്ലാ കുടുംബനാഥന്മാരും നിർബന്ധമായും യോഗത്തിൽ പങ്കെടുക്കണം. അദ്ധ്യക്ഷ വേദിയിൽ കൈക്കാരന്മാരും ഉപവിഷ്ടരായി യോഗനടപടികൾ നിയന്ത്രിക്കണം. കൈക്കാരൻ, കണക്കൻ, കപ്പാർ, സ്കൂൾമാനേജർ, ജീവനക്കാർ എന്നിങ്ങനെ എല്ലാ സ്ഥാനങ്ങളിലേക്കുമുള്ള നിയമനങ്ങൾ പൊതുയോഗംവഴി നടത്തണം. ജീവനക്കാരുടെ ശമ്പളം പൊതുയോഗം നിശ്ചയിക്കണം. കൈക്കാരൻ പൊതുയോഗത്തിൽവെച്ച് ചുമതല ഏറ്റെടുക്കണം.

വികാരിയുടെ പ്രവർത്തനങ്ങളിലെ അപാകതകളും ചർച്ചയ്ക്ക് വിധേയമാക്കേണ്ടതാണ്. മുൻവർഷറിപ്പോർട്ടും ഓഡിറ്റു റിപ്പോർട്ടും

അടുത്ത വർഷത്തേക്കുള്ള പദ്ധതികളുടെ വിവരങ്ങളും യോഗത്തിൽ അവതരിപ്പിക്കണം. പള്ളിയിലെ സാമ്പത്തികവും ഭരണപരവുമായ കാര്യങ്ങൾ സംബന്ധിച്ച് പൊതുയോഗംതന്നെ ഒരു നിയമാവലി തയ്യാറാക്കേണ്ടത് ആവശ്യമാണ്. കാരണം, ഗവൺമെന്റ് ഇതു സംബന്ധിച്ച നിയമമൊന്നും ഉണ്ടാക്കിയിട്ടില്ല. മൂന്നുമാസത്തിലൊരിക്കലെങ്കിലും പൊതുയോഗം നടത്തേണ്ടതാണ്.

ഇപ്രകാരം പൊതുയോഗങ്ങൾ ശരിയായി നടത്തിയാൽ, ഇടവകക്കാരുടെ ന്യായമായ അധികാരങ്ങളും അവകാശങ്ങളും കവർന്നെടുക്കുന്ന പുരോഹിതരുടെ അതിക്രമങ്ങളും ചൂഷണവും അവസാനിപ്പിക്കാനാകും. കപ്പം വാങ്ങുന്ന മെത്രാന്റെ സഹായത്തോടെ, ഒരു രാജാവിനെപ്പോലെ, ഇടവകക്കാരെ ഭരിച്ചു സുഖിച്ച്, മദിച്ചുജീവിക്കുന്ന പുരോഹിതരെ മറ്റു മതവിഭാഗങ്ങളിലേതു പോലെ, വിശ്വാസികളുടെയും കമ്മറ്റിക്കാരുടെയും നിയന്ത്രണത്തിലാക്കാം. പുരോഹിതർക്കെതിരെ പോരാടി മരണംവരിച്ച യേശുക്രിസ്തു നമുക്കു മാതൃകയാകട്ടെ!

Statement about ownership and other particulars about
SATHYAJWALA
FORM IV
(See Rule 8)

- | | |
|--|---|
| 1. Place of Publication | : Pala |
| 2. Periodicity of its Publication | : Monthly |
| 3. Printer's Name | : George Moolechalil |
| Nationality | : Indian |
| Address | : Vallichira P.O. Kottayam Dist, Kerala - 686574 |
| 4. Publishers Name | : George Moolechalil |
| Nationality | : Indian |
| Address | : Vallichira P.O.
Kottayam Dist, Kerala - 686574 |
| 5. Editor's Name | : George Moolechalil |
| Nationality | : Indian |
| Address | : Vallichira P.O., Kottayam Dist, Kerala - 686574 |
| 6. Name and Addresses of individuals who own the newspaper and partners or shareholders holding more than one percent of the total capital | : Kerala Catholic church Reformation Movement (KCRM)
Tharakunnel Building, Pala P.O.
Kottayam, Kerala - 686 575 |

I, George Moolechalil, hereby declare that the particulars given above are true to the best of my knowledge and belief.

Dated 28th March 2013

Sd/-
George Moolechalil



‘പിതാവേ’, ‘ഫാദറേ’, ‘അച്ചാ’വിളി അവസാനിപ്പിക്കുക - സാമൂവൽ കൂടൽ

‘ഭൂമിയിൽ ആരെയും നിങ്ങൾ പിതാവെന്നു വിളിക്കരുത്’ എന്ന യേശുവിന്റെ കല്പനയെ മാനിച്ച്, കത്തനാർമാരെയും മുത്ത കത്തനാർമാരെയും ‘പിതാവേ’, ‘ഫാദറേ’, ‘അച്ചാ’ എന്നൊക്കെ വിളിക്കുന്ന സമ്പ്രദായം ഇനിയെങ്കിലും നാം നിർത്തണമെന്ന് കവിയും ഗാനരചയിതാവും പ്രമുഖ നവോത്ഥാനചിന്തകനുമായ ശ്രീ. സാമൂവൽ കൂടൽ ക്രൈസ്തവവിശ്വാസികളോട് ആഹ്വാനം ചെയ്തു. അദ്ദേഹത്തിന്റെ ‘അപ്രിയയാഗങ്ങൾ’ എന്ന കവിതാസമാഹാരത്തിന്റെ പ്രകാശനവേളയിൽ സംസാരിക്കുകയായിരുന്നു. അദ്ദേഹം.

‘കേരളകത്തോലിക്കാ സഭാനവീകരണപ്രസ്ഥാനം’ (KCRM), ഫെബ്രു 23 ശനിയാഴ്ച ഉച്ചയ്ക്ക് 2.30-ന് നടത്തിയ പുസ്തകപ്രകാശനപരിപാടി, ‘ഓശാന’ എഡിറ്റർ ശ്രീ. ജോസഫ് പുലിക്കുന്നേൽ, ‘സ്നേഹ വാണി’ എഡിറ്ററും ‘മതസൗഹാർദ്ദവേദി’ ഡയറക്ടറുമായ റവ. ഡോ. ജയിംസ് ഗുരുദാസ് സി.എം.ഐ. എന്നിവരുടെ മഹനീയ സാന്നിധ്യംകൊണ്ടും വാക്കുകൾകൊണ്ടും ശ്രദ്ധേയമായി.

KCRM സെക്രട്ടറി ശ്രീ. കെ.കെ. ജോസിന്റെ അദ്ധ്യക്ഷതയിൽ നടന്ന പരിപാടിയിൽ, വൈസ് ചെയർമാൻ പ്രൊഫ. ജോസഫ് വർഗീസ് (ഇപ്പൻ) സ്വാഗതം പറയുകയും, ശ്രീ. കെ.എം.ജെ. പയസ്, തന്റെ സ്വതസിദ്ധമായ ഹാസ്യശൈലിയിൽ ശ്രീ. സാമൂവൽ കൂടലിനെ സദസിനു പരിചയപ്പെടുത്തുകയും ചെയ്തു. തുടർന്ന്, ശ്രീ. ജോസഫ് പുലിക്കുന്നേൽ ഗ്രന്ഥം റവ. ഡോ. ജയിംസ് ഗുരുദാസിനു നൽകി പ്രകാശനകർമ്മം നിർവ്വഹിച്ചു. സഭാനവീകരണപ്രക്രിയയെ ഉത്തേജിപ്പിക്കുന്ന ശ്രീ. സാമൂവൽ കൂടലിന്റെ വിപ്ലവാത്മകമായ ചിന്തകളെയും രചനകളെയുംകുറിച്ചും, ആശയതലത്തിൽനിന്നും പ്രാവർത്തികതലത്തിലേക്ക് പടർന്നുതുടങ്ങിയിരിക്കുന്ന ആശാവഹമായ സഭാനവീകരണപ്രക്രിയകളെക്കുറിച്ചും, അതിൽ KCRM നിർവ്വഹിച്ചുകൊണ്ടിരിക്കുന്ന പങ്കിനെക്കുറിച്ചുമെല്ലാം ശ്രീ. ജോസഫ് പുലിക്കുന്നേലും, ഡോ. ജയിംസ് ഗുരുദാസും തങ്ങളുടെ ലഘുപ്രഭാഷണങ്ങളിൽ ശ്ലാഘിച്ച് സംസാരിക്കുകയും പിന്തുണ ഉറപ്പുനൽകുകയും ചെയ്തു. ശ്രീ. സാമൂവൽ കൂടലിന്റെ, കവിതകളും ഗാനങ്ങളും ഉദാത്തമായ ദാർശനികചിന്തകളും ചാലിച്ചു ചേർത്തുള്ള, മറുപടിപ്രസംഗം എല്ലാവർക്കും ഏറെ ഹൃദ്യമായി. തുടർന്ന് ഫാ. എബ്രഹാം വെള്ളാംനടം, സി. മരിയാ തോമസ്, ശ്രീ. ജോസ് തെങ്ങുംപള്ളിൽ, ശ്രീ. ബാബു വരകുക്കാലാപറമ്പിൽ എന്നിവർ ആശംസാപ്രസംഗങ്ങൾ നടത്തി. KCRM ട്രഷറർ ശ്രീ. ഷാജു ജോസ് തറപ്പേലിന്റെ നന്ദിപ്രസംഗത്തോടെ 5.30-ന് എഴുപതിലേറെപ്പേർ പങ്കെടുത്ത പരിപാടി പര്യവസാനിച്ചു.

കെ.കെ. ജോസ് കണ്ടത്തിൽ (സെക്രട്ടറി, KCRM)



‘സത്യജാല’ വിതരണം ചെയ്യുന്ന പുസ്തകങ്ങൾ

പുസ്തകം	ഗ്രന്ഥകാരൻ	വില
അപ്രിയയാഗങ്ങൾ		
(138 ഗാനങ്ങളുടെ 2 സി.ഡി.സഹിതം)	സാമുവൽ കൂടൽ	Rs.150
പരിപാവനങ്ങളായ അസംബന്ധങ്ങൾ	സേവ്യർ വിലും	
	(വിവ.സദാശിവൻ എം.പി.)	Rs.130
ചരിത്രസത്യങ്ങളെ യേപ്പെടുന്ന സഭ	ഒരു സെയ്ഫ് പ്രസിദ്ധീകരണം	Rs.40
പുതിയലോകം പുതിയവഴി	ഡി.പങ്കജാക്ഷൻ	Rs.70
ആസ്തിക്യവാദം	എം.പി.പോൾ	Rs.60
ശാസ്ത്രയുഗത്തിലെ വേദാന്തപഠനം	വയലാർ മൈക്കിൾ	Rs.80
നസ്രായനും നാരാണത്തുഭ്രാന്തനും	ഇപ്പൻ	Rs.20
അവബോധത്തിലേക്ക്		
(ഭാഗം I: ചിന്താപഥം)	സക്കറിയാസ് നെടുങ്കനാൽ	Rs.100
അവബോധനത്തിലേക്ക്		
(ഭാഗം II: ഭാവ്യതാപഥം	സക്കറിയാസ് നെടുങ്കനാൽ	Rs.100
മതാധിപത്യം കത്തോലിക്കാസഭയിൽ	ചാക്കോ കളരിക്കൽ	Rs.80
ലൈംഗികതയും പൗരോഹിത്യവും	ചാക്കോ കളരിക്കൽ	Rs.80
ഇടയൻ (നോവൽ)	ചാക്കോ കളരിക്കൽ	Rs.110
മോചനകാഹളം (കവിത)	റവ. ഡോ.ജയിംസ് ഗുരുദാസ് CMI	Rs.90
മതങ്ങളും പുരോഹിതമേധാവിത്വവും	പ്രൊഫ.കെ.എം.എബ്രഹാം	Rs.80
കുപ്രസിദ്ധരായ മാർപ്പാപ്പമാർ	പ്രൊഫ. കെ.എം. എബ്രഹാം	Rs.80
ആദ്ധ്യാത്മികത ഉണർത്തുന്ന ചോദ്യങ്ങൾ	ജോർജ്ജ് മുലേച്ചാലിൽ	Rs.50
നവോത്ഥാനം നവനാഗരികതയിൽ	ജോർജ്ജ് മുലേച്ചാലിൽ	Rs.90
‘ഓശാനയിൽനിന്നുള്ള ഗ്രന്ഥങ്ങൾ’		
യേശുവും സഭയും	ജോർജ്ജ് മുലേച്ചാലിൽ	Rs.80
Acts and Decrees of the Synod of Diamper	(Editor, Dr.Scaria Zacharia)	Rs.150
ഉദയംപേരൂർ സുന്നഹദോസിന്റെ കാനോനുകൾ	(എഡിറ്റർ:ഡോ.സ്കറിയ സക്കറിയ)	Rs.100
മാനിക്കേയൻ കുരിശുവിവാദം -	വിവിധ ലേഖകർ	Rs.50
ഉദയംപേരൂർ സുന്നഹദോസ്- ഒരു ചരിത്രവിചാരണ	വിവിധ ലേഖകർ	Rs.50
പ്രൈവറ്റ് കോളജധ്യാപകന്റെ സ്മരണകൾ	ജോസഫ് പുലിക്കുന്നേൽ	Rs.80
കേരളക്രൈസ്തവചരിത്രം -		
വിയോജനക്കുറിപ്പുകൾ	ജോസഫ് പുലിക്കുന്നേൽ	Rs.70
കാനോൻ നിയമത്തിലെ കാണാച്ചുരടുകൾ	ജോസഫ് പുലിക്കുന്നേൽ	Rs.80
Identity of Nazrani Church of Kerala	ജോസഫ് പുലിക്കുന്നേൽ	Rs.75
ആരാധനക്രമ വിവാദം:		
ഓശാനയുടെ ഇടപെടലുകൾ	ജോസഫ് പുലിക്കുന്നേൽ	Rs.125
പേപ്പസി- ചരിത്രപരമായ ഒരു പഠനം	ജോസഫ് പുലിക്കുന്നേൽ	Rs.50
RSS- Christian Perspective Meet	Team of Speakers	Rs.100
The Liturgy, Hierarchy & Spirituality of		
St.Thomas Christians in the Pre-Portuguese		
period- a study	ജോസഫ് പുലിക്കുന്നേൽ	Rs.25
ഓശാനയുടെ എഡിറ്റോറിയലുകൾ	ജോസഫ് പുലിക്കുന്നേൽ	Rs.120
ഓശാനയുടെ എഡിറ്റോറിയലുകൾ	ജോസഫ് പുലിക്കുന്നേൽ	Rs.80
ഓശാനയുടെ 25 വർഷം-വിലയിരുത്തലുകൾ	വിവിധ ലേഖകർ	Rs.80

(ആവശ്യമുള്ള ഗ്രന്ഥങ്ങളുടെ ലിസ്റ്റ് അറിയിച്ചുകൊണ്ട്, തുക 'സത്യജാല'യുടെ സർക്കുലേഷൻ മാനേജർക്ക് അയയ്ക്കുക. സാധാരണ തപാലിൽ, പുസ്തകം അയച്ചുതരുന്നതാണ്. പോസ്റ്റേജ് സൗജന്യം. 500 രൂപയിൽ കൂടിയ തുകയ്ക്ക് പുസ്തകങ്ങൾ വാങ്ങുന്നവർക്ക് വിലയിൽ 10% ഡിസ്ക്കൗണ്ട് ഉണ്ടായിരിക്കും)